

ពុទ្ធប្បវត្តិកថា

បណ្ឌិត ឈឹម-សុមន៍

សាស្ត្រាចារ្យសាលាបាលីជាន់ខ្ពស់

ប្រវត្តិទី ១ នៃព្រះពុទ្ធសាសនា

បណ្ណការ **សុមនសុវត្តិ** លេខ ៤២

វិថីកែវ-ជា (មុខសាលាតេជោដំឌិន)

ឧទ្ទិសដល់

ពុទ្ធសាសនិកជនក្នុងសកលកម្ពុជរដ្ឋ

អារម្ភកថា

រឿងពុទ្ធប្បវត្តិ ដែលជាពុទ្ធភាសិតក្នុងគម្ពីរព្រះត្រៃបិដក ជាសេចក្តីខ្លីៗ ឆ្លុកដោយដុំ ដោយអន្លើ, ក្នុងអដ្ឋកថា ទើបឃើញមានសេចក្តីពិស្តារ, ប៉ុន្តែក៏មិនមានជាហូរហែប៉ុន្មានដែរ ។ ក្នុងជំនាន់ខាងក្រោយមក ព្រះគន្ថរចនាចារ្យទាំងឡាយ បានតែងបករណ៍វិសេសជាច្រើន ដូចយ៉ាងគម្ពីរជិនមហានិទាន និង គម្ពីរបឋមសម្ពោធិជាដើម, នោះទើបមានសេចក្តីពិស្តារទាក់ទងគ្នាល្អ ។ តមកទៀត ពួកអ្នកសិក្សាបានបំព្រួញសេចក្តីពីរឿង ដែលពិស្តារទាំងនោះ ឱ្យជាសេចក្តីខ្លីៗ ហៅថា រឿងពុទ្ធប្បវត្តិ។ ឯពាក្យថា ពុទ្ធប្បវត្តិនេះ ស្រូបសេចក្តីវែងឆ្ងាយណាស់ គឺដំណាលពីរឿងព្រះពុទ្ធជាម្ចាស់យើង តាំងពីចាប់ផ្តើមកសាង ដរាបដល់បានត្រាស់ ចូលនិព្វាន និងសាសនារបស់ព្រះអង្គ រហូតមកដល់សព្វថ្ងៃនេះ ។ សេចក្តីពុទ្ធប្បវត្តិដែលបំព្រួញទាំងនេះ ច្រើនតែសរសេរចម្លងតៗគ្នា ពុំសូវទៀងទាត់ ជាហេតុឱ្យលំបាកដល់ការសិក្សានៃសិក្ខាកាមកុលបុត្រទាំងឡាយក្នុងកម្ពុជរដ្ឋ ។ ដោយហេតុនេះ បានជាខ្ញុំខំឆ្លៀតដកគម្ពីរជិនមហានិទាន (ភាសាបាលី) និងគម្ពីរបឋមសម្ពោធិ (ភាសាសៀម) និង ព្រះត្រៃបិដកខាងវិន័យខ្លះ ខាងព្រះសូត្រខ្លះ ព្រមទាំងអដ្ឋកថា និងបករណ៍វិសេស ឯទៀតខ្លះ ដែលសំដែងពីរឿងនេះ មកជ្រៀបគ្នា បំព្រួញសេចក្តីរៀបរៀងបានជាសៀវភៅមួយឈុតនេះឡើង មាន ៣ ភាគ គឺ: ពុទ្ធប្បវត្តិកថានេះ ដែលសំដែងពីរឿងព្រះពុទ្ធជាម្ចាស់យើង តាំងពីបឋមកប្បដរាបដល់បានត្រាស់ ចូលនិព្វាន១, សង្កឹតិប្បវត្តិ សំដែងពីបឋមសង្គាយនា ដល់បញ្ចមសង្គាយនា១, ពុទ្ធឃោសប្បវត្តិ សំដែងពី

ព្រះពុទ្ធឃោសាចារ្យ ដែលប្រែព្រះត្រៃបិដក ពីភាសាសីហន្យៈ មកជា ភាសាបាលី ដែលរាប់ជាសង្គាយនាទី៦, និងសង្គាយនា៧ មកទៀត ខ្លះ រហូតដល់មកឧត្តមសង្គាយនា ឬឧត្តមសង្កឹតិ ក្នុងកម្ពុជរដ្ឋដែល ខ្ញុំអាចដឹងបាននោះ១, ទាំង៣ ភាគនេះ ជាសៀវភៅ១ក្រុម ផ្នែកខាង ពុទ្ធប្បវត្តិ ។ ភាគទី ៣ គឺពុទ្ធឃោសប្បវត្តិនោះ ពុទ្ធសាសនបណ្ឌិត្យ បានបោះពុម្ពចូលក្នុងទស្សនាវដ្តីកម្ពុជសុរិយា ឆ្នាំ១៩៤៣ ម្តងហើយ, ខ្ញុំនឹងយកមកកែបន្ថែម បោះពុម្ពតទៅទៀត ។ ភាគទី ១ គឺ ពុទ្ធប្បវត្តិកថានេះ ខ្ញុំបានបោះពុម្ពម្តងពី ព.ស.២៤៩២, ដល់មក ព.ស.២៤៩៤ នេះ ខ្ញុំបានជូនលោក ច៊ុ-ប៉ូ ជួយកែ ហើយខ្ញុំប្រគេន ព្រះតេជព្រះគុណព្រះគ្រូសង្ឃសត្តា ប៉ុណ្ណ-សុម្ពាជ សូមឱ្យលោក យកទៅពិគ្រោះ ពិនិត្យកែជាថ្មីទៀត ក្នុងសំណាក់សម្តេចព្រះមហា- សុមេធាធិបតី (ជូន-ណាត) សង្ឃនាយកគណៈមហានិកាយ ។ សម្តេចបានពន្យល់ ឱ្យកែព្រមទាំងពិនិត្យឃើញថាត្រឹមត្រូវជាងមុន ទើបខ្ញុំយកមកចាត់ការបោះពុម្ពលើកទីពីរនេះទៀត សម្រាប់ការ សិក្សាក្នុងសាលាបាលីរង និងសាលាធម្មវិន័យនៃកម្ពុជរដ្ឋ ។ ដោយអានុភាពនៃសេចក្តីព្យាយាមនេះ សូមសេចក្តីសុខចម្រើន កើត មានដល់ខ្ញុំផង ដល់ក្រុមពុទ្ធបរិស័ទដែលបានសិក្សានូវរឿងនេះផង ។ សូមព្រះពុទ្ធសាសនា ឡើងរុងរឿងអស់កាលជាអង្វែងទៅហោង ។

ថ្ងៃពុធ ២ កើត ខែជេស្ឋ ឆ្នាំថោះ ត្រីស័ក ព.ស.២៤៩៤

ស៊ីមស័



ពុទ្ធប្បវត្តិកថា

Om

បណ្ណាមគាថា

គថាគតំ ជិនំ ពុទ្ធិ សុទ្ធិវិសំ ជិនុត្តមំ
បារតំ សព្វធម្មានំ នត្វា បាបុបយាតកំ
វក្ខាមិ តស្ស ពុទ្ធស្ស ជនកានំ មនោរហំ
វិសំ វិសុត្តមំ ធម្មេយំ មីតិបាមោជ្ជវឌ្ឍនំ ។

ខ្ញុំព្រះករុណាឈ្មោះសុមនាចារ្យ **នត្វា** សូមក្រាប
 ថ្វាយបង្គំប្រណម្យ ចំពោះព្រះពុទ្ធតថាគតជិនស្រី ទ្រង់
 មានព្រះវង្សជីវិតសុទ្ធខត្តម ជាអ្នកប្រាជ្ញទាំងឡាយ
 ព្រះអង្គដល់នូវត្រើយនៃធម៌ទាំងពួង ព្រះអង្គសម្លាប់
 បង់នូវបាប ហើយខ្ញុំនឹងថ្លែងសម្តែងនូវព្រះនាមព្រះ
 វង្សជីវិតខត្តមដែលជាប់តៗ គ្នាមក នៃព្រះពុទ្ធជាម្ចាស់
 អង្គនោះ ជាទីនាំមកនូវទឹកចិត្ត ជាទីញ៉ាំងបីតិ និង
 បាមោជ្ជឱ្យចម្រើនឡើង ដល់ជនានុជនទាំងពួង ។

ទូរេ និទាន

**បុព្វេ កិរ គរេសន្តោ ពោធិញ្ញាណំ នរសគោ
ទិដោ ហត្វា មហានោគោ សុមេធបណ្ឌិតត្ថយោ ។**

បានឮមកថា កាលពីព្រេងនាយ ព្រះសម្មាសម្ពុទ្ធ
ជានរសភៈ កាលព្រះអង្គស្វែងរកនូវពោធិញ្ញាណ ព្រះ
អង្គទ្រង់យោនយកកំណើតកើតជាព្រាហ្មណ៍ ព្រះនាម
សុមេធបណ្ឌិត មានទ្រព្យសម្បត្តិច្រើន, បានលះបង់
ទ្រព្យសម្បត្តិ ចេញទៅសាងផ្នួសបួសជាតាបសតំសី
នៅព្រៃហេមពាន្ត បានសម្រេចឈាន និងអភិញ្ញា
ចរលីលាមកតាមអាកាស បានឃើញបណ្តាជនមីរដេរ-
ដាសកំពុងធ្វើផ្លូវថ្នល់ ដើម្បីព្រះទសពលទ្រង់ព្រះនាម
ទីបង្គរៈ ទ្រង់ចេញអំពីវិហារសុទស្សនៈ ចូលទៅកាន់
នគរអមរវតី តាបសប្រសឹក៏បានទទួលនាទីមួយកន្លែង
ដើម្បីធ្វើដោយខ្លួនឯង ។ កាលបើផ្លូវថ្នល់នោះ ពុំទាន់
សម្រេចនៅឡើយ, ជួនជាព្រះសម្មាសម្ពុទ្ធទ្រង់និមន្ត
មក ។ តាបសក្រាលស្បែកខ្លាឃ្មុំលើភក់ ប្រះខ្លួនដេក
ធ្វើជាស្ថាន និមន្តព្រះទ្រង់ញាណ ព្រមទាំងសង្ឃជា
សាវ័ក ឱ្យជាន់លើខ្លួនឆ្លងភក់នោះទៅ ។ ព្រះសាស្តា

ទ្រង់ឆ្លងផុតពីភក់ ហើយទ្រង់ព្យាករថា «**ឯស ពុទ្ធខុរោ**
តាបសនេ ជាពុទ្ធកុរុបណ្ណាលសារពេជ្ជតាញាណ
 អំណើះតទៅ នឹងបានត្រាស់ជាព្រះពុទ្ធ ព្រះនាម
 សិក្ខទ្ធៈ» ។

តាំងពីកាលនោះ រៀងរាបដរាបមក ព្រះពោធិសត្វ
 ជាម្ចាស់យើងទាំងឡាយ ខំបំពេញបារមីទាំង ៣០
 ប្រការ ឥតមានសម្រាកឱ្យអាក់ខានអស់កាលប្រមាណ
 បួនអសង្ខេយ្យ និង មួយសែនកប្ប ដរាបមកទល់នឹង
 ភទ្ទកប្បនេះ ។

មហាសម្មតិវច្យបរិច្ឆេទ ទី ១

ក្នុងកាលជាខាងដើមនៃភទ្ទកប្បនេះ ព្រះបរម-
 ពោធិសត្វជាម្ចាស់យើងទាំងឡាយ ទ្រង់កើតជាស្តេច
 ព្រះនាមមហាសម្មតិទេវរាជ បឋមក្សត្រ សោយ
 រាជសម្បត្តិក្នុងសកលជម្ពូទ្វីបនេះ, ទ្រង់មានព្រះរាជ-
 ឱរសព្រះនាមរោជរាជ, ព្រះបាទរោជរាជនោះមានព្រះ

រាជឱវសព្រះនាមវរោជរាជ, ព្រះបាទវរោជរាជនោះ
 មានព្រះរាជឱវសព្រះនាមកល្យាណរាជ, ព្រះបាទ
 កល្យាណរាជនោះ មានព្រះរាជឱវសព្រះនាមវរ-
 កល្យាណរាជ, ព្រះបាទវរកល្យាណរាជនោះ មាន
 ព្រះរាជឱវសព្រះនាមមន្ទាតុរាជ, ព្រះបាតមន្ទាតុរាជ
 នោះ មានព្រះរាជឱវសព្រះនាមសក្កមន្ទាតុ^(១), ព្រះ
 បាទសក្កមន្ទាតុនោះ មានព្រះរាជឱវសព្រះនាម
 ឧបោសថរាជ, ព្រះបាទឧបោសថរាជនោះ មានព្រះ
 រាជឱវសព្រះមានវររាជ, ព្រះបាទវររាជនោះ មានព្រះ
 រាជឱវសព្រះនាមឧបវររាជ, ព្រះបាទឧបវររាជនោះ
 មានព្រះរាជឱវសព្រះនាមមយទេវរាជ បានសោយ
 រាជសម្បត្តិតព្រះវង្សជាលំដាប់មក ។ លំដាប់ពីនោះ
 មក ព្រះរាជវង្សានុវង្ស បានសោយរាជសម្បត្តិតៗ គ្នា
 ចន្លង ៨៤.០០០ ព្រះអង្គទៀត ទើបដល់មកឱកាកវង្ស
 ទាំង ៣ ព្រះអង្គ គឺ ព្រះបាទមប័មឱកាករាជ,

¹ -ព្រះបាទសក្កមន្ទាតុរាជនេះ ដែលក្នុងអដ្ឋកថាធម្មបទសំដែងថា ជាតួអង្គពោធិសត្វ
 ម្ចាស់យើង, មានព្រះជន្មចំនួន ៣៦ តព្រះកន្លែ ។

ទុតិយឱកាករាជ, តតិយឱកាករាជ ។ ព្រះបាទតតិយ-
 ឱកាករាជនេះ មានព្រះមហេសី ៥ ព្រះអង្គគឺ ព្រះនាង
 ហដ្ឋា ១, ព្រះនាងចិន្តា ១, ព្រះនាងជន្ត ១, ព្រះនាង
 ជាលិនី ១, ព្រះនាងវិសាខា ១ ។

ព្រះនាងហដ្ឋា ដែលជាអគ្គមហេសី មានព្រះរាជ-
 បុត្រ ៤ ព្រះអង្គគឺឱកាកមុខរាជកុមារ១, ករណ្ណរាជ-
 កុមារ១, ហត្ថិនិកេសីរាជកុមារ១, និបុររាជកុមារ១ និង
 ព្រះរាជធីតា ៥ ព្រះអង្គទៀតគឺ ព្រះនាងបិយារាជកុមារី
 ១, សុបិយារាជកុមារី ១, អានន្ទារាជកុមារី ១, វិជិតា-
 រាជកុមារី ១, វិជិតសេនារាជកុមារី ១, រួមព្រះរាជបុត្រ
 ព្រះរាជធីតាទាំងអស់បាន ៩ ព្រះអង្គ ។

ក្នុងកាលជាខាងក្រោយមក ព្រះនាងហដ្ឋាជាអគ្គ-
 មហេសីចម្បងទ្រង់សោយព្រះវិលាល័យទៅ ។ ព្រះ
 រាជាទ្រង់លើកមហេសីទី២ ជាអគ្គមហេសីឡើង ។
 ព្រះអគ្គមហេសីថ្មីនេះ បានព្រះរាជបុត្រាមួយព្រះអង្គ
 បានព្រះជន្ម ៥ ខែ ក៏ព្រះនាងនាំទៅគាល់ព្រះវររាជ-
 បិតា ។ ព្រះមហាក្សត្រទ្រង់មានព្រះហ្វូងយស្តេហា

ទ្រង់ត្រាស់ព្រះរាជឱង្ការថា «យើងឱ្យពរនាង, នាង
 ប្រាថ្នាអ្វី ចូរឱ្យបានសម្រេចដូចចិត្ត» ។ ព្រះអគ្គ-
 មហេសីក៏ទូលស្នងព្រះរាជឱង្ការថា «ខ្ញុំម្ចាស់ចង់បាន
 តែរាជសម្បត្តិឱ្យកូននេះ សូមទ្រង់ព្រះរាជទាន ឱ្យបាន
 សម្រេចដូចប្រាថ្នា» ។ ព្រះរាជាក៏ទ្រង់ឆ្លុះក្នុងព្រះឱវា
 មានព្រះរាជហ្មឺនយកន្ទះរា នឹងលែថាដូចម្តេចក៏ពុំកើត
 ទើបត្រាស់ព្រះរាជឱង្ការឱ្យព្រះរាជបុត្រទាំង ៤ ព្រះអង្គ
 មកជួបជុំហើយត្រាស់ថា «ហែបាទាំងឡាយ! បិតា
 ជ្រុលសម្តីនឹងអគ្គមហេសីនេះ, បើដូច្នោះចូរអ្នកទាំង-
 ឡាយជួយពិចារណា, តើគួរឱ្យបិតាថាដូចម្តេចទៅ
 វិញ?» ព្រះរាជបុត្រទាំង ៤ ព្រះអង្គក្រាបបង្គំទូលថា
 «ពុំគួរព្រះវររាជបិតាបង់សច្ចៈទេ» ។ ព្រះរាជាត្រាស់
 ថា បើដូច្នោះ មានតែអ្នកទាំងឡាយ ចេញទៅព្រៃសិន
 ចុះ, អ្នកទាំងឡាយចង់បានអ្វី ក៏ជញ្ជូនយកទៅចុះ
 លើកតែគ្រឿងប្រដាប់សម្រាប់រាជ្យចេញ ។ ព្រះរាជ-
 បុត្រទាំង ៤ ព្រះអង្គ មានឱកាសមុខរាជកុមារជា
 ប្រធាន បានថ្វាយបង្គំលាព្រះវររាជបិតា និងព្រះ

រាជវង្សានុវង្ស ទ្រង់ព្រះកន្សែងថ្លែងព្រះសំណេរក
សោកអាណ័យ ហើយនាំគ្នាចេញចាករាជបុរី ព្រមទាំង
ព្រះរាជភតិនីទាំង ៥ ព្រះអង្គ និងបណ្តាជនប្រុសស្រី
ចេញទៅតាមជាច្រើនបន្តគ្នាអស់មាត់ចំនួន៣យោជន៍
ក៏ពុំទាន់អស់ពពួកពលនិកាយទាំងនោះផង ។

ព្រះរាជកុមារាភារីទាំងអស់ ប្រឹក្សាគ្នាថា «ពួក
សេនាទាហានមានចំនួនច្រើន បើនឹងទៅច្បាំងដណ្តើម
យកនគរស្តេចសាមន្តរាជឯណានីមួយក៏បាន, ប៉ុន្តែ
ប្រយោជន៍អ្វី ដោយការបៀតបៀនគេដូច្នោះ, ហេតុនេះ
គួរយើងទៅនៅឯព្រៃហេមពាន្តទៅចុះ» ហើយក៏នាំគ្នា
សំដៅទៅព្រៃហេមពាន្ត ពិនិត្យរកទីឋានដើម្បីកសាង
ព្រះនគរថ្មី ។

គ្រានោះ ព្រះពោធិសត្វជាម្ចាស់យើង កើតក្នុង
ត្រកូលព្រាហ្មណ៍មហាសាលព្រះនាមកបិលព្រាហ្មណ៍
លះបង់សម្បត្តិ ចេញទៅសាងផ្នួសបួសជាតាបសប្រសិ
នៅក្នុងអាស្រមមួយ នាសំយាយព្រៃហេមពាន្ត ។
កបិលតាបសនោះ ចេះស្នាត់ជំនាញខាងភូមិតលវិទ្យា

ស្គាល់គុណនិងទោសនៃផែនដីសព្វអន្លើ បានឃើញ ភូមិភាគត្រង់កន្លែងនោះជាទីមានជ័យល្អ ព្រោះថា បើ សត្វសាហាវទាំងឡាយ មានសីហៈនិងខ្លាជាដើម ដេញម្រឹតទៅក្តី ឆ្មាដេញកណ្តុរទៅក្តី ពស់ដេញកង្កែប ទៅក្តី ដល់ទៅត្រង់កន្លែងនោះ, សត្វដែលឥតអំណាច ទាំងនោះ អាចបែរគម្រាមតនឹងសត្វដែលមានអំណាច វិញ, សត្វដែលមានអំណាច ក៏រត់ចោលចេញទៅទី ឯទៀតទៅ ។

កាលបើព្រះរាជកុមារទាំងឡាយ មានឱកាសមុខ- រាជកុមារជាដើម កំពុងស្វែងរកទឹកសាងព្រះនគរ, ក៏ ព្រះកបិលតាបសប្រគល់ទីបណ្ណសាលានោះ ថ្វាយព្រះ រាជា ។ ក្សត្រទាំងនោះ ព្រមទាំងពពួកពលយោធាក៏នាំ គ្នាចាត់ការកសាងនគរ ហើយតាំងនាមករថា «កបិល- វត្ថុបុរី» ដោយហេតុថា ទីនោះជាទីអាស្រមរបស់ កបិលឥសី ។

តពីនោះមក អាមាត្យ ៨ នាក់ ដែលព្រះបាទឱកាត បរមរាជបិតាចាត់មកជាជំនួយ ដើម្បីមើលការខុស

ត្រូវនៃព្រះរាជបុត្រាបុត្រីទាំងនោះ ក៏ប្រជុំពិភាក្សាគ្នាថា
 «ព្រះរាជកុមារកុមារីទាំងឡាយ បានចម្រើនវ័យ-
 វឌ្ឍនាការគ្រប់ព្រះអង្គហើយ, គួរយើងរៀបចំធ្វើរាជា-
 ភិសេក» ហើយក៏នាំគ្នាទៅក្រាបបង្គំគាល់ទូលស្មើរ
 សេចក្តីនោះ នឹងព្រះរាជកុមារកុមារីគ្រប់ព្រះអង្គ
 សម្រេចសេចក្តីថាត្រូវតាំងព្រះជេដ្ឋភតិនី (ព្រះរាជធីតា
 ច្បង) ក្នុងទីជាព្រះមាតា ត្រូវអភិសេកព្រះរាជកុមារ
 ទាំង ៤ ព្រះអង្គ ជាគូនឹងព្រះរាជកុមារីទាំង ៤ ព្រះអង្គ
 ដែរ តាមលំដាប់ៗគ្នា ដើម្បីកុំឱ្យមានសម្ពិទ្ធជាតិ
 ច្រឡំក្រឡំដោយលោហិត នៃជនដែលមិនបរិសុទ្ធ ។
 ព្រះរាជវង្សនេះ មាននាមប្បញ្ញត្តិថា «សក្យរាជវង្ស»
 បានសោយរាជសម្បត្តិៗ គ្នាមក ជាច្រើនជួរក្សត្រ
 ដរាបដល់ព្រះបាទសិរិរាជ, ព្រះបាទសញ្ញយរាជ និង
 ព្រះបាទវេស្សន្តររាជ ។ ក្នុងសិរិរាជវង្សនេះ បានកែប្រែ
 នាមនគរកបិលវត្ត ហៅថានគរជេតុត្តវិញ ។ ព្រះបាទ
 វេស្សន្តររាជ សោយព្រះទិវង្គតទៅ ព្រះរាជឱវសព្វៈ
 នាមជាលី ដែលបានរាជាភិសេកជាមួយនឹងព្រះនាង

កណ្តាជិនា ជាព្រះកនិដ្ឋកគិនី បានសោយរាជសម្បត្តិ
 តរៀងមក មានព្រះរាជឱវសព្រះនាមសិវិវាហនៈ, ព្រះ
 បាទសិវិវាហនៈមានព្រះរាជឱវស ព្រះនាមសីហសរ-
 រាជ បានសោយរាជតៗ មក ១៦១.០០០ ព្រះអង្គ
 ទើបដល់មករាជ្យព្រះបាទជយសេន ។ ព្រះបាទជយ-
 សេន មានព្រះរាជបុត្រព្រះនាមសីហហនុរាជ បាន
 រាជាភិសេក ជាមួយនឹងព្រះអគ្គមហេសីព្រះនាមនាង
 កាញ្ចនា ជាកនិដ្ឋកគិនីព្រះបាទអញ្ជនៈ នគរទេវទហៈ
 ហើយទ្រង់ផ្លាស់នាមនគរជាកបិលវត្តវិញ ។ ព្រះបាទ
 សីហហុមានព្រះបុត្រា ៣ ^(៦) ព្រះអង្គគឺ សុទ្ធាទនៈ ១,
 សុក្តោទនៈ១, អមិត្តោទនៈ១, មានព្រះរាជធីតា ២ ព្រះ
 អង្គគឺ ព្រះនាងអមិត្តា ១, បមិត្តា ១ ។ ចំណែកខាង
 នាងយសោធរាជបុត្រីព្រះបាទជយសេន បានជា
 មហេសីព្រះបាទអញ្ជនៈ មានព្រះរាជបុត្រី ២ ព្រះអង្គ

^៦ -ក្នុងបឋមសម្តោធិថា ៣ ព្រះអង្គ; ពុទ្ធប្បវត្តិច្បាប់ខ្លះថា ៥ ព្រះអង្គគឺមានឆោតោទន ១
 យនិតោទនៈ១ ទៀត ។ ពុទ្ធប្បវត្តិរបស់សម្តេចព្រះមហាសមណៈ (ថៃ) មានន័យលក្ខណៈ
 ពន្យល់ថា ឆោតោទនៈនិងយនិតោទនៈមិនសូវប្រាកដក្នុងបរកណ៍ទាំងឡាយ បានជាក្នុងច្បាប់
 ខ្លះថា ព្រះរាជបុត្រព្រះសីហហនុមានតែ ៣ ព្រះអង្គ ។

គឺ ព្រះនាងមាយា ១, បជាបតី ១, រាជបុត្រា ២
 ព្រះអង្គគឺ សុប្បពុទ្ធ ១, ទណ្ឌបាណិ ១ ។
 (ចប់មហាសម្មតិវង្សបរិច្ឆេទ ទី ១)

អរិយបរិច្ឆេទ ទី ២

(១) **គណ សីហនុរាជា អភិសេកំ ភាគុការមោ**
 កាលនោះព្រះបាទសីហនុរាជ មានព្រះរាជហ្មឺនយ
 ប្រាថ្នានឹងអភិសេកសិរីសុទ្ធោទនរាជកុមារ ទ្រង់ឱ្យ
 អញ្ជើញព្រាហ្មណ៍ ៨ នាក់មក ទ្រង់ត្រាស់ព្រះរាជបញ្ជា
 ឱ្យទៅស្វែងរកព្រះរាជកញ្ញា ប្រកបដោយបញ្ចពិធក
 កល្យាណី និងលក្ខណៈ ៦៤ ប្រការ ទើបទ្រង់ព្រះរាជ-
 ទានព្រះរាជទ្រព្យ ៨.០០០ កហាបណៈដល់ព្រាហ្មណ៍
 ព្រមទាំងមណិបិលន្ទនៈហើយផ្តាំថា បើព្រាហ្មណ៍រក
 បានខត្តិយកញ្ញា, ត្រូវប្រដាប់នូវគ្រឿងប្រដាប់នេះជា
 សម្គាល់។ ព្រាហ្មណ៍ទាំង៨នាក់ក៏ទទួលទៅស្វែងរក។

(២) ក្នុងកាលនោះ នាងសិរីមហាមាយា មានមូលបណិធិកុសលកសាង តាំងអំពីសាសនាព្រះពុទ្ធវិបស្សីដរាបមក នាងបានមកកើតជាព្រះរាជធីតា ព្រះបាទអញ្ជនៈជនាធិបរាជ នាងប្រកបដោយបញ្ចពិធកល្យាណីនិងលក្ខណៈ ៦៤ ប្រការ មានវ័យវឌ្ឍនា ព្រះជន្ម ១៦ វស្សា ក្នុងកាលចិត្តមានបុណ្ណមីខាងដើមគិម្ហរដូវ នាងនាំបរិវារស្តេចទៅក្រសាលក្នុងឧទ្យាន ។

(៣) ក្នុងកាលនោះ ព្រាហ្មណ៍ទាំង ៨ នាក់ ដែលព្រះបាទសីហហនុរាជត្រាស់ប្រើមក ក៏ដើរស្វែងរកក្នុងនគរដទៃៗ មិនបាន លុះមកដល់ទេវទហនគរ ក៏ដើរទៅក្នុងឧទ្យាន បានឃើញព្រះនាងសិរីមហាមាយា ដែលប្រកបដោយបញ្ចពិធកល្យាណី និងលក្ខណៈ ៦៤ ប្រការ, ព្រាហ្មណ៍សន្ទនាសាកសួរសព្វគ្រប់ហើយ ក៏ថ្វាយមណិបិលន្ទនៈដល់ព្រះនាង, ទើបទៅកាន់សំណាក់ព្រះបាទជនាធិបរាជក្រាបទូលសព្វសេចក្តី ។ ព្រះបាទជនាធិបរាជទ្រង់ព្រមនឹងថ្វាយ ។ ព្រាហ្មណ៍ទាំងឡាយ ក៏ត្រឡប់ទៅកាន់កបិលវត្ថុបុរី ក្រាបបង្គំ

ទូលសេចក្តី ដល់ព្រះបាទសីហានុរាជសព្វគ្រប់
ប្រការ ។

(៤) ក្នុងថ្ងៃដែលព្រាហ្មណ៍មកដល់ ចំណែកព្រះ
បាទសីហានុរាជ ទ្រង់ឃើញសុបិននិមិត្តក្នុងវេលា
រាត្រី ។ ឯសុបិននិមិត្តនោះប្រាកដជាពីរប្រការ គឺទ្រង់
ឃើញថា រតនវិមានមួយមានជាន់ ១៨ ផុះឡើងអំពី
ភូមិភាគក្នុងទីពាក់កណ្តាលជម្ពូទ្វីប ទៅដល់ភវគ្គព្រហ្ម
ប្រការ ១, ទ្រង់ឃើញថា មានមហាគង្គាមួយវែងជ្រៅ
ក្រៃពេក ដីដេរដាសដោយរបៀបនៃរលកធំ មានអគ្គ-
បុរសមួយនាក់ដែលនៅក្នុងប្រាសាទនោះ តាក់តែង
សំពៅនឹងចម្លងនូវសត្វអម្បាលនោះ អំពីត្រើយអាយ
ទៅកាន់ត្រើយនាយប្រការ ១ ។

(៥) ព្រះបាទសីហានុរាជ កាលបានទ្រង់ព្រះ
សណ្តាប់ពាក្យព្រាហ្មណ៍ក្រាបបង្គំទូលដូច្នោះ ព្រះអង្គ
មានព្រះរាជហឫទ័យរីករាយ ទ្រង់បង្គាប់ឱ្យអាមាត្យ
តាក់តែងមគ្គវិថី អំពីកបិលវត្តបុរី ទៅដល់ទេវទហនគរ,
ព្រះអង្គក៏យាងទៅកាន់ទេវទហនគរ, លុះទៅដល់

លុម្ពិនីវ័នឧទ្យាន ក៏ជួបនឹងព្រះបាទអញ្ជនៈជនាធិបរាជ ស្តេចសន្ទនាដោយព្រះរាជឱង្ការផ្សេងៗ ទ្រង់ត្រាស់ បង្គាប់ជាងការយ៉ាងឯក ឱ្យតាក់តែងមហាប្រាសាទនឹង រៀបការអភិសេក ។

ភស្មី ខណៈ ខណៈនោះ ក៏កម្មនាការដល់ បណ្ឌិតម្តួលសិលាអាសនាសម្តេចអមវិទ្រាធិរាជ; ទ្រង់ អារវជ្ជនាការជ្រាបច្បាស់នូវហេតុ ទ្រង់បង្គាប់ទៅ វិស្ស- កម្មទេវបុត្រឱ្យមកនិម្មិតប្រាសាទ ដ៏ប្រកបដោយគ្រឿង ឧបករណ៍ទាំងពួង ។

(៦) ព្រះរាជានិងខត្តិយវង្សទាំងពីរព្រះនគរ ក៏នាំ ពួកពលទៅប្រជុំរៀបមង្គលការ អភិសេកព្រះរាជបុត្រា បុត្រីក្នុងប្រាសាទដ៏ប្រសើរជាស្រេចការ ហើយក៏ ត្រឡប់ទៅកាន់ព្រះនគរវិញ ។

ចំណែកខាងព្រះបាទសិរីសុទ្ធោទនៈ និងព្រះនាង សិរីមហាមាយាទេវី ក៏ឧបដ្ឋាកព្រះជនកព្រះជននី ដោយគោរព, ព្រះអង្គប្រតិបត្តិក្នុងបញ្ញត្តិកសីល និង ទសពិធរាជធម៌ ១០ ប្រការ តាមបុរាណរាជប្បវេណី

គ្រប់ប្រការ ។ **សីហានុរាជ** ព្រះបាទសីហានុរាជ ទ្រង់ព្រះជរាទិវង្គតទៅ ព្រះរាជឱវស និង ព្រះរាជសុណិសា ខត្តិយវង្ស អមប្តាមាត្យទាំងពួង ក៏រៀបចំធ្វើឈាបនកិច្ចបូជាព្រះភ្លើងស្រេចហើយ ព្រះបាទសិរីសុទ្ធាទនៈ ទ្រង់សោយរាជសម្បត្តិស្នងព្រះវររាជបិតា ជាសុខក្សេមក្សាន្តប្រសើរ ។

(ចប់អារាហបរិច្ឆេទ ទី ២)

អរិទូរេ និទាន

គុសិតបរិច្ឆេទ ទី ៣

(១) **បុព្វេ អិរ គុវេសន្តោ ពោធិញ្ញាណំ នរាសតោ** បានឮមកថា ព្រះសម្មាសម្ពុទ្ធជានរាសភៈនៃយើងទាំងឡាយ កាលស្វែងរកពោធិញ្ញាណ ព្រះអង្គបាននូវពុទ្ធព្យាករណ៍ អំពីសំណាក់ព្រះពុទ្ធ ២៤ ព្រះអង្គ មានព្រះពុទ្ធទីបង្អួរជាដើម, ព្រះអង្គឧស្សាហ៍បំពេញ បារមីធម៌ ៣០ ប្រការ និងបរិច្ចាគ ៥ ប្រការ ក្នុងកាលជាចន្លោះនេះ ដរាបដល់បានពុទ្ធព្យាករណ៍

អំពីព្រះពុទ្ធកស្សបជាបរិយោសាន ចំនួន ៤ អសង្ខេប
និង ១ សែនកប្ប ។

(២) **វចោ សុត្វា ពោធិសត្តោ បសានេត្វាន-**
មគ្គនោ ព្រះបរមពោធិសត្វឈ្មោះ ជាតិបាលភិក្ខុ បាន
ស្តាប់នូវពុទ្ធព្យាករណ៍ នៃព្រះកស្សបសម្មាសម្ពុទ្ធ ក៏
តាំងចិត្តនៃខ្លួនឱ្យជ្រះថ្លា ខស្សាហ៍បំពេញនូវបារមីធម៌
លុះច្បុកចាកអត្តភាពនោះហើយ ក៏អន្ទោលទៅក្នុងភព
តូចនិងភពធំ ដរាបមកដល់កើតក្នុងនគរជេតុត្តរ ទ្រង់
នាមប្បញ្ញត្តិជាវេស្សន្តរាជ ។ ព្រះបាទវេស្សន្តរាជ
ទ្រង់ព្រះរាជទាននូវសត្តសតកមហាទាន ដល់ពួក
យាចក ។ តេជានុភាពនៃទានរបស់ព្រះអង្គ អាងញ៉ាំង
មហាប្រីថពីឱ្យញាប់ញ័រ ព្រះអង្គចេញទៅសាងបព្វជ្ជា
ជាតសី គង់នៅក្នុងបណ្ណសាលាទៀបភ្នំគីរីវង្កត ព្រះអង្គ
បរិច្ចាគព្រះរាជបុត្រាបុត្រីភរិយាជាកំពូលបារមី ដល់
ព្រាហ្មណ៍ ទើបព្រះអង្គយាងមកគង់ក្នុងព្រះនគរវិញ
លុះអស់ព្រះជន្មសោយទិវង្គតទៅ បានទៅកើតក្នុង

តុសិតបូរី ទ្រង់ព្រះនាមថា សន្តុសិតទេវបុត្រ សោយ
នូវឥស្សរិយយសដ៏ប្រសើរ ។

(៣) **អាឃុនោ មរិយោសានេ** សន្តុសិតបរមពោធិ-
សត្វ ព្រះអង្គបិតនៅក្នុងតុសិតពិភព លុះអស់ព្រះជន្ម
ប្រមាណ ៤.០០០ ឆ្នាំទិព្វ ត្រូវជា ៥៧ កោដិ និង ៦០
សែនឆ្នាំមនុស្ស ក៏ទេវតាដែលបិតនៅក្នុងចក្កវាឡ
ទាំងមួយម៉ឺន ចូលទៅអាវាធនាដោយពាក្យថា «កាល
នេះជាកាលគួរដល់ព្រះអង្គ សូមព្រះអង្គច្យុតទៅកើត
ក្នុងផ្ទៃមាតា បានត្រាស់ដឹងនូវផ្លូវព្រះនិព្វានហើយ
ចម្លងសត្វលោកព្រមទាំងទេវតា ឱ្យរួចចាកវដ្ត-
សង្សារ» ។

ព្រះបរមពោធិសត្វទ្រង់ព្រះសណ្តាប់ហើយ ទ្រង់
រមិលមើលនូវមហាវិលោកនៈទាំង ៥ ប្រការ គឺរមិល
មើលនូវកាល ១, ប្រទេស ១, ទ្វីប ១, ត្រកូល ១,
មាតា ១, ទើបឱ្យបដិញ្ញាដល់ទេវតាហើយបញ្ជូនទេវតា
ទាំងនោះទៅ ។

(៤) កាលំ ទេសញ្ច ទិបញ្ច កុលំ មាតរមេវ ច
 ព្រះបរមពោធិសត្វ ដែលរមិលមើលនូវមហាវិលោកនៈ
 ទាំង ៥ ប្រការនោះ ព្រោះអាស្រ័យហេតុជាធម្មតាថា
 បើកាលណា សត្វមានអាយុច្រើនជាងមួយសែនឆ្នាំ
 ឡើងទៅ ថយតិចចុះពី ១០០ ឆ្នាំមក, កាលនោះ ព្រះ
 ពុទ្ធមិនដែលចុះមកកើតទេ ។ អាយុមនុស្សយ៉ាងច្រើន
 ត្រឹម ១ សែនឆ្នាំ, យ៉ាងតិចត្រឹម ១០០ ឆ្នាំ ទើបព្រះពុទ្ធ
 ចុះមកកើតក្នុងលោក ។ ព្រះពោធិសត្វរមិលមើលនូវ
 ប្រទេសនោះ ដ្បិតថា ព្រះពុទ្ធមិនដែលកើតក្នុង
 បច្ចុប្បន្នប្រទេសទេ, បុគ្គលទាំងឡាយមានយសច្រើន
 មានព្រះពុទ្ធជាដើម រមែងកើតក្នុងមជ្ឈិមប្រទេស
 ប៉ុណ្ណោះ ។ ព្រះពោធិសត្វរមិលមើលនូវទ្វីបនោះ
 ព្រោះទ្វីបទាំង ៣ ព្រះពុទ្ធមិនដែលកើត តែងកើតតែ
 ក្នុងជម្ពូទ្វីបមួយប៉ុណ្ណោះ ។ ព្រះពោធិសត្វរមិលមើល
 នូវត្រកូលនោះ ដ្បិតថា ព្រះពុទ្ធមិនដែលកើតក្នុងទាប,
 តែងកើតតែក្នុងត្រកូលពីរ គឺខត្តិយត្រកូក ១
 ព្រាហ្មណត្រកូល ១ ។ ព្រះពោធិសត្វរមិលមើលនូវ

មាតានោះ ដ្បិតថា ស្រីដែលជាពុទ្ធមាតាមិនមែនជា
 ស្រីឡេះឡោះ មិនមែនជាអ្នកលេងសុរាជាដើម, ឯ
 ពុទ្ធមាតានោះ ជាស្រីមានអភិធិហារកសាងមកអំពី
 អតីតភព មានបារមីធម៌បំពេញគ្រប់ ១ សែនកប្ប
 ហើយ ។

(៥) **បុតោ សក្កកុលេ តស្មី បដិសន្ធិ គហេសិ សោ**
សន្តសិតទេវរាជនោះ រមិលមើលនូវបញ្ចមហា-
 វិលោកនៈស្រេចហើយ ព្រះអង្គច្បុកចាកតុសិតពិភព
 មកកាន់យកនូវបដិសន្ធិ ក្នុងផ្ទៃនៃនាងសិរីមហាមាយា
 នាសក្យត្រកូល ក្នុងថ្ងៃព្រហស្បតិ៍ ពេញបូណ៌មី ខែ
 អាសាធិ ឆ្នាំរកា សឹងប្រកបដោយមហន្តច្ឆរិយៈ
 អស្ចារ្យផ្សេងៗ ។

(ចប់តុសិតបរិច្ឆេទ ទី ៣)

គណ្ណានិក្ខមនបរិច្ឆេទ ទី ៤

(១) **គណ កិរ មហាមាយា បុរេ បុណ្ណមិទិវសតោ**
 បានឮមកថា ក្នុងកាលមុន ៧ ថ្ងៃ អំពីថ្ងៃពេញបូណ៌មី

ខែអាសាធនោះ មហាជនក្នុងនគរកបិលវត្តនោះ
 បបួលគ្នាលេងមហោស្រព ។ ឯនាងសិរីមហាមាយា
 ក៏តាក់តែងកាយ ដោយគ្រឿងសុគន្ធវិលេបនៈ ហើយ
 ក្រសាលនក្ខត្តប្បក្សអស់ ៧ ថ្ងៃ ដល់ថ្ងៃបុណ្ណមីវេលា
 ព្រឹក នាងទេវីស្រង់ស្រេចហើយ ក៏បរិច្ចាគទ្រព្យចំនួន
 ៤ សែនកហាបណៈ ឱ្យជាទាន នាងសោយស្រេច
 ក៏សមាទានឧបោសថសីល ហើយឡើងផ្ទះលើ
 សិរីសយនា ។

(២) **បច្ចុសសមយេ** លុះដល់បច្ចុសសម័យ ព្រះ
 នាងទេវីបានឃើញសុបិននិមិត្ត ។ ឯសុបិននិមិត្តនោះ
 នាងឃើញថា «ចាតុម្មហារាជទាំង ៤ មកលើកព្រះ
 នាងទាំងសិរីសយនា នាំទៅកាន់ព្រៃហិមវន្តហើយតាំង
 ទុកលើមនោសិលាដ៏ធំ ប្រមាណ ៦០ យោជន៍ ខាង
 ក្រោមដើមរាំងធំមួយ កំពស់ ៧ យោជន៍; កាលនោះ
 នាងទេវីទាំងឡាយ របស់មហារាជទាំងនោះ មក
 អញ្ជើញព្រះនាងទៅស្រង់ទឹកក្នុងស្រះអនោតត្ត ដុះ
 ជម្រះព្រះកាយថ្វាយព្រះនាង ហើយលាបដោយ

គន្ធវិលេបនៈជាទិព្វ; ក្នុងទីជិតស្រះនោះមានភ្នំប្រាក់
 មួយ មានសុវណ្ណវិមាន ១ បិតនៅលើភ្នំប្រាក់នោះ;
 នាងទេពធីតាក៏អញ្ជើញព្រះនាង ទៅឱ្យផ្ទំក្នុងសុវណ្ណ-
 វិមាន ឱ្យយកព្រះសិរទៅទិសខាងកើត; ក្នុងទីជិត
 រជតបព័តនោះ មានសុវណ្ណគិរី ១; មានសេតហត្ថី ១
 ត្រាច់ចរលើសុវណ្ណបព័ត ចុះចាកសុវណ្ណគិរីមក ឡើង
 លើរជតបព័ត; សេតហត្ថីនោះ មានប្រមោយកាន់យក
 នូវសេតបទុមជាតិ បន្លឺនូវកោញនាទ ចូលមកក្នុង
 សុវណ្ណវិមាន ដើរប្រទក្សិណព្រះនាង ៣ ជុំ ហើយ
 ហាក់បីដូចជា ចូលទៅក្នុងឧទរប្រទេសខាងស្តាំ» ។
 ព្រះបរមពោធិសត្វចុះចាប់បដិសន្ធិក្នុងកាននោះ ។

(៣) **ទ្វីត្តិសបុព្វនិមិត្តានិ** បុព្វនិមិត្ត ៣២ ប្រការ
 មានកម្មនាទលោកធាតុជាដើម មានឱភាសភ្លឺទូទៅ
 ជាទីបំផុត ដើម្បីសំដែងនូវគុណនោះៗ ក៏កើតឡើង
 ក្នុងកាលនោះ ។ កាលបើវាត្រឡប់ឡើង, ព្រះនាងក៏
 យាងទៅក្រាបបង្គំទូលសួរនូវសុបិននិមិត្តនោះ ដល់
 ព្រះបាទសិរីសុទ្ធោទនៈ ។ ព្រះអង្គទ្រង់ត្រាស់ឱ្យ

រាជបុរសទៅអញ្ជើញព្រាហ្មណ៍មកទាយ ។ ព្រាហ្មណ៍សោតក៏ធ្វើទំនាយតាមប្រភេទគ្រប់ប្រការ ។

(៤) សោ គត្តំ ឆារេន្តិ កាលព្រះនាងទេវីទ្រង់គភ៌, ចាតុម្មហារាជទាំង ៤ ក្នុងចក្រវាឡនេះ មានព្រះហស្តកាន់ព្រះខាន់មកជួយរក្សា, មិនត្រឹមតែស្តេចទាំង ៤ ក្នុងចក្រវាឡនេះប៉ុណ្ណោះឡើយ សូម្បីចាតុម្មហារាជទាំង ១ ម៉ឺនចក្រវាឡ ក៏មានព្រះហស្តកាន់ព្រះខាន់មកជួយអភិបាលបីបាច់រក្សាព្រះនាង ជាពុទ្ធមាតាដែរ ដរាបដល់គ្រប់ ១០ ខែជាកំណត់ ។

ចំណែកខាងព្រះពោធិសត្វដែលនៅក្នុងឧទរ ព្រះអង្គពែនព្រះភ្នែនបែរព្រះភក្ត្រ ទៅខាងព្រះឧទរព្រះមាតា ព្រះបិដ្ឋិបែរទៅខាងបិដ្ឋិព្រះមាតា មិនដូចជាសត្វទាំងឡាយដទៃឡើយ ។

(៥) សា មរិមុន្ណុគព្ពោ លុះនាងទេវីមានគភ៌បរិបូណ៌ក៏មានប្រាថ្នានឹងយាងទៅកាន់ទេវទហនគរ ជាជាតិភូមិនៃខ្លួន ទើបទៅក្រាបបង្គំទូលដល់ព្រះភស្តា ។ ព្រះរាជាទ្រង់អនុញ្ញាតហើយ ទ្រង់ត្រាស់ព្រះរាជបញ្ជា

ឱ្យរាជអាមាត្យតាក់តែងនូវរាជវិថីជាទីទៅ តាំងពីនគរ-
 កបិលភស្តុ ដរាបដល់នគរទេវទហៈ ។ លុះដល់
 បុព្វណ្ណសម័យ ថ្ងៃបុណ្ណមីនៃខែវិសាខ ព្រះនាងទេវី
 ក្រាបថ្វាយបង្គំលាព្រះភស្តុ ស្តេចទៅដោយសុវណ្ណ-
 សិរិកា (វមាស) ដល់លុម្ពិនិវនុយ្យាន ជាចន្លោះនៃ
 នគរទាំងពីរ គឺនគរកបិលភស្តុ ១ ទេវទហៈ ១ ។

(៦) **សា ទេវី សាលវនំ បស្សន្តិ** ព្រះនាងទេវី
 កាលបានទស្សនាសាលវនំ ក៏មានព្រះហឫទ័យចង់
 ចូលទៅប្រពាតក្នុងព្រៃនោះ ។ រាជអាមាត្យក៏អញ្ជើញ
 ព្រះនាងចូលទៅ ។ ព្រះនាងយាងទៅដល់ខាងក្រោម
 ដើមសាលព្រឹក្សហើយ ក៏មានព្រះរាជហឫទ័យ ចង់
 តោងមែកសាលព្រឹក្ស មិនអាចនឹងឈោងព្រះហស្ត
 ទៅចាប់បានឡើយ ។ ខណៈនោះ មែកសាលព្រឹក្ស
 ក៏ទន់ទោរចូលមកឱ្យព្រះនាងចាប់ ។ កាលព្រះនាង
 កំពុងចាប់នូវមែកសាលព្រឹក្ស, ខ្យល់កម្មជ្ជវាតក៏កម្រើក
 ឡើង ។ ជនទាំងឡាយបានដឹងហេតុ ក៏យកព្រះ
 សន្និយាទៅបិទបាំងក្រោមដើមសាលព្រឹក្ស ហើយ

ចេញមកខាងក្រៅ ។ ទេវតាទាំង ១ ម៉ឺនលោកធាតុ
 ក៏មកប្រជុំព្រមក្នុងទីនោះ ។ ព្រះពោធិសត្វក៏ប្រសូត
 ចាកព្រះឧទរនៃព្រះមាតា មានព្រះកាយដ៏បរិសុទ្ធល្អ
 ក្នុងឆ្នាំច ខែវិសាខ ថ្ងៃសុក្រ ពេញបូណ៌មីនោះ ។

(៧) **តស្មី ខណោ** ក្នុងខណៈដែលព្រះពោធិសត្វ
 ប្រសូតនោះ មានទរទឹកក្តៅត្រជាក់ហូរធ្លាក់ចុះមក
 លាងមន្ទិលគភ៌ ។ សុទ្ធាវាសមហាព្រហ្មទាំង ៤ អង្គ
 ក៏ចុះមកទទួលព្រះពោធិសត្វដោយបណ្តាញមាស ។
 ចាតុម្មហារាជទាំង ៤ ក៏ទទួលពីមហាព្រហ្ម ។ ពួកស្រី
 ស្នំទទួលពីចាតុម្មហារាជទៅទៀត ។ ឯមហាបុរសក៏
 ចុះចាកហត្ថាស្រីស្នំ ទ្រង់ឈរលើភូមិភាគដោយព្រះ
 បាទទាំងពីរ ។ មហាព្រហ្មក៏យកស្វេតថ្លៃត្រមកបើក
 បាំងថ្វាយ ។ សុយាមទេវរាជក៏យកវាលវិជនី មកបក់
 ថ្វាយ ។ ទេវបុត្រមួយអង្គកាន់យកកែវ ៧ ប្រការ ។
 ទេវបុត្រ ១ អង្គកាន់យកសុវណ្ណបាទុកា ។ ទេវបុត្រ ១
 អង្គកាន់មកុដគ្រឿងកកុជភណ្ឌទាំង ៥ ។ នោះឃើញ
 ប្រាកដដល់ភ្នែកមនុស្ស ។

(៨) **ឧត្តរភិមុខា មហាបុរិសោ** មហាបុរសទ្រង់
 ឈរលើភូមិភាគបែរព្រះភក្ត្រទៅកាន់ទិសឧត្តរ យាង
 ទៅបាន ៧ ជំហាន ហើយពោលអាសភិវាចា, ទ្រង់
 យាងទៅលើផែនដី ប្រាកដដូចជាយាងទៅដោយ
 អាកាស, ព្រះកាយមិនបានបិទបាំងដោយសំពត់
 ប្រាកដដូចជាទ្រង់ប្រដាប់សំពត់ និងគ្រឿងអាករណៈ
 ទាំងពួង, ព្រះអង្គជាកុមារតូច ប្រាកដដូចជាមនុស្សធំ
 អាយុ ១៦ ឆ្នាំ ។

(៩) **តស្មី ជាតទិវសេ** ក្នុងថ្ងៃដែលមហាបុរស
 ប្រសូតនោះ មានសហជាតវត្ថុ ដែលកើតព្រមក្នុងថ្ងៃ
 នោះ ៧ គឺ នាងពិម្ពា ១, ព្រះអានន្ទជាបុត្រនៃព្រះ
 សុក្តោទនៈ ១, នាយឆន្ទអាមាត្យ ១, កាឡុទាយី-
 អាមាត្យ ១, កណ្តករាជអាជានេយ្យ ១, ដើមមហា-
 ពោធិព្រឹក្ស ១, កំណប់ទ្រព្យទាំងបួន ១ ។ កំណប់
 ទ្រព្យមួយឈ្មោះសង្ខនិធិ មានសំណុំមាត់មូលជុំវិញ ១
 គាវុត ។ មួយឈ្មោះឯលនិធិ មានសំណុំមាត់មូលជុំវិញ
 កន្លះយោជន៍ ។ មួយឈ្មោះឧបលនិធិ មានសំណុំមាត់

មូលជុំវិញ ៣ គាវុត ។ មួយឈ្មោះបុណ្ណារីកនិធិ មាន
 សំណុំមាត់មូលជុំវិញ ១ យោជន៍ ។ ជម្រៅរហូតដល់
 ទីបំផុតនៃផែនដីដូចគ្នាទាំង ៤ ។ ក្នុងកាលនោះ ពួក
 ខត្តិយទាំងពីរនគរ ក៏កើតបីតិសោមនស្ស អញ្ជើញ
 មហាបុរស ព្រមទាំងព្រះជននីត្រឡប់ចូលទៅក្នុងក្រុង
 កបិលវត្តវិញ ។

(ចប់គណ្តកិនិក្ខមនបរិច្ឆេទ ទី ៤)

លក្ខណបរិក្ខេបលាបរិច្ឆេទ ទី ៥

(១) **តំ ទិវសំ តាវត្តិសា ទេវា អត្តមនា**
 ក្នុងថ្ងៃដែលមហាសត្តប្រសូតនោះ ទេវតាទាំងឡាយ
 ដែលនៅក្នុងតាវត្តិឱ្យពិភព មានសម្តេចអមរិន្ទ្រាធិរាជ
 ជាដើម មានព្រះទ័យត្រកអរចរចាដល់គ្នានឹងគ្នាថា
 «ព្រះរាជបុត្រ របស់ព្រះបាទសិរីសុទ្ធាទនមហារាជ
 ដែលប្រសូតនោះ នឹងបានត្រាស់ជាព្រះសព្វញ្ញពុទ្ធ
 ទ្រង់នឹងសំដែងធម្មចក្រ, យើងនឹងបានយើងនូវព្រះពុទ្ធ

មិនខាន» ទើបទេវតាទាំងឡាយ ក៏បបួលគ្នាថ្វាយពរ
សំព្វសាធុការ ធ្វើសក្ការបូជាច្រើនក្រៃលែង ទូទៅទាំង
ទេវលោក ។

(២) **តស្មី សមយេ ភាឡុទេវិលោ នាម តាបសោ**
ក្នុងសម័យនោះ តាបសឈ្មោះភាឡុទេវិល ជាអ្នកបាន
នូវអដ្ឋសមាបត្តិ មានប្ញទ្ធិច្រើន ជាដីតុនព្រះបាទសិរី-
សុទ្ធោទនៈ បានឮពាក្យទេវតាដូច្នោះ ក៏ចេញចាកទិវា-
វិហារ ចុះចាកទេវលោក មកកាន់សំណាក់ព្រះបាទ
សិរីសុទ្ធោទនៈ ដល់ហើយក៏ថ្វាយព្រះពរសួរថា «បុត្រ
មហារាជប្រសូតហើយឬ? អាត្មាភាពចង់ឃើញ» ។
ព្រះរាជាទ្រង់ត្រាស់ព្រះរាជបញ្ជា ឱ្យនាំព្រះរាជបុត្រមក
ដើម្បីឱ្យថ្វាយបង្គំព្រះតាបស ។ ខណៈនោះ ព្រះបាទ
ទាំងពីរនៃព្រះមហាសត្ត ក៏ត្រឡប់ទៅជាប្រតិស្ឋានលើ
ជដាតាបសវិញ ។ តាបសឃើញហេតុជាអស្ចារ្យ ក៏
ក្រោកចាកអាសនៈធ្វើអញ្ជូលីទ្រព្រះបាទមហាសត្ត ។
ព្រះវរបិតាទតឃើញហើយ ក៏ធ្វើអភិវន្ធនាការព្រះរាជ-
ឱរសដោយសេចក្តីសម្គាល់ថា ដូចជាមហាព្រហ្ម ។

(៣) **តាបសោ លក្ខណសម្បត្តិ ទិស្វា** តាបសបាន ឃើញនូវចរណលក្ខណសម្បត្តិនៃពោធិសត្វ ។ ក៏ ពិចារណាថា <ព្រះរាជកុមារនេះបានត្រាស់ឬទេ?> ទើបដឹងច្បាស់ដោយញាណថា <ព្រះរាជកុមារនេះនឹង បានត្រាស់ជាព្រះពុទ្ធមិនមានសង្ស័យឡើយ> លុះដឹង ដូច្នោះហើយ ក៏សើចហើយត្រឡប់ជាយំវិញ ។ មនុស្ស ទាំងឡាយសួរហេតុនោះ ។ ទើបតាបសប្រាប់ហេតុ នោះថា ដែលអាត្មាសើចនោះ ដោយសេចក្តីត្រេកអរ នឹងព្រះអយ្យបុត្រនេះបានត្រាស់ជាព្រះពុទ្ធ, ដែល អាត្មាយំនោះ ដោយគំនិតគិតអាណិតខ្លួនថា ជាមនុស្ស ឥតភ័ព្វ មិនបានទាន់ព្រះអយ្យបុត្រ ដែលនឹងបាន ត្រាស់ជាព្រះពុទ្ធ ។

(៤) **ភតោ តាបសោ** លំដាប់នោះ តាបស ពិចារណាតទៅទៀត បានឃើញនាឡកៈជាក្លាយថា នឹងបានទាន់, ទើបថ្វាយព្រះពរលាទៅកាន់សំណាក់ បួនស្រីនៃខ្លួន ដល់ហើយក៏ឱ្យហៅនាឡកកុមារមក, កាលបើនាឡកកុមារមកដល់ហើយ, តាបសប្រាប់ថា

«ម្ចាស់បាណាឡិកៈ, ព្រះរាជឱវសនៃព្រះបាទសិរី-
 សុទ្ធាទនៈនឹងបានត្រាស់ជាព្រះពុទ្ធ, បាងងនឹងបាន
 ទាន់ព្រះអង្គ, ចូរបាងងបួសក្នុងថ្ងៃនេះចុះ» ។ នាឡិក-
 កុមារ បានស្តាប់ពាក្យឱពុកធំហើយក៏ទទួលព្រម ទើប
 ផ្គងអញ្ជូលិឆ្ពោះទៅរកព្រះពោធិសត្វថា «បុរសឯណា
 ជាឧត្តមបុគ្គលក្នុងលោក, បព្វជ្ជារបស់ខ្ញុំខ្ញុំសិរិចំពោះ
 បុរសនោះ» ហើយឱវគោរសក់និងពុកចង្ការ ស្លៀក
 ដណ្តប់សំពត់កាសាយ៍ ច្រកបាត្រក្នុងស្លោក ស្តាយ
 ចូលទៅនៅធ្វើសមណធម៌ ក្នុងព្រៃហេមពាន្ត^(៥) ។
 ចំណែកតាបស លុះធ្វើមរណកាលទៅ ក៏បានទៅកើត
 ក្នុងអរូបភព ។

(៥) **ពោធិសត្វា បញ្ញាហំ និក្ខន្តោ** ចំណែកព្រះ
 បរមពោធិសត្វ រាប់អំពីថ្ងៃប្រសូតមកបាន ៥ ថ្ងៃ ព្រះ
 វររាជបិតាទ្រង់នឹងថ្វាយព្រះនាម ទើបទ្រង់ឱវតាក់តែង
 រាជពិភព រោយរាយដោយបុប្ផជាតិមានលាជជាគម្រប់

^៧-ក្នុងគម្ពីរ ឯកនិបាតជាតក, គម្ពីរអដ្ឋកថាធម្មចក្កប្បវត្តនសូត្រ, គម្ពីរជិនមហានិទាន
 មានសេចក្តីត្រូវគ្នាដូច្នោះតែបែបមួយ ។

៥, ព្រះរាជាឱ្យតាក់តែងមធ្យាយាស ទើបទ្រង់ឱ្យប្រជុំ
 ខត្តិយៈ និង ព្រាហ្មណ៍សេនាប្រមុខាមាត្យ ក្នុងរាជ-
 និវេសន៍, ព្រះរាជាឱ្យអញ្ជើញព្រាហ្មណ៍ ១០៨ នាក់
 មកគង់លើអាសនៈ អង្គាសដោយភត្តាហារដ៏ប្រណីត
 ស្រេចហើយបញ្ជូនទៅ ទុកតែព្រាហ្មណ៍ ៨ នាក់ ដែល
 មាននាមប្រាកដគឺ រាមព្រាហ្មណ៍១, លក្ខណព្រាហ្មណ៍
 ១, យញ្ញព្រាហ្មណ៍ ១, ធរជព្រាហ្មណ៍ ១, សុភោជ-
 ព្រាហ្មណ៍១, សុទត្តព្រាហ្មណ៍១, សុយាមព្រាហ្មណ៍១,
 កោណ្ឌញ្ញព្រាហ្មណ៍ ១, សុទ្ធសឹងជាអ្នកចេះចាំស្នាត់
 ក្នុងត្រៃវេទជាងព្រាហ្មណ៍ទាំងពួង ។

(៦) **សត្ត ព្រាហ្មណា** ព្រាហ្មណ៍ទាំងឡាយ ៧
 នាក់ លើលម្រាមដៃពីរហើយទាយដោយចំណែកពីរថា
 «បពិត្រព្រះសម្មតិទេព កុមារដែលប្រកបដោយមហា-
 បុរិសលក្ខណៈ ៣២ ប្រការនេះ សឹងប្រកបដោយគតិ
 ពីរប្រការ គឺបើកុមារនៅគ្រប់គ្រងគេហដ្ឋាន នឹងបាន
 សោយរាជសម្បត្តិជាស្តេចចក្រ ប្រកបដោយធម៌, បើ
 ចេញទ្រង់បព្វជ្ជា នឹងបានត្រាស់ជាព្រះអរហំ សម្មា-

សម្ពុទ្ធក្នុងលោក ។ តេសំ បន ទហរោ កោណ្ណញ្ញោ
 ចំណែកកោណ្ណញ្ញប្រាហ្មណ៍ ដែលក្មេងជាងប្រាហ្មណ៍
 ទាំងឡាយនោះ បានឃើញនូវលក្ខណៈហើយក៏លើក
 ម្រាមដៃមួយទាយថា «កុមារនេះ ពុំមែននៅគ្រប់គ្រង
 គេហដ្ឋានទេ, ពិតជានឹងបានត្រាស់ជាព្រះពុទ្ធ
 ប្រាកដ» ។

(ចប់លក្ខណបរិគ្គហណបរិច្ឆេទ ទី ៥)

រាជានិសេកបរិច្ឆេទ ទី ៦

(១) អថស្ស នាមំ គណ្ណន្តា សព្វលោកស្ស
 អត្ថសិទ្ធកត្តា សិទ្ធតោតិ នាមំ អភំសុ កាលនោះ
 ប្រាហ្មណ៍ទាំងឡាយ ក៏ថ្វាយព្រះនាមដល់ពោធិសត្វ
 ថា «សិទ្ធត្ថកុមារ» ព្រោះហេតុព្រះពោធិសត្វ ជាអ្នក
 សម្រេចនូវប្រយោជន៍ដល់សត្វលោកទាំងពួង ។ លុះ
 កាលជាចំណែកខាងក្រោយមក ពោធិសត្វបានព្រះ

នាមថាគោតម ដោយអំណាចនៃគោតមគោត្រ ។ ព្រះ
 រាជាទ្រង់ត្រាស់សួរព្រាហ្មណ៍ថា បុត្តរបស់យើងឃើញ
 នូវអារម្មណ៍ដូចម្តេច ទើបចេញទៅបួស? ព្រាហ្មណ៍
 ទាំងឡាយក្រាបទូលថា ព្រះរាជបុត្រនៃព្រះអង្គបាន
 ឃើញនិមិត្ត ៤ ប្រការ គឺមនុស្សជរា ១, មនុស្សឈឺ ១,
 មនុស្សស្លាប់ ១, អ្នកបួស ១ ។

(២) **តំ សុត្វា រាជា** ព្រះរាជាទ្រង់ព្រះសណ្តាប់
 ពាក្យព្រាហ្មណ៍ក្រាបទូលហើយ ទើបបង្គាប់រាជ-
 អាមាត្យថា «តាំងអំពីថ្ងៃនេះទៅ អ្នកទាំងឡាយកុំឱ្យ
 មនុស្សមានសភាពយ៉ាងនេះ ចូលមកកាន់ទីជិតកូន
 យើងឡើយ» ហើយទ្រង់តាំងទុកនូវការរក្សាចម្ងាយ ១
 គាវុតៗ ក្នុងទិសទាំង ៤ ដើម្បីមិនឱ្យមនុស្សមាន
 សភាពដូច្នោះ ចូលទៅត្រង់វង់ចក្ខុរបស់ព្រះរាជកុមារ។

(៣) **អថ តេ ព្រាហ្មណា** លំដាប់នោះព្រាហ្មណ៍
 ទាំងឡាយនោះ ផ្តាំបុត្រទាំងឡាយរបស់ខ្លួនថា «យើង
 ចាស់ហើយ, ព្រះរាជឱរសព្រះបាទសិរីសុទ្ធាទនៈ គង់
 បានត្រាស់ជាព្រះសព្វញ្ញពុទ្ធ, យើងមិនទាន់ទេ, កាល

បើព្រះរាជឱរសនោះទ្រង់បញ្ជា បានត្រាស់ជាព្រះពុទ្ធ
ហើយ ចូរអ្នកទាំងឡាយបួសក្នុងសំណាក់ព្រះពុទ្ធនោះ
ចុះ ។ ព្រាហ្មណ៍ទាំងឡាយ ៧ នាក់បិតនៅដរាបដល់
អស់អាយុ ក៏ទៅកើតតាមយថាកម្មរបស់ខ្លួន ។
ចំណែកខាងកោណ្ឌញ្ញព្រាហ្មណ៍ មិនមានរោគាព្យាធិ
ក៏បិតនៅឡើយ ។

(៤) **ទ្វេអសីតិ ញ្ញាតិគណ្ណា** ចំណែកពពួកញ្ញាតិ
ប៉ែតសិបពាន់ពីរដង ក៏ប្តេជ្ញាគ្នាថា ព្រះសិទ្ធត្ថរាជកុមារ
នេះ បានត្រាស់ជាព្រះពុទ្ធក្តី បានជាស្តេចចក្រពត្តិក្តី
យើងនឹងថ្វាយបុត្រម្នាក់ៗ គ្រប់ៗ គ្នា ។

ចំណែកព្រះនាងសិរីមហាមាយា រាប់អំពីថ្ងៃដែល
ប្រសូតពោធិសត្វមកបាន ៧ ថ្ងៃ នាងក៏សោយព្រះ
វិលាល័យទៅកើតក្នុងតុសិតពិភព ។ ព្រះនាងសោយ
ព្រះវិលាល័យនោះ ដោយហេតុដែលប្រសូតព្រះពោធិ-
សត្វក៏ទេ, ពិតជាដោយអស់ព្រះជន្ម ។

(៥) **នន្ទកុមារោ** ឯព្រះនន្ទកុមារ ក្មេងជាងព្រះ
បរមពោធិសត្វពីរបីថ្ងៃ ។ កាលនន្ទកុមារប្រសូតមក,

នាងបជាបតិគោតមី បានឱ្យមេនំបំបៅ, នាងសោតក៏
 សម្រេចកិច្ចជាមេនំបំបៅព្រះបរមពោធិសត្វ ជាលំដាប់
 រៀងរាល់ដរាបមក ។

អថេកនា ពជា ក្នុងកាលថ្ងៃមួយជាខាងក្រយមក
 ព្រះរាជាទ្រង់ឱ្យអាមាត្យតាក់តែងព្រះនគរ, កាលទ្រង់
 ស្តេចទៅកាន់ទីច្រត់ព្រះនង្គ័ល ព្រះអង្គឱ្យនាំព្រះរាជ-
 ឱរសទៅផង, ទ្រង់ស្តេចទៅជាមួយពួកព្រាហ្មណ៍និង
 គហបតីនិងអាមាត្យទាំងពួង ។

(៦) **តតោ អវិទូរេ** ក្នុងទីជិតកសិដ្ឋាននោះ មាន
 ដើមជម្ពូព្រឹក្ស ១ ដើម មានមែកនិងស្លឹងក្រាស់ជិតមាន
 សណ្ឋានដូចជាមណ្ឌប ។ ព្រះរាជាទ្រង់ឱ្យរៀបចំទី
 សយនាថ្វាយពោធិសត្វផ្ទះក្រោមដើមព្រឹងនោះ ទើប
 ស្តេចយាងច្រត់ព្រះនង្គ័ល ។ មេនំទាំងឡាយឱ្យព្រះ
 ពោធិសត្វផ្ទះហើយ ក៏បបួលគ្នាទៅមើលស្តេចច្រត់ព្រះ
 នង្គ័ល ។ **ពោធិសត្តោ** ព្រះបរមពោធិសត្វ ទ្រង់ទតមិន
 ឃើញអ្នកណាមួយសោះ ក៏តើនចាកអាសនា គង់ផ្គត់
 ព្រះភ្នែនកំណត់យកអនាបានស្សតិ ញ៉ាំងបឋមជ្ឈាន

ឱ្យកើតឡើង ។ ស្រមោលឈើទាំងឡាយឯទៀតជ្រេទៅ, ឯស្រមោលដើមព្រីងនោះ នៅមូលថ្នាំឥតជ្រេឡើយ ។ មេនំត្រឡប់មកវិញបានឃើញព្រះពោធិសត្វគង់លើសយនា ទើបទៅក្រាបបង្គំទូលព្រះរាជា ។ ព្រះអង្គយាងមកឃើញនូវបាធិហារ្យ ក៏ថ្វាយបង្គំព្រះរាជបុត្រម្តងទៀត ។

(៧) **រាជាកម្មន្តេ បយោខេត្វា** ព្រះបាទសិរីសុទ្ធាទន ទ្រង់ច្រត់ព្រះនង្គ័លរួចស្រេចហើយ, លុះសាយណ្តសម័យ ទ្រង់នាំពោធិសត្វចូលកាន់នគរវិញ។ ព្រះបរមពោធិសត្វចម្រើនបានព្រះជន្ម ៧ វស្សា ព្រះរាជាទ្រង់ត្រាស់សួរអាមាត្យទាំងឡាយថា ក្មេងអាយុ ៧ ឆ្នាំ ស្រឡាញ់របស់អ្វី? អាមាត្យក្រាបបង្គំទូលថា ក្មេងអាយុ ៧ ឆ្នាំចូលចិត្តលេងទឹក ។ ទើបព្រះរាជាទ្រង់ឱ្យជាងជីកស្រះបោក្ខរណី ។ ខណៈនោះ ក៏ក្តៅទៅដល់អាសនាសម្តេចអមវិន្ទាធិរាជ, ទើបស្តេចត្រាស់ប្រើវិស្សកម្មទេវបុត្រ មកនិម្មិតស្រះថ្វាយ ។

វិស្សកម្មទេវបុត្រចុះមកនិម្មិតស្រះបោក្ខរណី ប្រកប
ដោយកែវ ៧ ប្រការ ។

(៨) **តតោ បដ្ឋាយ មហាសត្តោ** ចាប់ដើមពីកាល
នោះមក ព្រះមហាសត្វក៏យាងទៅក្រសាលក្នុងស្រះ
បោក្ខរណីជាលំដាប់ដរាបដល់ព្រះជន្ម ១៦ វស្សា ទើប
ព្រះបាទសិរីសុទ្ធោទនៈ ទ្រង់ឱ្យជាងសាងប្រាសាទ ៣
សមគួរដល់រដូវទាំង ៣ គឺប្រាសាទ ១ មានជាន់ ៩
សមគួរដល់ហេមន្តរដូវ, ប្រាសាទ ១ មានជាន់ ៧ សម
គួរដល់គិម្ហរដូវ, ប្រាសាទ ១ មានជាន់ ៥ សមគួរដល់
វស្សានរដូវ ។ លុះធ្វើស្រេចព្រះរាជាទ្រង់បញ្ជូនព្រះ
រាជបណ្តាំដល់ស្តេចសក្យៈទាំងពួង ឱ្យបញ្ជូនព្រះរាជ-
ធីតាមកថ្វាយ ។ ស្តេចសក្យៈទាំងឡាយក៏តបមកវិញ
ថាព្រះរាជបុត្រព្រះអង្គគ្រាន់តែមានរូបល្អ តែពុំចេះ
សិល្បៈសាស្ត្រសោះ ។

(៩) **រាជា មុត្តស្ស សន្តិកំ គន្ធា** ព្រះបាទសិរី-
សុទ្ធោទនៈទ្រង់ជ្រាបហើយ ក៏យាងទៅកាន់សំណាក់
ព្រះរាជបុត្រប្រាប់តាមដំណើរ ។ ព្រះពោធិសត្វក៏ទូល

ថា សូមព្រះវរបិតាឱ្យប្រជុំព្រះញាតិចុះ ខ្ញុំព្រះអង្គនឹង
 សំដែងសិល្បថ្វាយ ។ ព្រះរាជាទ្រង់ឱ្យប្រជុំពួកព្រះ
 ញាតិហើយ ទើបឱ្យពោធិសត្វលើកនូវសហស្សថាម-
 ធនូ, សូរស័ព្ទក៏លាន់ឮទូទៅជាអស្ចារ្យ ។ សក្យរាជ
 ទាំងពួងក៏ខ្លាច ហើយទើបប្រដាប់នូវរាជធីតាបញ្ជូនមក
 ថ្វាយ ។ ខត្តិយកញ្ញាទាំងអស់ ៤ ម៉ឺនព្រះអង្គ ។ ព្រះ
 រាជា ទ្រង់ឱ្យរៀបចំធ្វើរាជាភិសេកពោធិសត្វ ក្នុង
 រាជសម្បត្តិ មានព្រះនាងពិម្ពាយសោធរា ជាអគ្គ-
 មហេសី ក្នុងឆ្នាំឆ្នូវ ។ ព្រះបរមពោធិសត្វគង់នៅក្នុង
 ប្រាសាទទាំង ៣ ដ៏សមគួរដល់ឧតុកាល ។

(ចប់រាជាភិសេកបរិច្ឆេទ ទី ៦)

មហានិក្ខមនបរិច្ឆេទ ទី ៧

(១) **អថេកទិវសំ ពោធិសត្តោ ឧយ្យានតូមី**
គន្ធការោ ក្នុងសម័យថ្ងៃមួយជាខាងក្រោយមក ព្រះ
 បរមពោធិសត្វ ទ្រង់សព្វព្រះរាជហឫទ័យនឹងស្តេចទៅ

ក្រសាលក្នុងឧទ្យាន ទ្រង់ឱ្យនាយសារថីទីមរាជរថ
 ដោយសេះសន្ទូញជាមង្គលពីរគូស្រេច មហាបុរសទ្រង់
 ឡើងគង់លើរាជរថ មានពួកសេវការមាត្យចោមរាមជា
 បរិវារ ទ្រង់ស្តេចទៅកាន់ឧទ្យាន ។ លំដាប់នោះ
 សុទ្ធាវាសទេវតាមកនិម្មិតជាមនុស្សចាស់ជរា ដើរទៅ
 ពីមុខ ។ ពោធិសត្វនិងនាយសារថីបានឃើញប្រាកដ។
 ពោធិសត្វសួរ, នាយសារថីក៏ក្រាបបង្គំទូលសព្វគ្រប់
 ប្រការ ។ ព្រះអង្គមានសេចក្តីសង្វេគ ទ្រង់ឱ្យនាយ
 សារថីត្រឡប់ព្រះរាជរថមកវិញ ។

(២) **បុណេកទិវសំ** លុះថ្ងៃមួយជាខាងក្រោយមក
 ទៀត ព្រះអង្គទ្រង់ស្តេចទៅម្តងទៀត បានជួបនឹង
 មនុស្សមានព្យាធិឈឺបម្រះននៀល ។ ទ្រង់ស្តេចទៅ
 ក្នុងវារៈជាគម្រប់ ៣ បានជួបនឹងមនុស្សស្លាប់ ។ ព្រះ
 អង្គសាកសួរ, នាយសារថីក្រាបទូលសព្វប្រការ ទ្រង់
 មានសេចក្តីសង្វេគក៏ត្រឡប់វិលមកវិញ ។ ព្រះបរម-
 ពោធិសត្វទ្រង់ស្តេចទៅក្នុងវារៈជាគម្រប់ ៤ ក៏ជួបនឹង
 មនុស្សទ្រង់ភេទបព្វជ្ជា, ទ្រង់ត្រាស់សួរ នាយសារថី

ក៏ក្រាបទូលតាមដំណើរ ។ នាយសារថីដែលក្រាបទូល
 នូវទេវទូតទាំង ៤ បាន ដោយអំណាចសុទ្ធាវាសទេវតា
 បញ្ចូលចិត្ត ។ ព្រះបរមពោធិសត្វទ្រង់ព្រះសណ្តាប់
 ហើយ មានព្រះរាជហ្មឺនយសោមនស្សក្នុងភេទបព្វជ្ជា
 ទើបព្រះអង្គស្តេចទៅក្រសាលក្នុងឧទ្យាន ដល់ហើយ
 ទ្រង់យាងចុះស្រង់ក្នុងស្រះបោក្ខរណីជាមង្គល ស្រេច
 ហើយទ្រង់យាងឡើងមកគង់លើផែនសិលា មាន
 ប្រាថ្នានឹងប្រដាប់ដោយគ្រឿងប្រដាប់ ក៏វិស្សកម្មទេវ-
 បុត្រក្លែងភេទជាខ្មាន់ព្រះកេសមកប្រដាប់ថ្វាយ ។ ព្រះ
 ពោធិសត្វស្តេចទៅកាន់ឧទ្យានម្តងៗ កន្លងទៅ ៤ ខែៗ
 ព្រោះព្រះពុទ្ធជាម្ចាស់យើងព្រះជន្មតិច ។

(៣) **តស្មី ខណោ** ខណៈនោះ នាងពិម្ពាក៏ប្រសូត
 ព្រះរាជបុត្រគឺរាហុលកុមារ ។ ព្រះបាទសិរីសុទ្ធាទន្ថ
 បញ្ជូនអាមាត្យឱ្យទៅក្រាបទូលដល់ពោធិសត្វ ។ កាល
 បើអាមាត្យទៅក្រាបបង្គំទូល តាមព្រះរាជបណ្តាំហើយ,
 ទ្រង់មានព្រះរាជឱង្ការថា «រាហុលកុមារជាចំណងធំ
 ប្រសូតហើយ» ទើបព្រះអង្គឡើងគង់លើព្រះរាជរថ

ត្រឡប់ទៅដល់រាជនិវេសន៍ ក៏បានទ្រង់ព្រះសណ្តាប់
នូវគាថា ដែលនាងខត្តិយកញ្ញាឈ្មោះ ក៏សាគោតមី
ពោលថា:

**និព្វត្វា នូន សា មាតា និព្វត្វា នូន សោ មិតា
និព្វត្វា នូន សា នារី យស្សយំ ល្បំទិសោ មតិ ។**

សេចក្តីថា: ព្រះសិទ្ធក្តអង្គនេះ បើបានជាបុត្រនៃ
ព្រះមាតាណា ព្រះមាតានោះរលត់ទុក្ខដោយពិត, បើ
បានជាបុត្រនៃព្រះបិតាណា ព្រះបិតានោះរលត់ទុក្ខ
ដោយពិត, បើបានជាប្តីនៃនារីណា នារីនោះរលត់ទុក្ខ
ដោយពិត ។

ពោធិសត្វបានទ្រង់ព្រះសណ្តាប់ហើយ មានព្រះ
រាជហឫទ័យសោមនស្ស ទ្រង់ដោះកែវមុក្តាហារអំពី
ព្រះសូរងបញ្ជូនទៅព្រះរាជទាន ដល់នាងខត្តិយកញ្ញា
នោះ ។

(៤) **មហាមុទិសោ** ព្រះមហាបុរសយាងឡើងលើ
ប្រាសាទសោយស្រេចហើយ ទ្រង់យាងចូលទៅកាន់ទី
សយនាក្រឡាព្រះបន្ទំ ផ្ទំស្តប់ស្តល់អស់បឋមយាម ។

នាងនាងកិត្តិស្រីរបាំដែលប្រគំតូរ្យតន្ត្រី លែងប្រគំដេកលក់ទៅ ក៏សំដែងវិប្បការៈផ្សេងៗ មានដេកអាក្រាតកាយជាដើម ។ លុះដល់មជ្ឈិមយាមទ្រង់តើនឡើងទតឃើញវិប្បការនៃស្រីរបាំ ក៏មានសេចក្តីសង្វេគព្រោះឃើញទីប្រាសាទ ដូចជាពាសពេញដោយសាកសព, ទើបទ្រង់ដាស់ឆន្ទអាមាត្យ ឱ្យទៅនាំយកកណ្តកអាជានេយ្យមក ព្រះអង្គយាងចូលទៅក្នុងបន្ទប់ប្រាថ្នានឹងលើកបីព្រះរាជបុត្រ ទ្រង់ទតឃើញនាងយសោធរាពិម្ពា ផ្ទំដាក់ព្រះហស្តគងលើព្រះរាជឱវស ព្រះអង្គយាងចេញមកវិញដោយទ្រង់ព្រះចិន្តាថា «គ្រាក្រោយសឹមមកឃើញមុខកូន» ព្រះអង្គយាងចុះចាកប្រាសាទឡើងគង់លើខ្នងអស្ស្សពាហន៍ មានខ្លួនប្រវែង ១៨ ហត្ថ ទ្រង់ឱ្យឆន្ទអាមាត្យតោងកន្ទុយ ព្រះអង្គយាងចាករាជនិវេសន៍ ទៅដល់ខាងក្រៅនគរ ទ្រង់បែរទតមកនគរវិញ ។ ទីនោះឈ្មោះអនិវត្តនចេតិយ ។

(៥) **តស្មី ខណោ មារោ បាបិមា ខណៈនោះ** មារមានចិត្តបាបដឹងហេតុហើយ ចុះចាកទេវលោកមក

បីននៅក្នុងអាកាសពោលយាត់ថា «នៃសិទ្ធកុំ! អ្នកកុំ
ចេញទៅបួសឡើយ នៅតែ ៧ ថ្ងៃទៀតសម្បត្តិចក្រពត្តិ
នឹងមកដល់ហើយ» ។ ពោធិសត្វថា «យើងដឹងហើយ
យើងមិនអាចរើយទេ» ។ មារក៏ចៀសចេញទៅ ។

មហាបុរសសោត មានទេវតាចោមរោមជាបរិវារ
ព្រះអង្គយាងរំលងនគរទាំង ៣ គឺនគរកបិលវត្ថុ ១,
សាវត្តី ១, វេសាលី ១, អស់ផ្លូវចម្ងាយ ៣០ យោជន៍
ទៅដល់ស្ទឹងអនោមា ទ្រង់សួរឆន្ទអាមាត្យគ្រប់ប្រការ
ព្រះអង្គក៏បរសេះឆ្លងទៅត្រើយនាយ ខ្លាចព្រះវរវិហារ
ឱ្យទៅតាម ។

(៦) **អង្គ ពោធិសត្វ** គ្រានោះ ព្រះពោធិសត្វទ្រង់
ចុះចាកខ្នងកណ្តាកៈ គង់លើផ្នូកខ្សាច់ ហើយត្រាស់
បង្គាប់ ឱ្យឆន្ទអាមាត្យនាំសេះយកគ្រឿងប្រដាប់វិល
មកវិញ ដើម្បីថ្វាយដំណឹងដល់ព្រះវរវិហារ ។ នាយ
ឆន្ទអាមាត្យក៏នាំសេះទៅផុតទីបន្តិច សេះក៏បែក
ហឫទ័យស្លាប់ដោយសេចក្តីទុក្ខ បានទៅកើតក្នុង
តារត្តិវិមាន ឈ្មោះកណ្តាកទេវបុត្រ ។ ព្រះមហា-

បុរសប្រាថ្នានឹងកាត់ព្រះកេសា ។ ខណៈនោះ រតន-
 ខត្តាវុធជាទិព្វក៏ធ្លាក់ចុះមកពីអាកាស ។ ព្រះអង្គកាត់
 ព្រះកេសាទុកឱ្យសល់ប្រវែង ២ ធ្នាប់, នោះក៏វិលជា
 ទក្ខិណាវដ្ត ។ ទើបព្រះអង្គអធិដ្ឋានមោលីហើយបោះ
 ទៅក្នុងអាកាស ។ ព្រះឥន្ទយកប្រអប់កែវមកដាក់ យក
 ទៅបញ្ចុះទុកក្នុងចូឡាមណីចេតិយ ក្នុងឋានតាវត្តិង្ស។

(៧) **ពោធិសត្តោ មុន មិន្តេសិ** ព្រះបរមពោធិសត្វ
 ទ្រង់ព្រះចិន្តានីករកត្រៃចីវរទៀត ។ លំដាប់នោះ
 យដិការមហាព្រហ្មក៏នាំនូវគ្រឿងបរិក្ខារ ៨ គឺ ចីវរ ៣,
 បាត្រ ១, កាំបិតកោរ ១, បំពង់ម្ពូល ១, វត្ថុពន្លឺ ១,
 តម្រង់ទឹក ១ មកថ្វាយ ។ ព្រះមហាបុរសទ្រង់ទទួល
 គ្រឿងបរិក្ខារហើយ សមាទាននូវទង់ព្រះអរិយៈ
 ទ្រទ្រង់ត្រៃចីវរទ្រង់បព្វជ្ជាស្រេចហើយ ទើបប្រទាននូវ
 សំពត់ ១ គូ ដល់មហាព្រហ្ម ។ យដិការមហាព្រហ្មក៏
 ទទួលយកទៅបញ្ចុះទុកក្នុងទុស្ស្យចេតិយកំពស់ ១២
 យោជន៍ ក្នុងព្រហ្មលោក ។

ព្រះពោធិសត្វ ដែលយាងចេញសាងបព្វជ្ជានេះ
 ព្រះជន្ម ២៩ ឆ្នាំ ចេញទៅក្នុងវេលាមជ្ឈិមយាម ថ្ងៃ
 ព្រហស្បតិ៍ បុណ្ណមី ខែអាសាឍ ឆ្នាំថោះ ។
 (ចប់មហានិក្ខមនបរិច្ឆេទ ទី ៧)

ទុក្ខកិរិយាបរិច្ឆេទ ទី ៨

(១) **ឆន្ទោ មតំ កណ្ណកំ និស្វា** នាយឆន្ទអាមាត្យ
 ឃើញសេះកណ្ណកៈស្លាប់ដូច្នោះហើយ ក៏កើតសេចក្តី
 ទុក្ខទួញយំ, លុះបន្ទាបង់នូវសេចក្តីសោកហើយ ក៏
 ស្រាយគ្រឿងប្រដាប់អំពីកណ្ណកៈ វេចជាបង្វិចស្តាយ
 ដើរទៅ, លុះទៅដល់នគរកបិលវត្តហើយ ក៏នាំគ្រឿង
 ប្រដាប់ទាំងអស់ទៅថ្វាយព្រះបាទសិរីសុទ្ធាទន៍ ក្រាប
 ទូលតាមបណ្តាំព្រះបរមពោធិសត្វ ។

ចំណែកកោណ្ឌញ្ញព្រាហ្មណ៍ បានដឹងជាមហា-
 បុរសចេញសាងបព្វជ្ជា ទើបបបួលកូនព្រាហ្មណ៍ទាំង

៧ នាក់ ដែលទាយលក្ខណៈព្រះមហាបុរស ។
 ចំណែកកូនព្រាហ្មណ៍ ក៏មិនព្រមចិត្តគ្នាទាំង ៧ នាក់
 ឡើយ, ព្រមតែ ៤ នាក់ រួមទាំងកោណ្ឌញ្ញព្រាហ្មណ៍
 ម្នាក់ទៀតផង ត្រូវជា ៥ នាក់ នាំគ្នាចេញទៅសាង
 បព្វជ្ជា មានឈ្មោះថា បញ្ចវគ្គិយភិក្ខុ ។

(២) **មហាបុរិសោ អនុបិយម្ពវនេ វសន្តោ** ព្រះ
 មហាបុរសទ្រង់បព្វជ្ជាហើយ ក៏យាងទៅគង់ក្នុង
 អនុបិយម្ពវន ទ្រង់មិនសោយអាហារអស់ ៧ ថ្ងៃ ព្រះ
 អង្គញ្ញាំងកាលឱ្យប្រព្រឹត្តកន្លងទៅ ដោយសេចក្តីសុខ
 ក្នុងបព្វជ្ជា ។ លុះដល់ថ្ងៃជាគម្រប់ ៨ ព្រះមហាបុរស
 ទ្រង់ប្រដាប់ដោយបាត្រនិងចីវរ ស្តេចចរសំដៅទៅ
 នគររាជគហៈដើម្បីបិណ្ឌបាត ។ មនុស្សក្នុងនគរ បាន
 ឃើញនូវព្រះពោធិសត្វមានរូបល្អ ក៏មានចិត្តត្រេកអរ
 សោមនស្សរីករាយរាល់គ្នា ។

(៣) **នជបុរិសោ បន** ចំណែករាជបុរស បាន
 ឃើញព្រះពោធិសត្វ ក៏ទៅក្រាបបង្គំទូលព្រះបាទ
 ពិម្ពិសារថា បពិត្រព្រះសម្មតិទេព, មានមនុស្សម្នាក់

រូបល្អចំណាប់ ខ្ញុំព្រះអង្គពុំស្គាល់ជាទេវតាឬគ្រុឌ គន្ធា
 ឬយក្ស ឬក៏នាគទេ ត្រេចចរវិណ្ណបាតក្នុងនគរ ។ **តំ
 សុត្វា រាជ** ព្រះរាជាទ្រង់ព្រះសណ្តាប់ពាក្យរាជបុរស
 ក្រាបបង្គំទូលហើយ ក៏ទ្រង់បើកសីហបញ្ជរ ទតទៅ
 ឃើញមហាបុរស ទ្រង់ត្រាស់ព្រះរាជបញ្ជាឱ្យរាជ-
 អាមាត្យទៅចាំឃ្នាំមើល ។

(៤) **មហាបុរិសោ សន្តិស្រិយោ** ព្រះមហាបុរស
 មានឥន្ទ្រិយសង្រួមល្អប្រពៃត្រេចចរវិណ្ណបាត, លុះ
 បានភត្តាហារល្មម ១ ចំអែត ទ្រង់ក៏យាងចេញចាក
 នគរ ទៅគង់ក្នុងញកភ្នំបណ្ណវរបព័ត ប្រារព្ធនឹងសោយ
 ភត្តាហារដោយដំបិកូលសញ្ញា ទូន្មាននូវខ្លួនហើយ
 ទើបព្រះអង្គធ្វើនូវភត្តកិច្ច ។ រាជបុរសដែលតាមមើល
 នោះ លុះបានឃើញព្រះបរមពោធិសត្វ សោយ
 ភត្តាហារក្នុងញកភ្នំ ក៏ទៅក្រាបបង្គំទូលព្រះបាទ
 ពិម្ពិសាររាជវិញ តាមដំណើរសព្វគ្រប់ប្រការ ។

(៥) **រាជ តំ សុត្វា** ព្រះរាជាទ្រង់ព្រះសណ្តាប់នូវ
 ហេតុនោះហើយ ទើបព្រះអង្គយាងទៅកាន់សំណាក់

ព្រះពោធិសត្វ ទ្រង់សាកសួរជាតិត្រកូល ។ ព្រះពោធិសត្វក៏ថ្វាយព្រះពរសព្វគ្រប់ប្រការ ។ ព្រះបាទពិម្ពិសាររាជជ្រាបហើយ ក៏អញ្ជើញពោធិសត្វដោយរាជសម្បត្តិពាក់កណ្តាល ។ ព្រះពោធិសត្វមិនព្រមទទួល ។ ព្រះរាជាទ្រង់ប្តេជ្ញាថា បើមហាមិត្របានត្រាស់ហើយ, សូមមកប្រោសញោមជាមុន ។ ព្រះពោធិសត្វ ក៏ទទួលសេចក្តីប្តេជ្ញា នៃព្រះបាទពិម្ពិសាររាជ ។ ព្រះរាជាក៏ទ្រង់ស្តេចចូលទៅក្នុងនគរវិញ ។

(៦) **ពោធិសត្តោ តសេស្វេ បដិញ្ញំ ទត្វា** ព្រះបរមពោធិសត្វថ្វាយសេចក្តីប្តេជ្ញា ដល់ព្រះបាទពិម្ពិសាររាជហើយ ព្រះអង្គក៏យាងចាកភ្នំបណ្ណុរៈទៅកាន់សំណាក់អាឡារតាបស, ទ្រង់ខំចម្រើនបានសមាបត្តិ ៧, ទើបទ្រង់យាងទៅកាន់សំណាក់ឧទកតាបស, ព្រះអង្គខំចម្រើនបានសមាបត្តិ ៨ ហើយព្រះអង្គសួរធម៌វិសេសតទៅទៀត ។ ឧទកតាបសក៏ទញ្ចៀន ។ ទ្រង់ក៏សន្និដ្ឋានថា «ជួរនេះមិនមែនជាជួរត្រាស់ដឹងទេ» ទើប

ព្រះអង្គយាងទៅកាន់ឧរុវេលនិគម ទ្រង់តាំងទុកនូវ
មហាបធាន (កិរិយាព្យាយាមធំ) ក្នុងទីនោះ ។

(៧) តេន ខោ បន សមយេន ក្នុងសម័យនោះ
កោណ្ឌញ្ញ ដែលបានឃើញ បានទាយលក្ខណៈ
មហាបុរស ហើយបបួលគ្នាទៅបួសនោះ ក៏ដើរ
ត្រេចចរវិណ្ណបាតក្នុងស្រុកនិងនិគម បានទៅដល់
ទីលំនៅព្រះបរមពោធិសត្វ ហើយធ្វើកិច្ចការបម្រើ ។
ព្រះពោធិសត្វខំធ្វើបធានកិរិយាអស់ ៦ វស្សា មិនទាន់
បានត្រាស់ ក៏ព្រះអង្គបន្ថយអាហារជាលំដាប់ៗ ដរាប
ដល់ឥតសោយសោះ ។ ទេវតាក៏នាំយកឱជារសទិព្វ
មកដាក់ក្នុងរណ្តៅនៃរោម ។ ព្រះពោធិសត្វខំធ្វើ
ព្យាយាមដរាបដល់ដួលស្លឹកលើផែនដី ។ ខណៈដែល
ព្រះអង្គដួលនោះ ទេវតាជាមារកាយិកា (បក្សពួកមារ)
ឃើញពោធិសត្វដួល គិតស្មានថាព្រះអង្គសុគត ក៏
ហោះទៅទូលព្រះបាទសិរីសុទ្ធាទន៍ ។ ព្រះរាជាទ្រង់
មិនបានជឿ ។ ចំណែកមារក៏ហោះចុះមកពោលពាក្យ
ចំអកចំអន់ផ្សេងៗ ហើយត្រឡប់ទៅ ។ សក្កទេវរាជ

យកពិណមានខ្សែ ៣ មកដេញថ្វាយ, រឹតខ្សែ ១ តឹង
 ណាស់ដាច់ទៅ, រឹតខ្សែ ១ ធ្ងរណាស់មានសម្លេងមិន
 ពីរោះ, រឹតខ្សែ ១ យ៉ាងកណ្តាលសំឡេងសោតក៏ពីរោះ
 ស្រួលល្អ ។ ព្រះអង្គមានព្រះស្មារតីឡើង ទ្រង់
 ពិចារណាថា «អាត្មាអញធ្វើព្យាយាមតឹងណាស់ បាន
 ជាមិនបានត្រាស់» ដល់ថ្ងៃក្រោយមកទៀត ទ្រង់យាង
 បិណ្ឌបាតសោយអាហារតាមធម្មតាវិញ ។ លក្ខណ-
 សម្បត្តិក៏ពេញដូចដើម ។

(៨) **អថ ខោ បញ្ចវគ្គិយា និក្ខុ** លំដាប់នោះឯង
 ភិក្ខុទាំង ៥ អង្គ បានឃើញមហាបុរស សោយ
 ភោជនាហារវិញដូច្នោះ ក៏គិតគ្នាថា ព្រះសិទ្ធក្នុងនេះខំធ្វើ
 ទុក្ខរកិរិយាអស់ ៦ វស្សា មិនបានត្រាស់, ឥឡូវនេះ
 ត្រឡប់សោយភត្តាហារវិញហើយ កាលណានឹងបាន
 ត្រាស់! ប្រយោជន៍អ្វីយើងនឹងនៅបម្រើ ។ បញ្ចវគ្គិយ-
 ភិក្ខុមិនបានបិតនៅក្នុងព្យាករណ៍របស់ខ្លួន ក៏យកបាត្រ
 ត្រៃចីវរ ដើរចោលមហាបុរសទៅកាន់ផ្លូវចម្ងាយ ១៨

យោជន៍ បបួលគ្នាទៅនៅក្នុងព្រៃឥសិបតនមិតទាយវ័ន
ទៀបនគរពារាណសី តាមសេចក្តីសប្បាយ ។

(៩) **តតោ មហាមុនិសោ** លំដាប់នោះ មហាបុរស
ទ្រង់ឃើញមហាសុបិននិមិត្តទាំង ៥ ក្នុងវេលាបច្ចុស-
សម័យ ថ្ងៃ ១៥ កើតខែវិសាខ ។ ឯសុបិននិមិត្តទាំង ៥
នោះដូច្នោះគឺ ព្រះអង្គឃើញមហាប្រិចពីជាទីសយនា
ក្រឡាបន្លំ, ភ្នំហិមវន្តជាខ្នើយរងព្រះសិរ, ព្រះហស្តខាង
ឆ្វេងសណ្តូកចុះក្នុងមហាសមុទ្រ ខាងទិសបូព៌, ព្រះ
ហស្តខាងស្តាំ សណ្តូកចុះក្នុងមហាសមុទ្រខាងទិស
បស្ចិម, ព្រះបាទទាំងពីរសណ្តូកចុះក្នុងមហាសមុទ្រ
ទិសទក្សិណ, នេះជាមហាសុបិនទី ១ ។ ទ្រង់ឃើញ
ស្មៅចិញ្ចៀន ដុះលេចពីនាភីឡើងទៅទល់នឹងអាកាស,
នេះជាមហាសុបិនទី ២ ។ ព្រះអង្គឃើញដង្កូវទាំង-
ឡាយខ្លួនសក្កាលខ្មៅ វារឡើងពីចុងព្រះបាទា ដរាប
ដល់ព្រះជានុមណ្ឌល, នេះជាមហាសុបិនទី ៣ ។
ព្រះអង្គឃើញសត្វបក្សី ៤ ពួកមានវណ្ណៈផ្សេងៗ ហើរ
ពីទិសទាំង ៤ មកក្រាបទៀបព្រះបាទ ហើយត្រឡប់

ជាមានវណ្ណៈសទាំងអស់, នេះជាមហាសុបិនទី ៤ ។
 ព្រះអង្គទ្រង់ឃើញថា ទ្រង់យាងចង្រ្កមលើភ្នំលាមកដ៏
 ធំ ព្រះបាទាមិនបានប្រឡាក់ដោយលាមកឡើយ, នេះ
 ជាមហាសុបិនទី ៥ ។

(១០) **មហាបុរិសោមិ ឥមេ បញ្ញ មហាសុមិនេ
 ទិស្វា** ព្រះមហាបុរសទ្រង់ឃើញមហាសុបិនទាំង ៥
 នេះហើយ ព្រះអង្គតើនចាកទីសយនាទ្រង់សន្និដ្ឋាន
 ក្នុងព្រះទ័យថា «អាត្មាអញនឹងបានត្រាស់ជាព្រះពុទ្ធ»
 ព្រះអង្គទាយដោយព្រះអង្គឯងសព្វគ្រប់ប្រការថា ការ
 ផ្ទំលើផែនដី ជាបុព្វនិមិត្តនៃកិរិយាបាននូវអនុត្តសម្មា-
 សម្ពោធិញ្ញាណ; ភ្នំហិមវន្តជាខ្នើយរងព្រះសិរ ជាបុព្វ-
 និមិត្តនៃកិរិយាបាននូវខ្នើយ គឺសព្វញ្ញតញ្ញាណ; ការ
 សណ្តូលព្រះហស្តនិងព្រះបាទចុះក្នុងសមុទ្រនោះ ជា
 បុព្វនិមិត្តនៃកិរិយាសំដែងនូវធម្មចក្រ ដល់ទេវតានិង
 មនុស្ស; ការផ្ទំផ្ទារលើផែនដី ជាបុព្វនិមិត្តនៃកិរិយាធ្វើ
 សត្វដែលមានមុខផ្តាប់ចុះឱ្យផ្ទារឡើង; កិរិយាផ្ទំបើក
 ព្រះនេត្រ ជាបុព្វនិមិត្តនៃកិរិយាបាននូវទិព្វចក្ខុ; ការ

ឃើញនូវពន្លឺភ្លឺដរាបដល់ភវគ្គព្រហ្ម ជាបុព្វនិមិត្តនៃ
អនាវរណញ្ញាណ; ការឃើញតិណជាតិដុះអំពីនាភី ជា
បុព្វនិមិត្ត នៃការសំដែងនូវអដ្ឋង្គិកមគ្គ; ការឃើញថា
ដង្កូវប្រែកាយ ជាបុព្វនិមិត្តនៃបរិស័ទទាំង ៤ ដល់នូវ
ត្រៃសរណគមន៍ស្មើដោយជីវិត; ការឃើញថាសត្វបក្សី
៤ ពួក ជាបុព្វនិមិត្តនៃត្រកូលទាំង ៤ ចេញសាងបព្វជ្ជា
ប្រព្រឹត្តតាមធម៌វិន័យ; ការឃើញថាចង្រ្កមលើភ្នំលាមក
ជាបុព្វនិមិត្តនៃចតុប្បថ្វ័យ ដែលកើតឡើងដល់ព្រះអង្គ
តែព្រះរាជហឫទ័យមិនជាប់ជំពាក់ ក្នុងបថ្វ័យទាំង ៤
ឡើយ ។

(ចប់ទុក្ករកិរិយាបរិច្ឆេទ ទី ៨)

ពុទ្ធប្បវត្តិកថា ទី ៩

(១) តេន ខោ បន សមយេន ឧរុវេលាយំ
សេនានិគមោ ក្នុងសម័យនោះ មានស្រុកមួយឈ្មោះ
សេនានិគមក្នុងឧរុវេលាប្រទេស ។ មានទារិកាម្នាក់
ឈ្មោះនាងសុជាតា ជាធីតានៃសេនកុដ្ឋម្នីក៏ នៅក្នុង

ប្រទេសនោះ ។ នាងមានវ័យចម្រើនឡើងបានធ្វើនូវសេចក្តីប្រាថ្នាទៀបដើមជ្រៃមួយដើមថា «រឺខ្ញុំបានប្តីមានជាតិត្រកូលស្មើគ្នាហើយបានកូនប្រុសច្បង, ខ្ញុំនឹងធ្វើគ្រឿងពលិកម្ម ដោយការបរិច្ចាគទ្រព្យ ១ សែនកហាបណៈដល់លោករាល់ៗឆ្នាំ» ។ លុះកាលជាខាងក្រោយមក សេចក្តីប្រាថ្នានៃនាងសុជាតា ក៏សម្រេចមិនមានឃ្លាត ។

(២) **តស្ស ឆត្វស្សនិ ទុក្ករកិរិយំ ករោន្តស្ស**
 កាលដែលមហាបុរសធ្វើទុក្ករកិរិយាអស់ ៦ វស្សា, នាងសុជាតា មានប្រាថ្នាដើម្បីធ្វើពលិកម្មដល់ទេវតា, នាងបង្គាប់ឱ្យមនុស្សនាំមេគោ ១.០០០ មកលែងក្នុងព្រៃឈើឯម ឱ្យមេគោបរិភោគឈើឯង ។ លុះដល់វេលាល្ងាច នាងឱ្យយកភាជនៈ ៥០០ មកត្រងទឹកដោះមេគោ ៥០០ យកមកឱ្យមេគោ ៥០០ ដែលមិនរឹតទឹកដោះនោះដឹក ។ នាងសុជាតា ឱ្យបែងពាក់កណ្តាលៗ យ៉ាងនេះ ដរាបដល់នៅសល់តែមេគោ៨។ នាងសុជាតាធ្វើយ៉ាងនេះ ដើម្បីឱ្យទឹកដោះនោះមាន

រសផ្អែម ។

(៣) **វិសាខបុណ្ណមិទិវសេ បាតោវ** នាងសុជាតាគិតថា «វេលាព្រឹកស្អែកនេះ ជាថ្ងៃបុណ្ណមិខែវិសាខ, អាត្មាអញនឹងធ្វើពលិកម្ម ដល់ទេវតារក្សាដើមព្រះជ្រៃ»; លុះព្រឹកឡើង នាងឱ្យរឹតទឹកដោះមេតោទាំង ៨; នាកាលភាជនៈ ដែលគេបង្កោនចូលទៅជិតដើមដោះមេតោ, ទឹកដោះក៏ហូរចុះមកខ្លួនឯង។

តំ អម្បរិយំ និស្វា នាងសុជាតា បានឃើញហេតុជាអស្ចារ្យដូច្នោះ ក៏កាន់យកទឹកដោះដោយដៃខ្លួនឯងទៅចាក់ចុះក្នុងភាជនៈថ្មី បង្កាត់ភ្លើងដោយដៃខ្លួនឯងប្រារព្ធនឹងចម្អិនមធ្យបាយាស ។ ពពុះសោតក៏វិលជាទក្ខិណាវដ្ត ប្រព្រឹត្តទៅជុំវិញ មិនបានស្រក់ធ្លាក់ចុះខាងក្រៅភាជនៈឡើយ ។

(៤) **តស្មី ខណោ ចត្តារោ មហារាជាទោ** ខណៈនោះ ចតុលោកបាលទាំង ៤ ក៏ចុះមកជួយរក្សាចង្រ្កាន ។ មហាព្រហ្មយកស្នេតថ្មីត្រមកបាំង ។ សម្តេចអមរិន្រ្ទាធិរាជមកថែភ្លើង ។ ទេវតាដែលនៅក្នុង

ចក្រវាឡ ក៏នាំទិព្វឱជារស មកដាក់ក្នុងមធ្យបាយាស ដោយអានុភាពនៃខ្លួន ។ នាងសុជាតាឃើញហេតុ អស្ចារ្យដូច្នោះ ក៏ហៅនាងបុណ្ណាទាសីមកប្រាប់ថា «បុណ្ណាអើយ ថ្ងៃនេះទេវតាមានចិត្តត្រេកអរនឹងយើង ក្រែពេក, ហេតុជាអស្ចារ្យដូច្នោះយើងមិនធ្លាប់ឃើញទេ, ចូរឯងទៅបោសក្រោមព្រះជ្រៃជាទីលំនៅ នៃទេវតាឱ្យ ស្អាត» ។ នាងបុណ្ណាទាសី ក៏ទទួលតាមពាក្យនៃនាង សុជាតា ។

(៥) ពោធិសត្តោ តស្ស រត្តិយា អច្ចយេន លុះ រាត្រីនោះកន្លងទៅ ព្រះបរមពោធិសត្វទ្រង់ធ្វើសរីរកិច្ច ស្រេចហើយ ព្រះអង្គគង់រង់ចាំភិក្ខុចារវេលា ទើបទ្រង់ ស្តេចទៅគង់នៅនាដើមព្រះជ្រៃ ។ លំដាប់នោះ នាង បុណ្ណាទាសីដើរទៅ បានឃើញព្រះពោធិសត្វគង់ទត លោកធាតុ បែរទៅខាងកើត មានរស្មីផ្សាយចេញអំពី ព្រះកាយ មានវណ្ណៈដូចជាមាស ក៏កំណត់ថា «ថ្ងៃនេះ ទេវតាយើងចុះចាកដើមជ្រៃ មករង់ចាំទទួលគ្រឿង ពលិកម្មដោយដៃខ្លួនឯង», នាងក៏មានចិត្តត្រេកអរ

ត្រឡប់ទៅជម្រាបហេតុនោះដល់នាងសុជាតា ។

(៦) **សុជាតា តស្ស វចនំ សុត្វា** នាងសុជាតាបានស្តាប់ពាក្យបុណ្ណាទាសី ក៏មានចិត្តត្រេកអរស្រដៀងទៅថា «បើពិតដូច្នោះមែន, តាំងពីថ្ងៃនេះទៅនាងចូររិកនៅក្នុងទីជាជីតានៃយើង», ទើបនាងសុជាតាឱ្យគ្រឿងប្រដាប់ទាំងពួង ដល់នាងបុណ្ណាទាសីតាមសមគួរ ហើយឱ្យយកភាជនៈមាសមានតម្លៃ ១សែនមកដាក់មធ្យមបាយាស យកភាជនៈដទៃមកគ្របស្រេច រុំដោយសំពត់ស ។ នាងសុជាតាតែងខ្លួនស្រេចហើយ ឱ្យនាងបុណ្ណាទាសីទូលភាជនៈដើរតាមក្រោយ ទៅដល់ដើមព្រះជ្រៃ ក៏បានឃើញព្រះពោធិសត្វគង់នៅក្រោមដើមព្រះជ្រៃនោះ ទើបលើកមធ្យមបាយាសទៅថ្វាយ ។ បាត្រដីដែលយដិការមហាព្រហ្មថ្វាយក៏បាត់ទៅ ។ ព្រះពោធិសត្វងាករកបាត្រមិនឃើញ ។

(៧) **សា ពោធិសត្តស្ស អាការំ សល្លភ្នេត្វា** នាងសុជាតាកំណត់ដឹងអាការនៃព្រះពោធិសត្វ ហើយ

នាងក៏ថ្វាយទាំងភាជនៈដោយពាក្យថា «សេចក្តីប្រាថ្នា
នៃខ្ញុំសម្រេចហើយ, ខ្ញុំថ្វាយមធ្មត្តបាយាសព្រមទាំង
ភាជនៈមាសនេះ» ហើយនាងក៏ចៀសចេញទៅ ។
ដំណែកខាងមហាបុរស ក៏ក្រោកចាកអាសនៈ ធ្វើ
ប្រទក្សិណដើមព្រះជ្រៃបីជុំហើយ ព្រះអង្គកាន់យក
ភាជនៈមាសនោះ យាងទៅកាន់ស្ទឹងនេរញ្ជរា, ដល់
ហើយព្រះអង្គតម្កល់ភាជនៈទុកទៀបឆ្នេរស្ទឹង ទើប
ទ្រង់យាងចុះស្រង់ក្នុងស្ទឹង, ស្រង់ស្រេចហើយ ទ្រង់
ស្លៀកដណ្តប់ព្រៃចីវរ គង់បែរព្រះភក្ត្រទៅកាន់
បុរតិមទិស, ព្រះអង្គពូតមធ្មត្តបាយាសជាពំនូតប៉ុនគ្រាប់
ត្នោត បានចំនួន ៤៩ ពំនូត ។

(៨) **សោ បរិតុញ្ជនបរិយោសានេ** ព្រះបរមពោធិ-
សត្វទ្រង់សោយមិនមានសល់ ស្រេចហើយទើបព្រះ
អង្គកាន់យកនូវសុវណ្ណភាជនៈ ទ្រង់អធិដ្ឋានថា «បើ
អាត្មាអញបានត្រាស់ជាព្រះពុទ្ធពិតប្រាកដ ក្នុងថ្ងៃនេះ
មែន, សូមឱ្យសុវណ្ណភាជនៈអណ្តែតប្រាសទឹកឡើង
ទៅ» ទើបព្រះអង្គបណ្តែតទៅក្នុងស្ទឹង ។ ភាជនៈ

នោះហាក់បីដូចជាមានចេតនា ក៏អណ្តែតច្រាសទឹក
 ឡើងទៅ ដើម្បីសំដែងនូវសព្វញ្ញតញ្ញាណនិមិត្ត, លុះ
 អណ្តែតច្រាសទឹកទៅបាន ៨០ ហត្ថហើយ, ក៏លិចចុះ
 ក្នុងអន្លង់មួយជាទីជិតពិភពកាឡនាគ ទង្គិចនឹងភាជនៈ
 ព្រះពុទ្ធ ៣ ព្រះអង្គពីបុរាណ ឮសូរក្រិកៗ ហើយ
 សៀតសឹកទ្រព្យខាងក្រោមភាជនៈទាំង ៣ នោះ ។

(៩) **កាឡនាគរាជា តំ សុត្វា បពុដ្ឋិត្វា** ស្តេច
 កាឡនាគបានឮសូរភាជនៈទង្គិចគ្នា ក៏ភ្ញាក់ឡើងគិតថា
 «ពីថ្ងៃម្សិលមិញព្រះពុទ្ធបានត្រាស់ ១ ព្រះអង្គ ថ្ងៃនេះ
 ព្រះពុទ្ធបានត្រាស់ ១ ព្រះអង្គទៀតហើយ» ទើបទៅ
 ជិតភាជនៈមាសពោលសរសើរព្រះពុទ្ធគុណ ។

ចំណែកខាងព្រះពោធិសត្វ ទ្រង់សម្រាកព្រះកាយ
 ក្នុងសាលវ័នទៀបឆ្នេរស្ទឹង, លុះដល់សាយណ្តសម័យ
 ព្រះអង្គយាងចាកសាលវ័ន ។ ពពួកទេវតាក៏ធ្វើសក្ការៈ
 ដោយទិព្វមាលា ។ រុក្ខាលតាជាតិទាំងសងខាងមាត់
 ក៏បញ្ចេញផ្កាបូជា ។ ពពួកទេវតាក្នុងលោកធាតុទាំង ១
 ម៉ឺន ក៏ថ្វាយសព្វសាធុការបូជាដោយផ្កាភ្លឺ ។ ព្រះអង្គ

ទ្រង់យាងឆ្ពោះទៅកាន់ពោធិព្រឹក្ស ។

(១០) **តស្មី សមយេ** ក្នុងសម័យនោះ សោត្តិយ-
 ព្រាហ្មណ៍អ្នកច្រូតស្តា បានឃើញព្រះពោធិសត្វហើយ
 ក៏ថ្វាយស្តា^៤ ។ ព្រះពោធិសត្វទ្រង់ស្តេចទៅដល់
 ពោធិព្រឹក្ស ប្រទក្សិណហើយគង់នៅត្រង់ទក្ខិណទិស,
 បច្ចិមទិស, ឧត្តរទិស, តាមវារៈ ទ្រង់បែរព្រះភក្ត្រទៅ
 កាន់ពោធិព្រឹក្ស ។ ចក្កវាឡក្នុងទិសនោះៗ ក៏ញាប់ញ័រ
 បីដូចជាក្រាបទូលថា «ទីនេះមិនមែនជាទីកើតរតន-
 បល្ល័ង្កទេ» ។ ព្រះអង្គទ្រង់ជ្រាបហេតុនោះហើយ ទើប
 យាងទៅគង់ខាងបុរត្តិមទិស បែរព្រះភក្ត្រទៅកាន់ទិស
 បស្ចិម ។ ទីនោះមិនបានញាប់ញ័រ ។ ព្រះអង្គក៏
 សន្និដ្ឋានថា «ទីនេះជាទីកើតបល្ល័ង្ក» ទើបទ្រង់ក្រាល
 នូវស្តាតាមធម្មតា ។ តិណជាតិនឹងកើតជារតនបល្ល័ង្កក៏
 ទេ ។ ឯវជិរាសនៈដ៏ហើយដោយកែវវជិរកំពស់ ១៤
 ហត្ថ ក៏ផុះឡើងក្នុងកាលនោះ ។

^៤ -ពីដើមធ្លាប់ប្រែថា ស្ស្រវត្តាំង ។ តែពីកាល ព.ស.២៤៩៣ សម្តេចព្រះសង្ឃនាយក (ជួន-
 ណាត) និមន្តទៅតណ្ហាបានសង្កេតឃើញថាវត្តនោះជាស្តាទេ ។

(១១) ពោធិសត្តោ ភេទបន្ទង់ ទិស្វា ព្រះពោធិ-
 សត្វឃើញរតនបល្ល័ង្កហើយ ឡើងគង់ទ្រង់អធិដ្ឋាន
 ព្យាយាមប្រកបដោយអង្គ ៤ ថា «ស្បែក សរសៃ ឆ្អឹង
 ឈាម នៃយើង ចូររឹងស្ងួតអស់ទៅចុះ, បើអាត្មាអញ
 មិនបានត្រាស់ទេ, នឹងមិនក្រោកចាករតនបល្ល័ង្កនេះ
 ឡើយ» ទ្រង់អធិដ្ឋានស្រេចហើយ ទើបបែរព្រះបិដ្ឋិទៅ
 កាន់ដើមពោធិព្រឹក្សដ៏មានកម្ពស់ ៥០ ហត្ថ ។ ក្នុង
 កាលនោះ សក្កទេវរាជកាន់យកស័ង្កមកផ្គុំថ្វាយ ។
 គន្ធាទេវបុត្រយកពិណមកប្រគំថ្វាយ ។ សុយាមទេវ-
 បុត្រយកចាមរទិព្វមកបក់ថ្វាយ ។ សហម្បតីព្រហ្មយក
 ស្នេតច្ន្រមកបាំងថ្វាយ ។ មហាកាឡនាគរាជក៏នាំ
 យកនាងកញ្ញាមករាំថ្វាយ ។ ទេវតាក្នុងចក្រវាឡទាំង១
 ម៉ឺន នាំយកទិព្វមាលាមកធ្វើសក្ការបូជា ថ្វាយសំព្វ-
 សាធុការដល់ព្រះបរមពោធិសត្វរាល់ៗ គ្នា ហើយឈរ
 នៅក្នុងទីនោះ ។

(ចប់ពុទ្ធបូជាបរិច្ឆេទ ទី ៩)

មារវិជយបរិច្ឆេទ ទី ១០

(១) **តស្មី សមយេ មារោ ទេវបុត្តោ** ក្នុងសម័យនោះ ទេវបុត្តមានមានចិត្តបាបគិតក្នុងចិត្តថា «ព្រះសិទ្ធក្តរាជកុមារនេះ ប្រាថ្នាដើម្បីកន្លងនូវវិស័យនៃអញ, ឥឡូវអញមិនឱ្យព្រះសិទ្ធក្តនេះកន្លងបានទេ» ទើបមានកេណ្ឌសេនាយោសនានាំមារពលចេញមក ។ ឯសេនានៃមារនោះកម្រាស់ខាងមុខ ១២ យោជន៍ ខាងឆ្វេងស្តាំ ១២ យោជន៍ដូចគ្នា ។ មារសេនាទាំងអម្បាលនោះ ក៏បិតនៅដេរដាសពាសពេញដរាបដល់កណ្តាប់ចក្រវាឡ ។ មារសេនាចំណែកខាងលើ មានប្រមាណ ៩ យោជន៍ ។ សម្លេងដែលមារយោសនានោះ ឮខ្លួនខ្លាយទៅចម្ងាយ ១ សែនយោជន៍ដោយជុំវិញបីដូចជាសន្លឹកកក្រើកផែនដីទាំងមូល ។

(២) **មារោ ទេវបុត្តោ បញ្ញាសាមិកយោជនសតុព្វេនំ** មារទេវបុត្រឡើងជិះលើជំរីមេខល មាន

កំពស់ ១៥០ យោជន៍ និម្មិតដៃ ១ ពាន់ កាន់គ្រឿង
 អាវុធមានប្រការផ្សេងៗ ។ ចំណែកមារសេនាសោតក៏
 និម្មិតកាយផ្សេងៗ មានវណ្ណៈខៀវលឿងជាដើម មាន
 ដៃកាន់គ្រឿងអាវុធផ្សេងៗគ្នា ។ មារសេនាពួកខ្លះ
 មានខ្លួនជាសត្វមានក្បាលជាយក្ស, ជំពូកខ្លះមានខ្លួន
 ជាយក្សមានក្បាលជាសត្វម្រឹតនិងបក្សីជាដើម មាន
 កាយខ្ពស់ផ្សេងៗគ្នា, ជំពូកខ្លះកំពស់ ១ គាវុត, ខ្លះ ២
 គាវុត, ខ្លះ ៣ គាវុត, ខ្លះ ១ យោជន៍ ដើរចូលទៅកាន់
 ពោធិមណ្ឌលរាល់ៗ គ្នា ។

(៣) **ហេតុពោធិមណ្ឌលំ អសមប្បត្តេ** នាកាលមារ
 និង ពលនៃមារ មិនទាន់ដល់ពោធិមណ្ឌលនៅឡើយ
 ទេវតាទាំងឡាយ ដែលនៅក្នុងចក្រវាឡទាំង ១ ម៉ឺន
 ដែលមកចោមរោមព្រះបរមពោធិសត្វ គ្រាន់តែឮ
 សម្លេង សន្លឹកគឺកកងនៃមារសេនាលើកមក ក៏រត់ទៅ
 កាន់ទីដទៃផ្សេងៗ ។ ចំណែកសក្កទេវរាជក៏កាន់
 សង្ខារិជយុត្តលាក់ក្រោយខ្នង រត់ទៅឈរនៅលើភ្នំ
 ចក្រវាឡ ។ មហាព្រហ្មក៏ចាប់កំពូលស្វេតច្នៃត្រហោះ

រត់ទៅ ។ ស្តេចកាឡនាគក៏នាំនាងកញ្ញាទាំងអស់ រត់
 ជ្រែកដីចុះទៅកាន់ពិភពនាគ មានប្រមាណ ៥០០
 យោជន៍ យកដៃខ្ទប់មុខដេក ។ កាលបើទេវតារត់ទៅ
 អស់, ព្រះបរមពោធិសត្វគង់នៅតែមួយអង្គឯង បីដូច
 ជាមហាព្រហ្មបិតនៅក្នុងវិមាន មិនខ្លាចនូវមារពល
 នោះឡើយ ។

(៤) **អថ មារេ អគ្គនោ មរិសំ អហ** លំជាប់នោះ
 មារាធិរាជ ក៏ស្រែកប្រាប់សេនាជាបរិស័ទ្យនៃខ្លួនថា
 «ម្ចាស់អ្នករាល់គ្នា បុរសដទៃស្មើនឹងព្រះសិទ្ធត្ថនេះ
 គ្មានទេ, យើងមិនអាចនឹងធ្វើសង្គ្រាមក្នុងទីចំពោះមុខ
 នៃសិទ្ធត្ថនេះបានឡើយ, យើងចូលទៅបានតែខាង
 ឆ្វេង ខាងស្តាំ និងខាងក្រោយប៉ុណ្ណោះ ។ ឯមហាបុរស
 ទ្រង់ទតទៅឃើញទិសទាំង ៣ ស្ងាត់ ព្រោះទេវតារត់
 ទៅអស់ ទ្រង់ឃើញមារពលលើកមកខ្មាន់ខ្មាប់អំពីទិស
 ឧត្តរ ទើបទ្រង់ព្រះចិន្តាថា «ជនទាំងអម្បាលនេះ លះ
 បង់អាត្មាអញរត់ទៅអស់ ឱ្យតែអាត្មាអញនៅម្នាក់ឯង,
 មាតាបិតា បងប្អូនញាតិសន្តាននៃអាត្មាអញ ឯណា

នីមួយៗមិនមានឡើយ, បារមីនៃអាត្មាអញទាំង ១០
 ប្រការនេះ ដូចជាជនជាបរិវារនៃអាត្មាអញ អស់កាល
 ជាយូរណាស់មកហើយ» ។ ព្រះអង្គនឹកបារមីទាំង
 ១០ ប្រការស្រេចហើយគង់នៅព្រៃងើយ ។

(៥) **អថ មារោ ទេវបុត្តោ** លំដាប់នោះ
 ទេវបុត្តមារ ក៏បណ្តាលនូវមណ្ឌលខ្យល់ឱ្យតាំងឡើង
 ដោយគិតថា «អញនឹងឱ្យព្រះសិទ្ធក្នុងនេះ រត់ចេញ
 ដោយខ្យល់នេះ» ។ ឯខ្យល់នោះខ្លាំងណាស់ អាចបក់
 បោកបំបាក់កំពូលភ្នំបាន, លុះមកដល់ព្រះពោធិសត្វ
 ក៏មិនអាចនឹងបក់ សូម្បីតែជាយថីវឱ្យកម្រើកបាន ។
 លំដាប់នោះ ទេវបុត្តមារក៏បណ្តាលភ្លៀងធំ, ភ្លៀងដុំថ្ម,
 ភ្លៀងគ្រឿងប្រហារ, ភ្លៀងរងើកភ្លើង, ភ្លៀងផេះក្តៅ,
 ភ្លៀងដីខ្សាច់, ភ្លៀងភក់, បណ្តាលឱ្យងងឹតផ្សែងអំពូ
 អស់ទិសទាំង ៤, សភាវៈទាំងឡាយមានខ្យល់ជាដើម
 នោះ មិនអាចបៀតបៀនព្រះពោធិសត្វបានឡើយ,
 ត្រឡប់ក្លាយទៅជាគ្រឿងបូជាវិញ ។

(៦) **ឯនំ មារោ គមហិ នវហិ វាតតស្សនិហិ**
 ឯមារាធិរាជ មិនអាចដើម្បីឱ្យព្រះពោធិសត្វរត់ទៅ
 ដោយហេតុទាំង ៩ ប្រការ មានខ្យល់និងភ្លៀងជាដើម
 បាន ទើបបង្គាប់ពួកពលសេនា ឱ្យចូលទៅចាប់ព្រះ
 ពោធិសត្វសម្លាប់ ឬបណ្តេញឱ្យរត់ចេញទៅ ។
 ចំណែកក្រុងមារ ក៏ឡើងអង្គុយលើ-កដំរី មានដៃកាន់
 យកអាវុធ ១ ពាន់ បរដំរីចូលទៅជិតហើយពោលថា
 «នៃសិទ្ធត្ថ! ចូរអ្នកក្រោកចេញចាករតនបល្ល័ង្កនេះៗ
 មិនត្រូវបានអ្នកទេ, ត្រូវបានយើងទេតើ» ។ ព្រះពោធិ-
 សត្វក៏ពោលតបទៅមារថា «ម្ចាស់មារអើយ! បារមី
 ទាំង ៣០ ប្រការ មហាបរិច្ចាគ ៥ ចរិយា ៣ ប្រការ
 អ្នកឯងមិនាបនបំពេញទេ, បល្ល័ង្កនេះមិនមែនកើត
 ឡើងសម្រាប់អ្នកទេ, បល្ល័ង្កនេះកើតឡើងដោយបុណ្យ
 បារមីនៃយើងទេតើ» ។

(៧) **មារោ ធារិមា រសិតមានសោ** មារមានចិត្ត
 បាបបានឮហើយ ក៏រឹងក្រែវក្រោធកាន់យកចក្រាវុធ
 មានមុខដ៏មុតចោលតម្រង់ទៅព្រះបរមពោធិសត្វ ។ ឯ

ចក្រាវុធក៏ក្លាយទៅជាពិភាន បិតនៅខាងលើព្រះបរម-
 ពោធិសត្វ ។ ចំណែកមារបរិស័ទ ក៏លើកយកកំពូល
 ភ្នំធំៗ ចោលទៅសំដៅព្រះពោធិសត្វ ។ កំពូលភ្នំក៏
 ក្លាយទៅជាមាលាបូជាវិញ ។ ចំណែកទេវតាដែល
 រត់ចោលព្រះពោធិសត្វ ទៅឈរលើភ្នំចក្រវាឡ្យចាំ
 មើល ក៏គិតគ្នាថា «ប្រហែលជាព្រះសិទ្ធត្ថនោះវិនាស
 ទៅដោយដៃមារហើយដឹង» ។ ព្រះមហាបុរសទ្រង់
 ព្រះចិន្តាថា «បល្ល័ង្កដែលកើតដល់ពោធិសត្វទាំង-
 ឡាយ ក្នុងថ្ងៃជាទីត្រាស់ដឹង បានកើតដល់អាត្មាអញ»
 ទើបទ្រង់សួរទៅមារថា «អ្នកណាជាបន្ទាល់របស់
 អ្នក»? មារក៏តបទៅថា «ពួកពលសេនាទាំងឡាយនេះ
 ជាបន្ទាល់របស់យើង» ។ ពោធិសត្វតបទៅថា «មារ
 អើយ, បន្ទាល់របស់អ្នកសុទ្ធសឹងមានចេតនា, បុគ្គល
 ណាជាបន្ទាល់នៃយើងមិនមាន», ព្រះអង្គនឹកដល់ទាន
 ដែលព្រះអង្គឱ្យហើយ ក្នុងកាលកើតជាព្រះវេស្សន្តរ,
 ទើបព្រះអង្គបញ្ចេញព្រះហស្ត ពីក្នុងចិវ័រចង្កុលទៅផែន
 ដីហើយតបទៅថា «មារអើយ, មហាប្រិច្ឆីនេះជា

បន្ទាល់របស់យើង» ។ ផែនដីក៏លាន់ព្រលឹងម្តងទៀង
ហាក់ដូចជាក្រាបទូលថា«យើងខ្ញុំជាបន្ទាល់ព្រះអង្គ»។

(៨) **តតោ មហាបុរិសោ** លំដាប់នោះ មហាបុរស
ពិចារណាទានបារមី ដែលព្រះអង្គឱ្យដំរីក្នុងកាលដែល
ទ្រង់សោយព្រះជាតិជាព្រះវេស្សន្តរ ។ ឯដំរីនាឡាតិរី
នោះ ក៏ទប់ទល់មិនបាន ទន់ជង្គង់លុតចុះលើផែនដី ។
មារសោតក៏លើកដៃទាំង ១ ពាន់ដាក់លើសិរសាពោល
ដោយគាថា ថា:

នមោ តេ បុរិសាជញ្ញ	នមោ តេ បុរិសុត្តម
សទេវកស្មី លោកស្មី	នត្តិ តេ បដិបុគ្គលោ
តុរំ ពុទ្ធា តុរំ សត្តា	តុរំ មារាភិក្ខុ មុនិ
តុរំ អនុស្សយេ ឆិន្នោ	តិណ្ណោ តារហិ មំ បជន្តិ

បពិត្រព្រះអង្គជាបុរសអាជានេយ្យ ខ្ញុំព្រះអង្គសូម
នមស្ការចំពោះព្រះអង្គ, បពិត្រព្រះអង្គជាបុរសខ្ពង់ខ្ពស់
ខ្ញុំព្រះអង្គសូមនមស្ការចំពោះព្រះអង្គ, ក្នុងលោកនេះ
ព្រមទាំងទេវលោក មិនមានបុគ្គលណាមួយប្រៀបធៀប
ស្មើនឹងព្រះអង្គបានឡើយ, ព្រះអង្គជាព្រះពុទ្ធ, ព្រះអង្គ

ជាសាស្តាចារ្យ, ព្រះអង្គជាអ្នកប្រាជ្ញ ទ្រង់គ្របសង្កត់នូវ
 ពួកមាន, ព្រះអង្គជាអ្នកកាត់ផ្តាច់នូវអនុសយក្តិលេស
 ទ្រង់ឆ្លងផុតចាកសង្សារហើយ សូមទ្រង់ចម្លងនូវខ្ញុំព្រះ
 អង្គជាសត្វផង ។

មាននមស្សការហើយហោះរត់ទៅ ។ មានសេនាក៏
 រត់ទៅកាន់ទីទៃៗ ។ ចំណែកទេវតា បានឃើញមានរត់
 ទៅដូច្នោះក៏ប្រឹក្សាគ្នាថា «មានបរាជ័យចាញ់មហាបុរស
 រត់ទៅអស់ហើយ, ព្រះសិទ្ធត្ថនៃយើងមានជ័យឈ្នះ
 មានហើយ» គិតហើយក៏កាន់យកនូវគន្ធមាលា ហោះ
 ចុះមកកាន់ពោធិបល្ល័ង្ក មានចិត្តត្រកអរ ក៏ស្រែក
 យោសនាថ្វាយជ័យរាល់ៗ គ្នាក្នុងគ្រានោះ ។

(ចប់មារិជយបរិច្ឆេទ ទី ១០)

អភិសម្ពោធិបរិច្ឆេទ ទី ១១

(១) **មហាបុរិសោ, សុរិយ អនត្តទ្គតេ, ឯវំ**
មារពលំ វិចំសេត្វា នាកាលព្រះអាទិត្យពុំទាន់អស្តង្គត
 នៅឡើយ, ព្រះមហាបុរសកំចាត់បង់នូវពលនៃមារ
 ដោយបារមីស្រេចហើយ ស្លឹកពោធិព្រឹក្សមានវណ្ណៈ
 ប្រាកដដូចជាកែវពពាឡ កែវទទឹម ក៏រុះចុះធ្លាក់មក
 បូជា ។ លុះដល់បឋមយាម ព្រះពោធិសត្វបាននូវ
 បុព្វេនិវាសានុស្សតិញ្ញាណ មានប្រការដ៏ច្រើន ដោយ
 អំណាចព្រះអង្គរលឹកនូវខន្ធសន្តាន ដែលធ្លាប់
 អាស្រ័យនៅហើយក្នុងកាលមុន គឺទ្រង់រលឹកតាំងអំពី
 ជាតិទី ១ ទី ២ ដរាបដល់សែនជាតិនិងសំវដ្តកប្ប
 វដ្តកប្ប ព្រមទាំងអាការៈ ព្រមទាំងឧទ្ទេស ព្រមទាំង
 គោត្រត្រកូលអាហារ ព្រមទាំងការសោយនូវសេចក្តី
 សុខទុក្ខ ព្រមទាំងកំណត់អាយុ ។

(២) **មជ្ឈិមយាមសមនទ្គរេ** លុះដល់មជ្ឈិមយាម
 ព្រះអង្គទ្រង់ជម្រះនូវទិព្វចក្ខុ បាននូវចុត្តបបាតញ្ញាណ
 ឃើញដោយទិព្វចក្ខុនូវសត្វដែលច្យុតនិងកើត ថោក-
 ទាប ឧត្តម មានសម្បុរល្អ មានសម្បុរអាក្រក់ មាន

ដំណើរល្អ មានដំណើរអាក្រក់ ដែលប្រព្រឹត្តទៅតាម
 យថាកម្ម គឺឃើញថា <<ឱហ្ន៎! សត្វទាំងឡាយនេះ
 ប្រកបដោយកាយទុច្ចរិត វចីទុច្ចរិត មនោទុច្ចរិត ជាអ្នក
 តិះដៀលនូវព្រះអរិយៈ ជាមនុស្សមិច្ឆាទិដ្ឋិ សមាទាន
 នូវមិច្ឆាទិដ្ឋិកម្ម, នោះលុះបែកឆ្លាយរាងកាយស្លាប់ទៅ
 បានទៅកើតក្នុងអបាយ ទុគ្គតិ វិនិបាត នរក, មួយវិញ
 ទៀត សត្វទាំងឡាយ ដែលប្រកបដោយកាយសុចរិត
 វចីសុចរិត មនោសុចរិត ជាអ្នកមិនតិះដៀលនូវព្រះ
 អរិយៈ ជាមនុស្សសម្មាទិដ្ឋិ សមាទាននូវសម្មាទិដ្ឋិកម្ម,
 នោះលុះទម្លាយរាងកាយស្លាប់ទៅ បានទៅកើតក្នុង
 សុគតិស្មគ៍ទេវលោក>> ។

(៣) **តទនន្តរំ ញ្ញារណំ ឱតារេត្វា** លំដាប់អំពី
 មជ្ឈិមយាមនោះមក ព្រះមហាបុរសទ្រង់ញ្ញាំងញ្ញាណ
 ឱ្យចុះកាន់បច្ចយាការៈ គឺបដិច្ចសមុប្បាទធម៌ ក្នុងយាម
 ជាទីបំផុត ។ ព្រះមហាបុរសទ្រង់ពិចារណាថា <<សត្វ
 លោកដែលដល់នូវសេចក្តីលំបាក ដោយកើត ចាស់
 ឈឺ ស្លាប់ ហើយកើតទៀត ព្រោះមិនបានដឹងនូវ

ឧបាយសម្រាប់រលាស់ខ្លួនចាកទុក្ខនេះ» ទើបព្រះមាន
 បរិវិតក្កថា «អ្វីហ្ន៎មាន! ទើបជរានិងមរណៈមាន? ជរា
 និងមរណៈ តើមានអ្វីជាបច្ច័យ? យោនិសោមនសិការៈ
 ក៏កើតមានដល់ព្រះអង្គថា «កាលបើជាតិមានហើយ,
 ជរានិងមរណៈក៏មាន; ជរានិងមរណៈ មានជាតិជា
 បច្ច័យ» ។

(៤) **អថស្ស ឯតទហោសិ** ទើបព្រះអង្គមាន
 បរិវិតក្កទៅទៀតថា «អ្វីមាន, ទើបជាតិមាន? ជាតិតើ
 មានអ្វីជាបច្ច័យ? ព្រះអង្គទ្រង់ជ្រាបថា «កាលបើភព
 មាន, ទើបជាតិមាន, ជាតិមានភពជាបច្ច័យ ។ ភព
 មានឧបាទានជាបច្ច័យ, ឧបាទានមានតណ្ហាជាបច្ច័យ,
 តណ្ហាមានវេទនាជាបច្ច័យ, វេទនាមានផស្សៈជា
 បច្ច័យ, ផស្សៈមានសឡាយតនៈជាបច្ច័យ, សឡាយ-
 តនៈមាននាមរូបជាបច្ច័យ, នាមរូបមានវិញ្ញាណជា
 បច្ច័យ, វិញ្ញាណមានសង្ខារជាបច្ច័យ, សង្ខារមាន
 អវិជ្ជាជាបច្ច័យ ។ ព្រះអង្គពិចារណារកឫសគល់ នៃ
 សេចក្តីទុក្ខឃើញដូច្នោះហើយ ទើបពិចារណាជា

អនុលោមបណ្តោយទៅវិញថា «សង្ខារមានអវិជ្ជាជា
 បច្ច័យ, វិញ្ញាណមានសង្ខារជាបច្ច័យ, នាមរូបមាន
 វិញ្ញាណជាបច្ច័យ, សឡាយតនៈមាននាមរូបជាបច្ច័យ,
 ផស្សៈមានសឡាយតនៈជាបច្ច័យ, វេទនាមានផស្សៈ
 ជាបច្ច័យ, តណ្ហាមានវេទនាជាបច្ច័យ, ឧបាទានមាន
 តណ្ហាជាបច្ច័យ, ភពមានឧបាទានជាបច្ច័យ, ជាតិមាន
 ភពជាបច្ច័យ, ជរានិងមរណៈ មានជាតិជាបច្ច័យ,
 សេចក្តីសោកខ្សឹកខ្សួល ទុក្ខទោមនស្សតានតឹងក្នុងចិត្ត
 ក៏កើតឡើងព្រម» ។

ចក្ខុ ញាណ បញ្ញា វិជ្ជា ពន្លឺ ក្នុងធម៌ដែលព្រះអង្គ
 មិនធ្លាប់ស្តាប់ក្នុងកាលមុន ក៏កើតឡើងដល់ព្រះអង្គ ។

(៥) **អថស្ស ឯតទហោសិ** លំដាប់នោះ ព្រះពោធិ-
 សត្វទ្រង់មានបរិវិតក្តថា «កាលបើអ្វីហ្ន៎មិនមាន, ទើប
 ជរានិងមរណៈមិនមាន? ការរលត់ជរានិងមរណៈ
 ព្រោះរលត់នូវអ្វី?» យោនិសោមនសិការៈកើតឡើង
 ដល់ព្រះអង្គថា «ជរាមរណៈដែលនឹងរលត់ទៅព្រោះ
 រលត់ជាតិ, ជាតិរលត់ទៅព្រោះរលត់ភព, ភពរលត់ទៅ

ព្រោះរលត់ឧបាទាន, ឧបាទានរលត់ទៅ ព្រោះរលត់
 តណ្ហា ។ បេ ។ ការរលត់ទៅនៃកងទុក្ខនោះយ៉ាងនេះ
 ឯង ។ កាលដែលព្រះពោធិសត្វកំពុងពិចារណានូវ
 បច្ចុយាការៈ ដ៏ប្រកបដោយអង្គ ១២ ប្រការ ជា
 អនុលោមបដិលោមដោយអំណាច នៃសេចក្តីវិនាស
 និងសេចក្តីចម្រើនឡើងយ៉ាងនេះ, កាលធាតុទាំង ១
 ម៉ឺនក៏កម្សានាការកម្រើកអស់វារៈ ១២ ដង ដរាបដល់
 ទឹកទ្រដីជាទីបំផុត ។

(៦) **មហាបុរិសោ ទសសហស្សលោកធាតុ**
ខន្ធខេត្វា ព្រះមហាបុរស ញ៉ាំងលោកធាតុមួយម៉ឺនឱ្យ
 កម្សានាការហើយ ព្រះអង្គបានត្រាស់ចំពោះសភាវធម៌
 មានសង្ខតាសង្ខតធម៌ជាដើម ដោយបញ្ញាដែលកើត
 អំពីបារមីដ៏វិចិត្រ ដែលព្រះអង្គសន្សំមក, ព្រះអង្គ
 ប្រាសចាកងងុតជាទីប្រជុំនៃវាសនា ដល់នូវកិរិយា
 វីករិសេសដោយសព្វញ្ញតញ្ញាណសម្បត្តិ ប្រកបដោយ
 គុណរាប់មិនបាន ជាទីប្រជុំព្រមនៃមគ្គញ្ញាណដ៏ប្រសើរ
 ដូជាផ្កាល្អករីក, ទ្រង់ប្រកបដោយសិរីសោភ័ណសម្បត្តិ

ដំរុងរឿងក្រែពេក, ព្រះអង្គបានត្រាស់ដឹងនូវអនុត្តរ-
សម្មាសម្តោធិធម៌ គឺទេវតា គ្រុឌ មនុស្ស ភុជង្គ គន្ធា
ញាំញីមិនបាន ក្នុងវេលារះឡើងនៃអរុណថ្ងៃ ១ រោច
នោះ ។

(៧) **តស្មី សព្វញ្ញុតំ បត្តេ** នាកាលព្រះបរមពោធិ-
សត្វដល់ហើយនូវការៈជាអង្គសព្វញ្ញ, លោកធាតុទាំង
១ ម៉ឺនសឹងប្រដាប់ដោយគ្រឿងប្រដាប់ គឺទង្គជ័យដែល
ទេវតាលើឡើងក្នុងកណ្តាប់ចក្រវាឡខាងកើត ខាង
លិច ខាងត្បូង ខាងជើង ។ ទង្គជ័យទង្គជ្រុង ដែល
ទេវតាប្រតិស្មានតាំងពីលើផែនដី ដរាបទល់នឹងព្រហ្ម-
លោក ។ ដើមឈើប្រកបដោយផ្ការីកស្កុសស្កាយ ។
ផ្កាល្អកក៏រីកដាសពាសពេញ ។ ដើមឈើមែកឈើនិង
វល្លិក៏មានផ្កាសំយុងចុះ ។ ផ្កាល្អកដែលសំយុងចុះក្នុង
អាកាសក៏មាន ។ ផ្កាល្អកដែលទម្លាយផែនដីផែនថ្ម
ផុះឡើងហើយរីកក៏មាន ។ លោកធាតុទាំង ១ ម៉ឺន
សឹងដេរដាសពាសពេញដោយផ្កាល្អក ។ **ឯនំ តគវា**
ព្រះដ៏មានព្រះភាគ ដែលទេវតាបូជាហើយដោយ

គ្រឿងសក្ការៈគណនាត្រារាប់មិនបានយ៉ាងនេះ ព្រះ
អង្គបានដល់នូវសព្វញ្ញតញ្ញាណហើយ ទើបទ្រង់បន្លឺនូវ
ឧទានថាគា ដែលព្រះពុទ្ធទាំងពួងមិនបានលះបង់ ថាៈ

អនេកជាតិ សំសារំ សន្នាវិស្សំ អនិព្វិសំ
គហការំ គវេសន្តោ ទុក្ខា ជាតិ បុន្នុនំ
គហការក ទិដ្ឋោសិ បុន គេហំ ន កាហសិ
សព្វា តេ ជាសុកា ភគ្គា គហកូដំ វិសំខតំ
វិសំខារគតំ ចិត្តំ តណ្ហានំ ខយមជ្ឈតា ។

សេចក្តីថាៈ អាត្មាអញកាលមិនទាន់បានជួបប្រទះ
(ពោធិញ្ញាណ) នៅឡើយ រវល់តែស្វែងរកនូវជាងផ្ទះគឺ
តណ្ហា អ្នកធ្វើនូវផ្ទះគឺអត្តភាព ហើយអន្ទោលទៅកាន់
សង្សារមានជាតិមិនតែមួយ, ជាតិគឺការកើតរឿយៗ
រមែងនាំមកនូវសេចក្តីទុក្ខ, នៃជាងផ្ទះគឺតណ្ហា (ឥឡូវ
នេះ) យើងបានឃើញអ្នកច្បាស់ហើយ, អ្នកឯងនឹងធ្វើ
នូវផ្ទះគឺអត្តភាព (នេះ) ឱ្យយើងទៀតពុំបានឡើយ,
អ្វីៗជំនីរគឺកិលេសទាំងអស់របស់អ្នកឯង យើងបាន

បំបាក់ចោលហើយ ទាំងកំពូកនៃផ្ទះគឺអវិជ្ជារបស់អ្នក
 ឯងសោតទៀត យើងក៏បានបំបាក់ចោលហើយដែរ,
 ចិត្តរបស់យើងបានដល់នូវព្រះនិព្វាន ដែលមានសង្ខារ
 ទៅប្រាសហើយ, យើងបានដល់នូវព្រះអរហត្តគឺការ
 អស់ទៅនៃតណ្ហាទាំងឡាយហើយ ។

ព្រះអង្គក៏គង់លើរតនបល្ល័ង្ក ដែលទ្រង់បានត្រាស់
 នោះអស់ ៧ ថ្ងៃ ។ ព្រះអង្គបានត្រាស់ក្នុងថ្ងៃពុធ ពេញ
 បូណ៌មី ខែវិសាខ ឆ្នាំរកា ។

(ចប់អភិសម្ពោធិបរិច្ឆេទ ទី ១១)

ពោធិសព្វញ្ញបរិច្ឆេទ ទី ១២

(១) តេន ខោ បន សមយេន ឯកទ្វានំ ទេវតានំ
 បរិវិតក្កោ ឧបាទិ ក៏ក្នុងសម័យថ្ងៃនោះឯង បរិវិតក្កក៏
 កើតឡើងដល់ទេវតាជំពូកខ្លះថា <<កិច្ចព្រះសិទ្ធត្ថ
 ប្រហែលជាមានតែប៉ុណ្ណោះទេដឹង បានជាព្រះអង្គមិន

លះអាល័យពីរតនបល្ល័ង្ក» ។ ព្រះអង្គទ្រង់ជ្រាបនូវ
 បរិវតក្កនៃទេវតាហើយ ទើបទ្រង់ហោះឡើងទៅកាន់
 អាកាស សំដែងនូវបាដិហារិយ៍ កាត់បង់នូវសេចក្តី
 សង្ស័យនៃទេវតា ។ ឯបាដិហារិយ៍ដែលព្រះអង្គសំដែង
 នោះគឺ សំដែងគំនរភ្លើងនិងទរនៃទឹកឱ្យប្រព្រឹត្តទៅជា
 គូៗ គឺគំនរភ្លើងប្រព្រឹត្តទៅអំពីកាយខាងលើ ទរទឹក
 ប្រព្រឹត្តទៅអំពីកាយខាងក្រោមជាដើម ដរាបដល់គំនរ
 ភ្លើងប្រព្រឹត្តទៅអំពីម្រាមព្រះហស្ត ទរទឹកប្រព្រឹត្តទៅ
 អំពីចន្លោះម្រាមព្រះហស្តជាបរិយោសាន ។

(២) **ឯវំ ភគវា បច្ចេកពុទ្ធពុទ្ធសាវកានំ**
អសាវារណំ យមកប្បាដិហារិយំ ទស្សេត្វា
 ព្រះដ៏មានព្រះភាគ ទ្រង់សំដែងយមកប្បាដិហារិយ៍
 ជាគូៗ មិនបានទូទៅដល់ព្រះបច្ចេកពុទ្ធ និងពុទ្ធសាវ័ក
 ដូច្នោះហើយ ទើបទ្រង់យាងចុះចាកអាកាស ទៅគង់
 នៅក្នុងចំណែកនៃទិសល្បសាន ទ្រង់ព្រះចិន្តាថា
 «សព្វញ្ញតញ្ញាណ តថាគតបានហើយ លើរតនបល្ល័ង្ក»
 ទើបព្រះអង្គទ្រង់ទតរតនបល្ល័ង្កនោះ ដោយព្រះនេត្រ

មិនបានបំប្រិចអស់ ៧ ថ្ងៃ ។ ទីនោះមាននាមប្បញ្ញត្តិ ថា អនិមិស្សកចេតិយដ្ឋាន ។

(៣) **តតោ បល្លុទ្ធស្ស ច ឋិតដ្ឋានស្ស ច** លំដាប់ពី នោះមក ព្រះអង្គនិម្មិតទីចង្រ្កមកែវដ៏វែងតាំងពីទិសបូព៌ ដរាបដល់ទិសបស្ចិម ជាទីចន្លោះនៃរតនបល្ល័ង្ក និងទី ដែលព្រះអង្គបិតនៅ, ព្រះអង្គយាងចង្រ្កមលើទីចង្រ្កម កែវនោះ ទ្រង់សោយវិមុត្តិសុខអស់ ៧ ថ្ងៃទៀត ។ ទីនោះមាននាមប្បញ្ញត្តិថា រតនចេតិយដ្ឋាន ។

(៤) **ចតុត្ថេ សត្តាហោ** លុះដល់ថ្ងៃ ៧ ជាគម្រប់ ៤ ដង ទេវតាទាំងឡាយនិម្មិតនូវផ្ទះកែវ ក្នុងចំណែកទិស ពាយព្យអំពីពោធិព្រឹក្ស ។ ព្រះអង្គក៏យាងទៅគង់ ក្នុងផ្ទះកែវនោះដោយព្រះភ្នែន ទ្រង់ពិចារណានូវ អភិធម្មបិដក ជាអនន្តន័យ គឺសមន្តបដ្ឋានដ៏វិសេស អស់ ៧ ថ្ងៃ ។ ភិក្ខុទាំងឡាយដែលទ្រទ្រង់អភិធម្មនោះ សំដែងថា ផ្ទះកែវមិនមាន, ទីដែលព្រះពុទ្ធជាម្ចាស់ ទ្រង់ពិចារណា នូវសត្តប្បករណាភិធម្មនោះ មាន នាមប្បញ្ញត្តិថា រតនយរដ្ឋាន ព្រោះហេតុរតនយរដ្ឋាន

មានភូមិភាគ គឺសតិបដ្ឋាន ៤, ដាំចុះនូវសសរគឺ
 ឥទ្ធិបាទ ៤, លើកឡើងនូវជញ្ជាំងគឺវិន័យបិដក, ដាក់
 លើក្របគឺសម្មប្បធាន ៤, តាំងទុកលើរតនិងផ្ទៃគឺ
 សមាបត្តិ ៨, រៀបនូវរបៀបដំបូលខាងលើគឺ សុត្តន្ត-
 បិដក, ប្រកបចូលជាគ្រឿងប្រក់គឺអភិធម្មបិដក, ផ្ទះកែវ
 របស់ព្រះអង្គនោះជាវិការៈ នៃព្រះសទ្ធម្មទាំងអស់ ។
 អ្នកប្រាជ្ញគប្បីដឹងថា រតនយរៈនោះ ជាទីដែលព្រះអង្គ
 ពិចារណានូវបិដកទាំង ៣ ប្រកបដោយនិកាយ ៥, អង្គ
 ៩, ប្រដាប់ដោយធម្មក្ខន្ធទាំង ៨៤.០០០ ។ ព្រះអង្គ
 ពិចារណានូវវិន័យបិដក សុត្តន្តបិដក អភិធម្មបិដក
 ដោយសព្វញ្ញតញ្ញាណ ទើបព្រះអង្គមានរស្មីទាំង ៦
 គឺខៀវ លឿង ក្រហម ស ហង្សបាទ ផ្លែកៗ (ចម្រុះ)
 ផ្សាយចេញចាកព្រះកាយ ទូទៅសព្វទិសានុទិសទាំង-
 ពួង ។ ទ្រង់ពិចារណាដោយទំនងនេះអស់ ៧ ថ្ងៃ ។
 ទីនោះមាននាមប្បញ្ញត្តិថា រតនយរចេតិយដ្ឋាន ។

(៥) **បញ្ចមេសត្តាហោ** លុះដល់ថ្ងៃ ៧ ជាគម្រប់ ៥
 ព្រះអង្គយាងចេញចាករតនយរៈ ទៅកាន់ដើមអជ-

បាលនិគ្រោធដល់ហើយព្រះអង្គក៏គង់ទ្រង់ពិចារណានូវព្រះសទ្ធម្មដែលព្រះអង្គបានត្រាស់ដឹង ប្រារព្ធដើម្បីធ្វើឱ្យវិចិត្រដោយអាការៈដ៏ច្រើន, ដ្បិតថា បុគ្គលទាំងឡាយដែលព្រះពុទ្ធគប្បីទូន្មានបានមាន ៦ ពួក ដោយអំណាចនៃចរិតទាំង ៦ ប្រការ មានរាគចរិតជាដើម មានវិតក្កចរិតជាបរិយោសាន; សត្វទាំងឡាយដែលផ្សេងគ្នា មាន ៣ ប្រការ ដោយអំណាចនៃឧគ្សជិតញ្ញុបុគ្គល វិបច្ឆិតញ្ញុបុគ្គល និងនេយ្យបុគ្គល ។ ព្រះអង្គទ្រង់ពិចារណាជ្រាបច្បាស់នូវសត្វ ដោយន័យដូច្នោះ ទើបទ្រង់ពិចារណានូវធម៌ដ៏វិចិត្រ ដែលព្រះអង្គត្រាស់ដឹង ទ្រង់សោយវិមុត្តិសុខគង់ក្រោមដើមជ្រៃនោះ ។

លំដាប់នោះ ទេវបុគ្គលជាអ្នកស្វែងរកនូវទោស ក៏ចូលទៅក្រាបទូលអារាធនាឱ្យព្រះអង្គបរិនិព្វាន ។ ព្រះអង្គតបថា មារអើយ, ភិក្ខុជាសាវ័កតថាគតមិនមាននៅឡើយ, បើសាវ័កតថាគតមាន បានទាំងប្រព្រឹត្តព្រហ្មចរិយធម៌បរិបូណ៌ហើយ, តថាគតក៏មិនទាន់បរិនិព្វានដែរ ។ កាលបើព្រះអង្គមិនព្រម, មារក៏មាន

ចិត្តទោមនស្សទៅអង្គុយក្នុងផ្លូវធំគូសគំនូស ១៦ លើ
 ផែនដី គិតនូវន័យផ្សេងៗ មានទានបារមីដែលខ្លួនមិន
 បានកសាងជាដើម ។ លំដាប់នោះ មារធីតាទាំង ៣ គឺ
 នាងតណ្ហា ១, អរតី ១, រាគា ១ ចុះមករកបិតា ឃើញ
 កំពុងកើតទុក្ខ ក៏ធានាថានឹងទៅលួងលោមចង់ព្រះអង្គ
 កាលបើបិតាយាត់, ក៏មិនព្រមចចេសតែទៅ លុះដល់
 ហើយក៏ក្លែងភេទផ្សេងៗ លួងលោមចាញ់ចំណេះក៏
 ត្រឡប់ទៅកាន់ទេវលោកវិញ ។ ព្រះអង្គគង់សោយ
 វិមុត្តិសុខក្នុងទីនោះអស់ ៧ ថ្ងៃ ។

(៦) **អថ ខោ ភគវា អជបាលនិគ្រោធម្មលា
 ខន្ធាយ** លំដាប់នោះឯង ព្រះដ៏មានព្រះភាគ ក្រោក
 ចាកគល់អជបាលនិគ្រោធម្ម យាងទៅកាន់មុច្ចុលិន្ទស្រះ,
 លុះដល់ហើយទ្រង់គង់នៅទៀបស្រះនោះ ដោយវិមុត្តិ-
 សុខ ។ មហាកាលមេឃក៏បង្ហូរទឹកភ្លៀងឱ្យធ្លាក់ចុះមក
 ក្នុងចក្រវាឡ ។ ស្តេចនាគឈ្មោះមុច្ចុលិន្ទ ចេញចាក
 ស្រះឡើងមកនិម្មិតកាយដ៏ធំពេនព័ទ្ធជុំវិញ ហើយបើក
 ពពារបាំងគ្របខាងលើព្រះសិរសាព្រះសាស្តា ដើម្បី

ការពារខ្យល់ភ្លៀងកំដៅថ្ងៃ ។ ព្រះដ៏មានព្រះភាគគង់
សោយវិមុត្តិសុខក្នុងទីនោះអស់ ៧ ថ្ងៃ ។

(៧) **សត្តមេ សត្តាហេ** ក្នុងថ្ងៃ ៧ ជាគម្រប់ ៧ ដង
ព្រះដ៏មានបុណ្យយាងចាកទីនោះ ទៅគង់នៅក្រោម
ដើមកែស ដោយឯកបល្ល័ង្កអស់ ៧ ថ្ងៃទៀត ដើម្បី
សោយវិមុត្តិសុខ ។ រាប់ថ្ងៃតាំងពីព្រះអង្គគង់ក្រោម
ដើមពោធិព្រឹក្ស ដរាបដល់ថ្ងៃដែលព្រះអង្គគង់ក្រោម
ដើមកែស ផ្សំទាំងអស់ត្រូវជា ៤៩ ថ្ងៃគត់ ។ លំដាប់
ពីនោះមក សក្កទេវរាជនាំយកផ្លែសម័ទិព្វមកថ្វាយ ។
ព្រះសាស្តាទ្រង់ទទួលយកមកសោយ ។ ហេតុដែល
ព្រះអង្គសោយនូវផ្លែសម័នោះ សរីរវលញ្ចៈក៏កើតមាន
ឡើងដល់ព្រះអង្គ ។ សក្កទេវរាជបានយកឈើស្នួន
និងទឹកខ្ពុរព្រះឱស្ឋទៅថ្វាយ ។ ព្រះអង្គទ្រង់ខ្ពុរព្រះឱស្ឋ
ជម្រះស្រេចហើយ ទ្រង់គង់ក្រោមដើមកែសនោះ ។

(៨) **តេន ខោ បន សមយេន** ក្នុងសម័យនោះ
មានពាណិជ ២ នាក់ ជាបងប្អូននឹងគ្នា បងឈ្មោះ
តបុស្ស ប្អូនឈ្មោះភល្លិក បាននាំពួកឈ្មួញរទេះ ៥០០

ផ្ទុកដោយទំនិញទៅលក់ឯឧត្តរាបថជនបទ ក្នុងមជ្ឈិម-
 ប្រទេស លុះដល់ដងព្រៃនោះ មានទេវតាមួយអង្គជា
 ញាតិសាលោហិត នៃពាណិជទាំងពីរនាក់អំពីជាតិមុន
 ដែលអាស្រ័យក្នុងដងព្រៃ ប្រាប់ពាណិជថា ម្ចាស់
 ពាណិជ, ឥឡូវនេះព្រះពុទ្ធបានត្រាស់បរមាភិសេក
 ហើយ, ព្រះអង្គគង់នៅក្រោមដើមកែស, អ្នកចូរចូល
 ទៅកាន់សំណាក់ព្រះអង្គធ្វើមនស្សការ ហើយថ្វាយនូវ
 សដូវជុំសដូវផងដល់ព្រះអង្គ និងបានផលប្រយោជន៍
 នាំមកនូវសេចក្តីសុខអស់កាលជាអង្វែង ។

(៩) **អថ ខោ តមុស្សតន្តិកា វាណិជា** លំដាប់
 នោះ ពាណិជទាំងពីរនាក់បានស្តាប់ពាក្យទេវតា ក៏កើត
 សេចក្តីជ្រះថ្លា ទើបកាន់យកសដូវនាំទៅថ្វាយព្រះអង្គ,
 ដល់ហើយថ្វាយបង្គំទូលថា «បពិត្រព្រះអង្គដ៏ចម្រើន,
 សូមព្រះអង្គទទួលនូវសដូវនៃយើងខ្ញុំ ដើម្បីប្រយោជន៍
 និងសេចក្តីសុខអស់កាលជាយូរអង្វែង» ។ ព្រះអង្គ
 ទ្រង់ព្រះចិន្តាថា បាត្រតថាគតបាត់ទៅហើយ ក្នុងថ្ងៃ
 ដែលទទួលមធុបាយាស, តថាគតមិនគួរទទួលអាមិស

ដោយដៃ តថាគតនឹងបាននូវភាជនៈឯណាទទួល» ។
 លំដាប់នោះ ចតុលោកបាលទាំង ៤ បានដឹងបរិវិតក្តី ក៏
 នាំយកបាត្រថ្មកែវតន្ធនិល ៤ មកថ្វាយ ។ ព្រះអង្គមិន
 ទទួល ។ ចតុលោកបាលក៏បង្ហោនបាត្រថ្មមានវណ្ណៈ
 ដូចសណ្តែកបាយទៅថ្វាយម្តងទៀត ។ ទើបទ្រង់
 ទទួល ដើម្បីអនុគ្រោះដល់ស្តេចទាំង ៤, ទ្រង់តម្រួត
 លើគ្នាហើយអធិដ្ឋាននូវបាត្រ ១ ទើបទ្រង់ទទួលនូវ
 សដូវហើយសោយ ។ លំដាប់នោះ ពាណិជទាំងពីរ
 នាក់ ក៏សំដែងខ្លួនជាឧបាសក ដល់នូវទ្វេវាចិកសរណ-
 គមន៍ ។ ពាណិជទាំងពីរនាក់នោះ ជាបឋមឧបាសក
 ក្នុងព្រះពុទ្ធសាសនា ។

(១០) **អថ តេ នាណិថា** លំដាប់នោះ ពាណិជ
 ទាំងពីរនោះ ទូលសូមនូវវត្ថុជាទីសក្ការបូជា ។
 ព្រះសម្មាសម្ពុទ្ធបរមាសព្រះសិរសា ក៏ព្រះកេសធាតុ
 ៨ សរសៃជាប់នឹងព្រហស្តមក, ព្រះអង្គព្រះរាជទាន
 ដល់ពាណិជទាំងពីរ ។ ឯពាណិជក៏ទទួលយកព្រះ
 កេសធាតុទាំង ៨ សរសៃ នាំយកទៅកាន់នគរនៃខ្លួន,

ដល់ហើយក៏រៀបចំតាក់តែងទីទួលសិង្ហត្តរ ធ្វើចេតិយ
 បញ្ចុះទុកធ្វើសក្ការបូជាតាមបណ្តាំព្រះអង្គ ។ កាល
 ដែលពាណិជនឹងបញ្ចុះនោះ ព្រះបាទឧបលាបរាជជា
 ឧបត្ថម្ភកៈ ប្រកបដោយសេចក្តីអស្ចារ្យ, ពួកទេវតាមាន
 សក្កទេវរាជជាដើមក៏មកជួយរៀបចំ, ពួកមនុស្សមាន
 ព្រះបាទឧបលាបរាជជាដើម មកជួយខ្វល់ខ្វាយ ។ ឯ
 ព្រះកេសធាតុសោត ក៏សំដែងនូវបាដិហារ្យផ្សេងៗ ។
 ទេវតានិងមនុស្ស ក៏ធ្វើសក្ការៈដោយវត្ថុមានមាសប្រាក់
 ជាដើម ដោយចិត្តជ្រះថ្លា ។ ចេតិយនោះ មាន
 នាមប្បញ្ញត្តិថា សិង្ហត្តរចេតិយ ។ ទីទួលនោះជាទី
 បញ្ចុះទុកនូវគ្រឿងបរិក្ខារព្រះពុទ្ធទាំង ៤ ព្រះអង្គក្នុង
 ភទ្ទកប្បនេះ គឺ បញ្ចុះធម្មក្រករបស់ព្រះកកុសន្ទៈ,
 វត្ថុពន្ធរបស់ព្រះកោនាគមនៈ, សាដករបស់ព្រះ
 កស្សបៈ និងព្រះកេសធាតុ ៨ សរសៃ របស់ព្រះ
 គោតម ។

(ចប់ពោធិសព្វញ្ញបរិច្ឆេទ ទី ១២)

ព្រហ្មន្ទៀសនបរិច្ឆេទ ទី ១៣

(១) **អថ ខោ ភគវា តម្ពា ពជាយតនមូលា ឧដហិត្វា** លំដាប់នោះ ព្រះដ៏មានព្រះភាគ ទ្រង់ក្រោក ចាកគល់រាជាយតនៈនោះ យាងទៅគង់ក្រោមដើម អជបាលនិគ្រោធវិញ ។ កាលដែលព្រះអង្គគង់ក្នុង ទីនោះ ទ្រង់ព្រះបរិតក្កថា <ធម៌ដែលតថាគតបាន ត្រាស់ដឹងហើយនេះ ជាគម្ពីរភាពជ្រាលជ្រៅឆ្ងាយ ទូលាយណាស់ ដែលព្រះពុទ្ធាទាំងឡាយសន្សំហើយ ជាធម៌គឺសត្វទាំងឡាយឃើញដោយកម្រ ត្រាស់ដឹង ដោយកម្រ ធម៌នេះល្អិតសុខុមណាស់ ឧត្តមប្រសើរ ណាស់ ដ៏ពេញដោយមិនសល់ គឺបណ្ឌិតជាតិគប្បី សំដែង> ព្រះអង្គបរិតក្កដូច្នោះហើយ ក៏ដល់នូវសេចក្តី ខ្ពស់ខ្ពាយចិត មិនមានព្រះទ័យប្រាថ្នាដើម្បីសំដែង នូវធម៌ដល់សត្វទាំងឡាយ ទ្រង់គង់ស្ងៀមព្រងើយ ។

(២) **អថ ខោ សហម្មី ព្រហ្មា** លំដាប់នោះ សហម្មីព្រហ្មបានដឹងបរិតក្កនៃព្រះអង្គ ក៏បញ្ចេញនូវ

វាចាអស់វារៈ ៣ ដងថា «ម្ចាស់អ្នកដ៏ចម្រើន, សត្វលោកនឹងវិនាសសាបសូន្យមិនខានឡើយ» ។ មហាព្រហ្មដែលនៅក្នុងចក្កវាឡមួយម៉ឺនបានឮហើយ ក៏មកសួរគ្រប់ប្រការ ។ សហម្បីព្រហ្មប្រាប់ក៏ហេតុហើយ ទើបនាំហោះចុះមក ចូលទៅកាន់សំណាក់ព្រះសាស្តាដល់ហើយ ក៏លុតនូវជាណុមណ្ឌលតម្កល់លើផ្ទៃប្រីចពីផ្ទាំងនូវអញ្ចលីជាទីសមោធាន នៃទសនខាងរុងរឿងបីដូចជាផ្កានៅលើសិរសា ហើយងើបមុខមើលព្រះកក្រ្តានៃព្រះអង្គ រុងរឿងដោយឆព្វណ្ណរង្សី ក្រាបអារាធនាដោយគាថាថា «សន្តិធ សត្តាប្បវជក្ខជាតិកា» ដូច្នោះ ជាដើម ។

(៣) **អថ ភគវា** លំដាប់នោះ ព្រះដ៏មានព្រះភាគទ្រង់មានព្រះទ័យប្រកបដោយសេចក្តីករុណា បានសវនាការនូវពាក្យនៃព្រហ្មហើយ ទើបព្រះអង្គមានព្រះពុទ្ធដីកថា **ព្រះឃ្មុ** ម្ចាស់សហម្បតីព្រហ្ម, តថាគតបរិតក្កថា ធម៌ជាគម្ពីរភាព តថាគតត្រាស់ដឹងហើយ ពពួកសត្វទាំឡាយត្រេកអរដោយតណ្ហា មិនអាចធ្វើឱ្យ

ជាក់ច្បាស់នូវទីបំផុតនៃទុក្ខ គឺព្រះនិព្វានបានឡើយ, បដិច្ចសមុប្បាទធម៌ប្រកបដោយអង្គ ១២ ក៏សត្វឃើញ ដោយកម្រ, កិរិយារម្ងាប់បង់នូវសង្ខារទាំងពួង និងការ លះបង់នូវកិលេស និងការផ្តាច់បង់នូវណ្ណា ហើយដល់ នូវព្រះនិព្វាន ក៏សត្វដឹងបានដោយកម្រ, បើតថាគត សំដែងនូវធម៌, សត្វទាំងឡាយក៏មិនជឿនូវពាក្យ តថាគត, សេចក្តីនឿយព្រួយលំបាកទទេគង់មានដល់ តថាគត, ហេតុដូច្នោះ បានជាតថាគតមានសេចក្តី ខ្វល់ខ្វាយតិច ក្នុងការសំដែងធម៌ដល់សត្វ ។

(៤) **ឯនំ យាន តតិយំ មិ តតវា** ព្រះដ៏មានព្រះ ភាគ កាលសហម្បីព្រហ្មអាណាធនាអស់វារៈ ៣ ដង ដូច្នោះហើយ, ព្រះអង្គក៏រមិលមើលនូវសត្វដោយទិព្វ- ចក្ខុ ទ្រង់ឃើញនូវពួកសត្វខ្លះមានធូលីគឺរាគៈ ទោសៈ មោហៈ ក្នុងភ្នែកតិច, សត្វពួកខ្លះមានធូលីក្នុងភ្នែក ច្រើន, ព្រះអង្គជ្រាបច្បាស់ហើយទើបមានព្រះពុទ្ធដីកា ថា:

អបារុតា តេ អមតស្ស ទ្វារា

យេ សោតវន្តោ បមុញ្ចនុ សទ្ធិ
 វិហឹសសញ្ញី បគុណំ នភាសី
 ធម្មំ បណីតំ មនុជេសុ ព្រហ្មេតិ ។

ម្ចាស់ព្រហ្ម, តថាគតមានការសម្គាល់នូវសេចក្តី
 នឿយ (កាយនិងវាចា) បានជាមិនទាន់សំដែងធម៌ដ៏
 ឧត្តម ដែលតថាគតចេះស្នាត់ហើយ ដល់ពួកមនុស្ស
 និងទេវតា, (ប៉ុន្តែឥឡូវនេះ) ទ្វារនិព្វានរបើកហើយ,
 ពួកសត្វណាដែលមានសោតបសាទ ពួកសត្វនោះ ចូរ
 បញ្ចេញសទ្ធា (ស្តាប់ធម៌) ចុះ ។

សហម្បតីព្រហ្ម បានស្តាប់ព្រះពុទ្ធដីកាធ្វើនូវ
 ឱកាស ទទួលនឹងសំដែងធម៌ដល់សត្វដូច្នោះហើយ
 ក៏ធ្វើនូវអញ្ជូលីថ្វាយបង្គំលា នាំព្រហ្មបរិវារហោះទៅ
 ឋានព្រហ្មលោកវិញ ។

(ចប់ព្រហ្មជ្ឈេសនបរិច្ឆេទ ទី ១៣)

ធម្មចក្កបរិច្ឆេទ ទី ១៤

(១) **ឯវំ ភគវា តស្ស ព្រហ្មុនោ បដិញ្ញំ ទត្វា**
 ព្រះដ៏មានព្រះភាគទ្រង់ប្រទាននូវបដិញ្ញា ដល់មហា-
 ព្រហ្មយ៉ាងនេះហើយ ក៏ទ្រង់ព្រះចិន្ដាថា «តថាគតតប្បី
 សំដែងនូវធម៌ដល់អ្នកណាជាមុន, បុគ្គលណានឹងបាន
 ត្រាស់ដឹងនូវធម៌ជាមុន» ព្រះអង្គបរិវិតក្តថា អាឡារ-
 តាបសកាលាមគោត្រនេះ ជាបណ្ឌិតមានធូលីគឺ
 កិលេសក្នុងភ្នែកតិច, គួរតថាគតសំដែងធម៌ឱ្យជាមុន,
 តាបសសោតគង់ត្រាស់ដឹងនូវធម៌ពុំខាន ។ លំដាប់
 នោះទេវតាចូលទៅក្រាបទូលថា «បពិត្រព្រះអង្គដ៏
 ចម្រើន, អាឡារតាបសកាលាមគោត្រធ្វើមរណកាល
 ទៅចំនួន ៧ ថ្ងៃហើយ» ។ ព្រះបញ្ញាក៏កើតដល់ព្រះ
 អង្គ ទ្រង់ជ្រាបថា «អាឡារតាបសធ្វើមរណកាលក្ស័យ
 ជីវិតកន្លងទៅ ៧ ថ្ងៃពិត» ។

(២) **អថស្ស ឯតទហោសិ** លំដាប់ពីនោះមកទៀត
 ព្រះដ៏មានព្រះភាគទ្រង់មានបរិវិតក្តថា តថាគតតប្បី
 សំដែងធម៌ដល់អ្នកណា ។ ទើបទ្រង់ជ្រាបថា «ឧទក-

តាបសរាមបុត្រនេះ ជាបណ្ឌិតមានធូលីក្នុងភ្នែកតិច គួរ
 នឹងត្រាស់ដឹងនូវធម៌ដោយឆាប់» ។ លំដាប់នោះទេវតា
 ចូលទៅក្រាបទូលដល់ព្រះអង្គថា «ឧទកតាបសរាម-
 បុត្រនោះ ធ្វើមរណកាលក្នុងវេលាព្រលប់ទៅហើយ» ។
 ព្រះទ្រង់ជ្រាបដោយបញ្ញាថា «មែនដូចពាក្យទេវតា»
 ទើបព្រះអង្គទ្រង់បរិវិតក្តថា «តាបសទាំងពីរនេះជា
 មនុស្សវិនាសធំ, បើតាបសនៅបានស្តាប់ធម៌ ដែល
 តថាគតសំដែង គង់នឹងត្រាស់ដឹងនូវធម៌ដោយពិតមិន
 ខាន ។

(៣) **អថស្ស ឯតទហោសិ** លំដាប់នោះ ព្រះអង្គ
 ទ្រង់មានបរិវិតក្តទៅទៀតថា «តថាគតគប្បីសំដែងធម៌
 ដល់អ្នកណាមុន, អ្នកឯណានឹងបានត្រាស់ដឹងនូវធម៌»
 ទើបទ្រង់បរិវិតក្តនឹកដល់បញ្ចវគ្គិយភិក្ខុថា «បញ្ចវគ្គិយ-
 ភិក្ខុនេះ មានឧបការៈដល់តថាគត បានធ្វើការបម្រើ
 ដល់តថាគតអស់កាលដ៏យូរ, បើដូច្នោះ គួរតថាគត
 សំដែងធម៌ដល់បញ្ចវគ្គិយភិក្ខុនោះជាមុនចុះ»; ព្រះអង្គ
 ទ្រង់បរិវិតក្តថា «បញ្ចវគ្គិយភិក្ខុទៅនៅក្នុងទីណា» ទើប

ទ្រង់ជ្រាបថា «បញ្ជវគ្គិយភិក្ខុទៅនៅក្នុងព្រៃឥសិបតន-
មិតទាយវ័ន ទៀបនគរពារាណសី» ព្រះអង្គគង់ក្នុងឧរុ-
វេលាប្រទេសតាមសប្បាយ, លុះដល់គ្រាក្រោយទ្រង់
យាងទៅកាន់ចារិក ។

ឧបកាជីវកបានឃើញព្រះសម្មាសម្ពុទ្ធ ក៏ពោល
ពាក្យសរសើរផ្សេងៗ ។ ព្រះអង្គទ្រង់សំដែងគាថា ថាៈ
«សព្វានិក្ខុ សព្វវិទូ» ដូច្នេះជាដើម លុះចប់ហើយឧប-
កាជីវកសួរថា សមណៈទៅកាន់ទីណា? ព្រះអង្គតប
ថា តថាគតទៅដែនកាសី ដើម្បីសំដែងនូវធម្មចក្ក ។
ឧបកាជីវកបានស្តាប់ហើយក៏តបទៅថា «ម្ចាស់
អាវុសោសមណៈ ពាក្យអ្នកពោលប្រពៃហើយ» ហើយ
ក៏ឯក់ក្បាលគំនាប់ ដើរចៀសទៅតាមប្រាថ្នារបស់ខ្លួន។

(៤) អថ ខោ ភគវា អនុបុព្វេន ចារិកព្វរមោទោ
លំដាប់នោះ ព្រះដ៏មានព្រះភាគ យាងទៅកាន់ចារិក
តាមលំដាប់ ដល់ព្រៃឥសិបតនមិតទាយវ័ន ជាទីនៅនៃ
បញ្ជវគ្គិយ ។ ឯបញ្ជវគ្គិយភិក្ខុបានឃើញព្រះអង្គអំពី
ចម្ងាយ ក៏ធ្វើនូវបដិញ្ញានឹងគ្នាថា «ម្ចាស់គ្នាយើង, ព្រះ

សមណគោតមមកដល់ហើយ, យើងទាំងឡាយកុំ
 ថ្វាយបង្គំ កុំក្រោកទទួល កុំទទួលបាត្រចីវរ, តែថាពួក
 យើងត្រូវក្រាលអាសនៈទុក បើព្រះសមណៈអង្គុយក៏
 អង្គុយចុះ» ។ លុះព្រះអង្គយាងទៅដល់ បញ្ជាវគ្គិយភិក្ខុ
 អត់មិនបានភ្លេចពាក្យបដិញ្ញាអស់ ក៏ត្រឡប់ជាត្រេកអរ
 ទៅទទួលបាត្រចីវរ ធ្វើនូវកិច្ចទាំងពួងរាល់ៗ គ្នា ហើយ
 ហៅព្រះអង្គដោយពាក្យដើមខ្លះ ដោយពាក្យថា
 អាវុសោខ្លះ ។

(៥) **អរហោ និក្ខវេ តថាគតោ** ព្រះអង្គទ្រង់មាន
 ព្រះពុទ្ធដីកថា «ម្ចាស់ភិក្ខុទាំងឡាយ, តថាគតត្វាយ
 ចាកកិលេសហើយ ត្រាស់ដឹងនូវធម៌ដោយប្រពៃដោយ
 ខ្លួនឯងហើយ, អ្នកទាំងឡាយ ចូរតម្កល់នូវសោត-
 បសាទចាំស្តាប់នូវធម៌ឈ្មោះអមតៈ តថាគតនឹងប្រដៅ
 នឹងសំដែងនូវធម៌ដែលតថាគតត្រាស់ដឹង ។ កាលបើ
 ព្រះអង្គពោលដូច្នោះ, បញ្ជាវគ្គិយភិក្ខុក៏ក្រាបទូលសួរថា
 «ម្ចាស់អាវុសោគោតម, ខ្លួនអ្នកត្រាស់ដឹងនូវឧត្តរិ-
 មនុស្សធម៌ហើយឬ? ព្រះតបទៅថា «ធម៌ដែលមាន

ឈ្មោះថា អមតៈ តថាគតត្រាស់ដឹងហើយ, តថាគត
 នឹងសំដែងធម៌ដល់អ្នកទាំងឡាយ» ។ ព្រះអង្គក៏មិន
 អាចដើម្បីញ៉ាំងបញ្ជូនគ្នាភិក្ខុឱ្យដឹងច្បាស់បាន អស់
 វារៈជាគម្រប់ ២ ដង ។ តមកទើបបញ្ជូនភិក្ខុទទួល
 ស្តាប់ព្រះពុទ្ធដីកាក្នុងវារៈជាគម្រប់ ៣ ដង ។

(៦) **អថ ខោ ភគវា បញ្ជូនគ្នាយេ និក្ខេ រោមន្តេសិ**
 គ្រានោះ ព្រះដ៏មានព្រះភាគទ្រង់ត្រាស់ហៅបញ្ជូនគ្នា-
 ភិក្ខុដោយព្រះពុទ្ធដីកាថា **ទ្វេ មេ និក្ខេវេ អន្តោ**
បព្វជិតេន ន សេវិតញ្ច ម្ចាស់ភិក្ខុទាំងឡាយ ផ្លូវដ៏
 លាមកទាំងឡាយពីរនេះ គឺបព្វជិតមិនគប្បីសេព, មគ្គ
 ប្រកបដោយអង្គ ៨ គឺបព្វជិតគប្បីសេព; ព្រះអង្គក៏
 ទ្រង់ត្រាស់សំដែងធម្មចក្កប្បវត្តនសូត្រ ប្រកបដោយ
 អង្គ ៣ ប្រការ គឺ កាមសុខល្លិកានុយោគ ១ អត្តកិល-
 មថានុយោគ ១ មជ្ឈិមាបដិបទា ១, ប្រកបដោយសច្ចៈ
 ៤ គឺទុក្ខសច្ចៈ ១ សមុទយសច្ចៈ ១ និរោធសច្ចៈ ១
 មគ្គសច្ចៈ ១, ប្រកបដោយបរិវដ្ត ៣ គឺ សច្ចញ្ញាណ ១
 កិច្ចញ្ញាណ ១ កតញ្ញាណ ១, ប្រកបដោយអាការៈ

១២ គឺសច្ចៈ នីមួយៗ មានអាការៈបីៗ គ្រប់ទាំង ៤ ។ ទេវតាទាំងឡាយបន្លឺនូវសម្លេងតៗ គ្នាទៅ ។ លោក ធាតុទាំង ១ ម៉ឺន ក៏កម្រើកញាប់ញ័រ ។ លំដាប់នោះ កោណ្ឌញ្ញភិក្ខុ បានត្រាស់ដឹងនូវលោកុត្តរធម៌ គឺ សោតាបត្តិផល ។ ទេវតាទាំង ១៨ កោដិ ក៏បាន ធម្មចក្ក គឺសោតាបត្តិផល ហើយត្រឡប់ទៅកាន់ឋាន ទេវលោកវិញ ។

ព្រះអង្គសម្តែងធម្មចក្រ ក្នុងថ្ងៃបុណ្ណមី ខែអាសាឍ ឆ្នាំរកា ។

(ចប់ធម្មចក្កបរិច្ឆេទ ទី ១៤)

យសបព្វជ្វាបរិច្ឆេទ ទី ១៥

(១) អថ ខោ ភគវា វស្សំ ឧបគន្ធា លំដាប់នោះ ព្រះដ៏មានព្រះភាគ ទ្រង់គង់ចាំវស្សាក្នុងព្រៃឥសិបតន- មិតទាយវ័ន ទ្រង់សំដែងធម្មិកថាដល់ភិក្ខុដ៏សេស ទ្រង់ ប្រទានធម្មចក្កដល់វប្បៈក្នុងថ្ងៃ ១ រោច, ប្រទានដល់ ភទ្ធិយៈក្នុងថ្ងៃ ២ រោច, ដល់មហានាមក្នុងថ្ងៃ ៣ រោច, ដល់អស្សជិក្នុង ៤ រោច ។ លំដាប់នោះ ភិក្ខុទាំង ៥

អង្គ ក៏សូមបញ្ជាក់ឧបសម្បទា ។ ព្រះអង្គទ្រង់ប្រទាន
 ឧបសម្បទាជាឯហិកិក្ខុដល់ភិក្ខុទាំង ៥ អង្គដោយព្រះ
 ពុទ្ធដីកាថា <ម្ចាស់ភិក្ខុទាំងឡាយ, អ្នកទាំងឡាយចូរ
 មក អ្នកទាំងឡាយចូរប្រព្រឹត្តនូវព្រហ្មចរិយៈដើម្បីធ្វើនូវ
 ទីបំផុតនៃសេចក្តីទុក្ខ> ។ ឧបសម្បទាក៏សម្រេចដល់
 បញ្ចវគ្គិយភិក្ខុ ។ ព្រះអង្គគង់នៅក្នុងវិហារសមាបត្តិ
 រង់ចាំដើម្បីជម្រះនូវមន្ទិលនៃបញ្ចវគ្គិយ ។

(២) **កាឡបក្ខស្ស បញ្ចមិយំ តេសំ វិសេសតោ**
 លុះដល់ថ្ងៃ ៥ រោច ព្រះអង្គឃើញឧបនិស្ស័យព្រះ
 អរហត្ត នៃភិក្ខុទាំង ៥ អង្គដោយវិសេស ព្រះអង្គប្រជុំ
 ភិក្ខុទាំង ៥ អង្គ ហើយសំដែងនូវអនត្តលក្ខណសូត្រ
 ដោយព្រះពុទ្ធដីកាថា <រូបំ និក្ខវេ អនត្តា> ដូច្នោះ
 ជាដើម ចង្អុលនូវបញ្ចក្ខន្ធថា ជាសភាវៈមិនបានប្រព្រឹត្ត
 ទៅក្នុងអំណាច ។ បញ្ចវគ្គិយភិក្ខុ ក៏មានចិត្តត្រេកអរ
 នឹងភាសិតនៃព្រះអង្គ ។ ចិត្តបញ្ចវគ្គិយភិក្ខុសោតក៏រួច
 ចាកអាសវៈ ។ ព្រះអរហន្ត ៥ អង្គ (៦ អង្គនឹងព្រះពុទ្ធ
 ជាម្ចាស់) ក៏កើតឡើងក្នុងលោក ។

(៣) តេន ខោ បន សមយេន ពារណសិយំ
 យសោ នាម ភុលបុត្តោ ក្នុងសម័យនោះ មានបុត្រនៃ
 សេដ្ឋីម្នាក់ឈ្មោះយសកុលបុត្រ^៥) នៅក្នុងប្រាសាទ
 ទាំង ៣ ជាទីសប្បាយតាមឧតុកាល មានស្រីស្នំបម្រើ
 ជាធម្មតា, ក្នុងកាលនោះ យសកុលបុត្រភ្ញាក់ក្រោក
 ឡើងមុនគេ បានឃើញជនទាំងពួងដេកលក់សំដែង
 វិប្បការៈផ្សេងៗ ក៏មានចិត្តនឿយណាយក្នុងយរាវាស
 ទើបពាក់ស្បែកជើងមាស ដើរចុះចាកប្រាសាទចូល
 ទៅក្នុងព្រៃឥសិបតនមិត្តទាយវ័ន ក្នុងរាត្រី ។ គ្រានោះ
 ព្រះដ៏មានបុណ្យទ្រង់យាងចង្រ្កម វេលាបច្ចូសសម័យ
 ទ្រង់ទតឃើញយសកុលបុត្រហើយ ត្រាស់ហៅថា «នៃ
 អ្នកដ៏ចម្រើន, ទីនេះឥតមានទោសបៀតបៀនទេ» ។
 យសកុលបុត្រស្តាប់ហើយ ក៏ដោះស្បែកជើងដើរចូល
 ទៅកាន់សំណាក់ព្រះសាស្តា អង្គុយក្នុងទីដ៏សមគួរ ។
ភគវា អនុបុត្រិកខំ កថេសិ ព្រះដ៏មានព្រះភាគទ្រង់

^៥ -បុត្រនាងសុជាតាដែលថ្វាយមតុបាយាស ។

សំដែងអនុបុព្វិកថាចប់ហើយ យសកុលបុត្តបាន
សម្រេចសោតាបត្តិផល ។

(៤) **អថ ខោ យសមាតា** លំដាប់នោះ មាតា
យសកុលបុត្រឡើងទៅលើប្រាសាទ មិនឃើញកូន
ក៏ទៅជម្រាបស្វាមី ។ សេដ្ឋីបានស្តាប់ហើយ ក៏ប្រើ
មនុស្សឱ្យទៅរកក្នុងទិសទាំង ៤ ។ គហបតីក៏ដើរទៅ
រកក្នុងព្រៃឥសិបតនមិត្តទាយវ័ន ដោយខ្លួនឯង បាន
ឃើញស្បែកជើងមាសដែលកូនដោះចោល ក៏ដើរតាម
ដានទៅ ។ ព្រះពុទ្ធជាម្ចាស់ឃើញសេដ្ឋីដើរចូលមក
ទ្រង់សំដែងប្បទិមិនឱ្យឃើញយសកុលបុត្រ ។ សេដ្ឋី
ដើរចូលទៅសួរ ។ ព្រះអង្គមានព្រះពុទ្ធដីកាថា <អ្នក
ចូរអង្គុយក្នុងទីនេះចុះ គង់តែនឹងបានឃើញកូនអ្នក> ។
សេដ្ឋីបានស្តាប់ហើយក៏ធ្វើតាម ។ ទើបទ្រង់សំដែង
អនុបុព្វិកថា ចប់ហើយសេដ្ឋីបានសម្រេចសោតា-
បត្តិផល សំដែងខ្លួនជាឧបាសក ដល់តេវាចិកសរណ-
គមន៍ ។ សេដ្ឋីនោះ ជាឧបាសកដំបូង ក្នុងព្រះ
ពុទ្ធសាសនា ។ ព្រះពុទ្ធជាម្ចាស់ក៏រំសាយប្បទិឱ្យឃើញ

យសកុលបុត្រ ដែលអង្គុយនៅជិតព្រះអង្គ ។ សេដ្ឋី
 ឃើញហើយក៏និយាយនឹងកូនថា «កូនអើយ មាតា
 អ្នកមានសេចក្តីសោកខ្លាំងណាស់, ចូរអ្នកឱ្យនូវជីវិត
 ដល់មាតាអ្នកផង» ។

(៥) **អថ យសោ កុលបុត្តោ** លំដាប់នោះ
 យសកុលបុត្រក៏រមិលនូវព្រះដីមានបុណ្យ ។ ព្រះដី
 មានព្រះភាគមានព្រះពុទ្ធដីកានឹងគហបតីថា «ម្ចាស់
 គហបតី, យសកុលបុត្តក្តី អ្នកក្តី បានដឹងច្បាស់នូវធម៌
 ហើយ, យសកុលបុត្រមិនគួរត្រឡប់ទៅកាន់ភេទថោក
 ទាបវិញឡើយ» ។ គហបតីក៏ក្រាបទូលថា «បពិត្រ
 ព្រះអង្គដ៏ចម្រើន, យសកុលបុត្រមិនគួរត្រឡប់ទេ,
 លាភសោតក៏យសបានដោយងាយ, តែថាថ្ងៃស្អែកនេះ
 សូមព្រះអង្គយាងទៅទទួលភត្តនៃខ្ញុំព្រះករុណា មួយ
 អន្លើដោយយសកុលបុត្តនេះ» ។ ព្រះដីមានបុណ្យ
 ទ្រង់ទទួលនិមន្តដោយតុណ្ណិភាព ។ គហបតីដឹងនូវ
 ហេតុនោះ ក៏ថ្វាយបង្គំលាធ្វើប្រទក្សិណហើយចៀស
 ចេញទៅ ។ ព្រះយសក៏សូមបព្វជ្ជាឧបសម្បទា ។ ព្រះ

សព្វញ្ញទ្រង់ប្រទានបព្វជ្ជាឧបសម្បទាជាងហិកិក្ខុ ។
 ក្នុងសម័យនោះ មានព្រះអរហន្តចំនួន ៧ អង្គ គឺព្រះ
 ពុទ្ធ ១ អង្គ បញ្ចវគ្គិយភិក្ខុ ៥ អង្គ យសត្ថេរ ១ អង្គ ។

(៦) **អថ ខោ ភគវា** លំដាប់នោះ ព្រះដ៏មានព្រះ
 ភាគទ្រង់ត្រៃចីវរនិងបាត្រក្នុងបុព្វណ្ណសម័យ យាងចូល
 ទៅកាន់ផ្ទះគហបតី មួយអន្លើដោយព្រះយសត្ថេរ ដល់
 ហើយ ទ្រង់ឡើងគង់លើអាសនា ដែលគហបតីតាក់
 តែងទុក ។ ចំណែកមាតានិងភរិយានៃព្រះយសក៏ចូល
 ទៅថ្វាយបង្គំព្រះអង្គ ហើយអង្គុយក្នុងទីសមគួរ ។ ព្រះ
 មហាករុណាទ្រង់សំដែងនូវអនុបុព្វិកថា ដល់ស្រីទាំង-
 ឡាយនោះ លុះចប់កាលណា ស្រីទាំងពីរគឺមាតានិង
 ភរិយានៃព្រះយស ក៏បានដល់សោតាបត្តិផល ហើយ
 ថ្វាយខ្លួនជាឧបាសិកាក្នុងកាលនោះ ។ ជនទាំងឡាយ
 មានជីតានៃព្រះយសជាដើម ក៏អង្គាសព្រះយសនិង
 ព្រះសាស្តា ដោយខាទនីយៈភោជនីយាហារដ៏ឧត្តម
 ដោយដៃខ្លួន ហើយបវារណាចំពោះព្រះសាស្តាៗ ទ្រង់

ញ៉ាំងជនទាំងនោះ ឱ្យរីករាយដោយធម្មិកថា ហើយ
យាងត្រឡប់វិញ ។

(៧) **ពារាណសិយំ អនុសេដ្ឋិកុលស្ស មុត្តា**
គ្រហស្ថទាំងឡាយ ៤ នាក់ ជាសំឡាញ់នៃព្រះយស
សុទ្ធសឹងជាបុត្រានៃត្រកូលអនុសេដ្ឋី ក្នុងនគរ
ពារាណសី គឺ វិមល ១, សុពហុ ១, បុណ្ណជិ ១,
គវ័ម្បតិ ១ បានឮថា ព្រះយសកុលបុត្រចេញសាង
បព្វជ្ជា ក៏គិតនឹងទៅបួសតាម ទើបនាំគ្នាទៅកាន់
សំណាក់ព្រះយស ។ ព្រះយសក៏នាំសំឡាញ់ទាំង ៤
នាក់ចូលទៅកាន់សំណាក់ព្រះសាស្តា ក្រាបបង្គំទូល
តាមដំណើរ ។ ព្រះអង្គទ្រង់ទូន្មានប្រៀនប្រដៅ សំដែង
អនុបុត្តិកថាដល់កុលបុត្តទាំង ៤ នាក់ ។ កុលបុត្រ
ទាំងនោះ ក៏សូមបព្វជ្ជានិងឧបសម្បទា ។ ព្រះអង្គ
ទ្រង់ប្រទានបព្វជ្ជានិងឧបសម្បទាដល់កុលបុត្រទាំង ៤
នាក់ ។

លំដាប់ពីនោះមកទៀត មានគ្រហស្ថ ៥០ នាក់ជា
សំឡាញ់ព្រះយសដែរ បានឮដំណឹងដូច្នោះ ក៏បបួល

គ្នាទៅកាន់សំណាក់ព្រះយស ។ ព្រះយសនាំទៅកាន់
 សំណាក់ព្រះសាស្តា ។ ព្រះដ៏មានជោគទ្រង់ទូន្មាន
 ប្រៀនប្រដៅសំដែងអនុបុព្វិកថា ។ កុលបុត្តទាំង ៥០
 នាក់ក៏សូមបញ្ជូននិងឧបសម្បទា ។ ព្រះឈ្នះមារទ្រង់
 ប្រទានបញ្ជូននិងឧបសម្បទា ។ ភិក្ខុទាំងអម្បាលនោះ
 មានចិត្តរួចចាកអាសវៈទាំងអស់អង្គ ។ ក្នុងកាលនោះ
 មានព្រះអរហន្តចំនួន ៦១ ព្រះអង្គ ។

(៨) **មុត្តោហំ សព្វបាសេហិ យេ ច និព្វា យេ ច
 មនុសា** លំដាប់នោះ ព្រះសាស្តាមានព្រះពុទ្ធដីកថា
 «ម្ចាស់ភិក្ខុទាំងឡាយ, តថាគតរួចហើយចាកអន្ទាក់
 ទាំងពួង, ទេវតានិងមនុស្សទាំងឡាយឯណាមានក្នុង
 លោកនេះ, អ្នកទាំងឡាយចូរត្រាច់ទៅកាន់ចារិក ចូរ
 ដោះទេវតានិងមនុស្សទាំងនោះ ឱ្យរួចចាកអន្ទាក់ផង
 ចុះ អ្នកចូរសំដែងនូវធម៌មានពីរោះខាងដើម និង
 កណ្តាល និងខាងចុង ឱ្យទេវតានិងមនុស្សទាំងនោះ
 ស្តាប់ផងចុះ ដ្បិតសត្វទាំងឡាយ ដែលមានធូលីគឺ
 កិលេសក្នុងភ្នែកតិច បើមិនបានស្តាប់ទេ មុខជា

សាបសូន្យចាកព្រះសទ្ធម្មដ៏ប្រសើរ; ចំណែកតថាគត
 នឹងទៅកាន់ប្រទេសឧរុវេលា, អ្នកទាំងឡាយចូរទៅ
 កាន់ចារិក ដើម្បីសំដែងនូវព្រហ្មចរិយធម៌ ដល់សត្វ
 ទាំងពួង តាមន័យដែលតថាគតសំដែងហើយ, តែអ្នក
 ទាំងឡាយ កុំទៅផ្លូវជាមួយគ្នាពីរនាក់ឡើយ» ។ ភិក្ខុ
 ទាំងឡាយក៏ទទួលតាមព្រះពុទ្ធដីកា ក្រាបបង្គំលា
 ហើយចៀសចេញទៅ ។ លំដាប់នោះ មារាធិរាជមាន
 ចិត្តបាប ក៏ចូលទៅកាន់សំណាក់ព្រះសាស្តា ក្រាបទូល
 ថា «បពិត្រព្រះអង្គដ៏ចម្រើន, ព្រះអង្គបានរួចចាក
 មារពន្លឺទាំងពួងហើយ, តែព្រះអង្គគង់មិនរួចពីដៃ
 ខ្ញុំ»។ ព្រះពុទ្ធជាម្ចាស់ត្រាស់តបថា «ម្ចាស់មារអើយ,
 សេចក្តីប្រាថ្នាក្នុងរូប សម្លេង ក្លិន រស សម្ផស្ស
 នៃតថាគតមិនមានឡើយ, តថាគតអាចកំចាត់បង់នូវ
 មច្ចុមារបាន» ។ មារស្តាប់ហើយក៏កើតទុក្ខតូចចិត្ត
 ត្រឡប់វិលទៅវិញ ។

(ចប់យសបព្វជ្ជាបរិច្ឆេទ ទី ១៥)

ឧបុរេលក្ខណបរិច្ឆេទ ទី ១៦

(១) អថ ខោ ភគវា ពារាណសីយំ យថាភិរន្តំ វិហរិត្វា គ្រានោះ ព្រះដ៏មានព្រះភាគទ្រង់គង់នៅក្នុង នគរពារាណសីតាមសប្បាយ ហើយទ្រង់ស្តេចសំដៅ ទៅឧបុរេលាប្រទេស ។ ក្នុងសម័យនោះ មានកុមារ ៣០នាក់^៦ជាពួកដ៏ចម្រើនជាសំឡាញ់នឹងគ្នា ព្រមទាំង ភរិយាដើរត្រាច់ទៅក្នុងព្រៃ ។ ឯកុមារម្នាក់គ្មានភរិយា ។ កុមារទាំងឡាយជាសំឡាញ់ នាំស្រីពេស្យាម្នាក់មក ឱ្យ ។ ស្រីពេស្យានោះ, កាលបើកុមារទាំងពួងធ្វេស ប្រហែសដើរលេងព្រៃ, ក៏លួចយកនូវបង្ខិតគ្រឿង ប្រដាប់រត់ចូលទៅក្នុងព្រៃ ។ ចំណែកកុមារជាសំឡាញ់ ក៏ខ្វល់ខ្វាយជួយដើររក ស្រាប់តែបានជួបនឹងព្រះពុទ្ធ ជាម្ចាស់ដែលគង់នៅទៀបគល់ឈើ ហើយសាកសួររក ស្រីនោះ ។ ព្រះអង្គទ្រង់សួរថា «ស្រីនោះតើមាន

^៦ -ក្នុងអដ្ឋកថាវិន័យប្រាប់ថា ភទ្ធវត្តិយកុមារទាំង៣០នាក់នេះ ជាបុត្រស្តេចអ្នកដែនកោសល ។

ប្រយោជន៍ដូចម្តេចដល់អ្នក>>? កុមារទាំងពួងក្រាបបង្គំ
 ទូលសព្វគ្រប់ប្រការ ។ ព្រះអង្គទ្រង់សំដែងអនុបុត្តិ-
 កថា ។ កុមារទាំងឡាយបានស្តាប់ហើយ សូមបព្វជ្ជា
 និងឧបសម្បទា ។ ព្រះអង្គទ្រង់ប្រទានឯហិភិក្ខុ
 ឧបសម្បទា ដល់កុមារទាំង ៣០ នាក់ ក្នុងព្រៃ
 កប្បាសិកវ័ន ។

(២) **អថ ខោ** លំដាប់នោះ ព្រះដ៏មានព្រះភាគ
 ទ្រង់យាងទៅកាន់ចារិក ស្តេចទៅដល់ប្រទេសឧរុវេលា
 គង់នៅក្នុងទីនោះ ។ សម័យមួយ មានជដិល ៣ នាក់
 បងប្អូននឹងគ្នា គឺឧរុវេលកស្សបៈ ១, នទីកស្សបៈ ១,
 គយាកស្សបៈ ១ ។ ឧរុវេលកស្សបៈ មានបរិវារ ៥ រយ,
 នទីកស្សបៈមានបរិវារ ៣ រយ, គយាកស្សបៈមាន
 បរិវារ ២ រយ ។ ព្រះដ៏មានព្រះភាគយាងទៅកាន់
 សំណាក់ឧរុវេលកស្សបៈ សូមនៅក្នុងរោងភ្លើង ។
 កស្សបៈ ទូលហេតុទាំងពួងថាមាននាគនៅ ។ ព្រះអង្គ
 ក៏ចេះតែយាងទៅនៅ ។ ក្នុងរាត្រីនោះ ស្តេចនាគ
 បណ្តាលជាភ្លើងឱ្យត្រូវកាយព្រះអង្គ ។ ព្រះអង្គក៏

សំដែងជាផ្សេងជាភ្លើងឱ្យត្រូវកាយនាគ ។ នាគចាញ់។
 ព្រះអង្គចាប់នាគដាក់ក្នុងបាត្រ យកទៅបង្ហាញ
 ជំងឺល ។ ឧរុវេលកស្សបៈឃើញហើយក៏កោតដែរ តែ
 នៅប្រកាន់ថាមិនវិសេស ។

(៣) **អថ ខោ ឧរុវេលកស្សបោ** គ្រានោះ
 ឧរុវេលកស្សបៈ និមន្តដោយភត្តាហារ ដោយឃើញ
 បាដិហារិយ៍ ។ ព្រះអង្គយាងទៅគង់នៅនាដងព្រៃ ។
 ស្តេចទាំងបួន ចុះមកគាល់ព្រះអង្គក្នុងបឋមយាម ។
 សម្តេចសហស្សន័យ ចុះមកគាល់ក្នុងមជ្ឈិមយាម ។
 មហាព្រហ្ម ចុះមកគាល់ក្នុងបច្ឆិមយាម, បណ្តាលឱ្យ
 ព្រៃទាំងអស់រុងរឿងដោយរស្មីផ្សេងៗ គ្នា ។ លុះដល់
 ព្រឹកឡើង ឧរុវេលកស្សបៈ ទៅនិមន្តព្រះអង្គក៏ទូល
 សួរ ។ ព្រះអង្គតបថា «កស្សបៈអើយ, ស្តេចទាំង ៤
 មកក្នុងបឋមយាម, ព្រះឥន្ទមកក្នុងមជ្ឈិមយាម,
 មហាព្រហ្មជាគ្រូអ្នក មកក្នុងបច្ឆិមយាម ដើម្បីស្តាប់ធម៌
 តថាគត» ។ កស្សបៈស្តាប់ហើយ ក៏និមន្តព្រះអង្គទៅ
 សោយភត្តាហារ ។ **បុនទិវសេ មហាយញ្ញោ** លុះ

ដល់ថ្ងៃក្រោយមកទៀត មហាយញ្ញក៏កើតឡើងដល់
 ឧរុវេលកស្សបៈ គឺជនដែលនៅក្នុងដែនមគធៈ នាំ
 ខាទនីយៈភោជនីយៈមក ។ ឧរុវេលកស្សបៈគិតមិន
 ចង់ឱ្យព្រះអង្គយាងមកក្នុងថ្ងៃនោះ ។ ព្រះអង្គជ្រាប
 បរិវិតក្តីនៃកស្សបទាំងអស់ ។ លុះព្រឹកឡើងព្រះអង្គ
 យាងទៅខ្ពុព្រះឱស្នឯស្រះអនោតត្ត ហើយយាងទៅ
 ទ្រង់បិណ្ឌបាតឯឧត្តរកុរុទ្ធិប បានហើយទ្រង់យាងមក
 សោយទៀបស្រះអនោតត្ត ទើបយាងមកគង់ក្នុងដង
 ព្រៃនោះវិញ ។

(៤) **សាយន្ទ្រាសមយេ** លុះដល់វេលាថ្ងៃរសៀល
 ឧរុវេលកស្សបៈ ទៅកាន់សំណាក់ព្រះអង្គហើយទូល
 ថា ហេតុអ្វីបានជាសមណៈមិនទៅក្នុងវេលាព្រឹកមិញ
 នេះ? ព្រះអង្គក៏សំដែងហេតុទាំងពួងប្រាប់កស្សប ។
 កស្សបៈក៏គិតថា សមណៈនេះគ្រាន់តែដឹងបរិវិតក្តី
 ប៉ុណ្ណោះ មិនមែនជាអរហន្តវិសេសដូចអញទេ ។ ក្នុង
 កាលនោះ សំពត់បង្សកូលកើតឡើងដល់តថាគត ។
 ព្រះអង្គយាងទៅទស្សយកសំពត់ ដែលជនរុំអសុភនាង

បុណ្ណាទាសី យកទៅចោលក្នុងអាមកសុសាន ។ ព្រះ
អង្គបរិវិតក្កតិគតនឹងលាង ។ ខណៈនោះ ព្រះឥន្ទចុះមក
ជីកស្រះបោក្ខរណីថ្វាយ ។ ព្រះអង្គគក់ហើយទ្រង់
បរិវិតក្កថា តថាគតនឹងឈឺក្នុងទីណា ។ ព្រះឥន្ទនាំ
ផែនថ្មធំមក ។ ព្រះអង្គឈឺហើយទ្រង់បរិវិតក្កថា
តថាគតនឹងពាក់ក្នុងទីណា ។ ទេវតាបង្កោនមែកថ្វាន់
មកថ្វាយព្រះអង្គពាក់ ។ ទើបទ្រង់បរិវិតក្កថា តថាគត
នឹងហាលក្នុងទីណា ។ ព្រះឥន្ទក៏លើកផែនថ្មធំ
បង្កោនទៅថ្វាយឱ្យហាល ។ ខណៈដែលព្រះអង្គធ្វើ
មហាបង្សកូលកិច្ច ផែនដីក៏កម្រើកអស់វារៈ ៣ ដង ។
លុះព្រឹកឡើងកស្សបៈទៅកាន់សំណាក់ព្រះអង្គ បាន
ឃើញសម្ភារៈមានថ្មជាដើម ក៏ទូលសួរ ។ ព្រះអង្គ
ប្រាប់ហេតុសព្វគ្រប់ប្រការ ។ កស្សបក៏បរិវិតក្កថា មិន
មែនអរហន្តរិសេសដូចអញទេ ។

(៥) **កននន្ទរំ** លំដាប់អំពីនោះមកទៀត ព្រះ
សាស្តាទ្រង់ធ្វើនូវបាដិហារ្យ ៤ ប្រការ គឺព្រះអង្គបញ្ជូន
កស្សបៈមក ទ្រង់ហោះទៅនាំផ្លែស្វាយពីព្រៃហិមវន្ត

នាំផ្លែកន្ទួតព្រៃ នាំផ្លែសម័ ទ្រង់យាងទៅកាន់ឋាន
 តារត្តិង្ស នាំយកនូវផ្កាបារិច្ឆត្តកព្រឹក្សជាទិព្វបានមក
 ទ្រង់យាងមកគង់ក្នុងរោងភ្លើងមុនកស្សបៈ អស់វារៈ ៤
 ដង កស្សបៈក៏បរិវិតក្កដូចមុន ។ **ឯកទិវសំ ជដិលា**
 ក្នុងថ្ងៃមួយ ជដិលទាំងឡាយប្រាថ្នានឹងបង្កាត់ភ្លើង ពុៈ
 ឧសមិនបែក ទើបគិតថាហេតុដែលមានយ៉ាងនេះ
 ព្រោះប្រទ្ធិមហាសមណៈពិត ។ ព្រះសព្វញ្ញ្យទ្រង់តបទៅ
 ថា អ្នកចូរពុៈឧសតាមប្រាថ្នាចុះ ។ ខណៈនោះ ជដិល
 ក៏ពុៈឧសបែកទាំងអស់ ។ ថ្ងៃមួយជដិលប្រាថ្នានឹង
 បង្កាត់ភ្លើងៗ មិនឆេះ ក៏គិតដូចមុន ។ ព្រះអង្គទ្រង់
 ជ្រាប ក៏ត្រាស់អនុញ្ញាតឱ្យភ្លើងឆេះឡើង ។ ជដិលបូជា
 ភ្លើងស្រេច ហើយក៏លត់ភ្លើងមិនរលត់ ក៏គិតដូចមុន ។
 ព្រះអង្គទ្រង់អនុញ្ញាតឱ្យភ្លើងរលត់អស់ទៅ ។ កស្សបៈ
 ក៏បរិវិតក្កដូចមុន ។

(៦) **តស្មី សីតសមយេ** ក្នុងសម័យដែលរងា
 ដោយទឹកសន្សើមធ្លាក់ចុះច្រើននោះ ជដិលទាំងឡាយ
 ចុះងូតទឹកក្នុងស្ទឹងនេរញ្ញា ឡើងមកមានកិរិយារងា

ខ្លាំង ក៏សម្តេចព្រះអរហំ ទ្រង់និម្មិតចង្រ្កាន ៥០០ ឱ្យ
 ពួកជដិលទាំងនោះអាំង ។ ម្តឹងដែរក៏ពួកជដិលនៅតែ
 បរិវិតក្តដូចមុនទៀត ។ ថ្ងៃមួយមហាមេឃតាំងឡើង
 ក្នុងកាលមិនគួរ បណ្តាលទឹកឱ្យធ្លាក់ចុះមកជន់លិច
 គ្រប់អន្លើ ។ ចំណែកព្រះមហាករុណាទ្រង់គង់ក្នុងទី
 ឯណា ទឹកមិនបានលិចនូវទីនោះ បែរជាមានសុទ្ធតែ
 ធូលីហុយឡើងវិញ ។ ឧរុវេលកស្សបៈគិតថា «មហា-
 សមណៈប្រហែលជាលិចក្នុងទឹកស្ទឹងហើយ» ទើបជិះ
 ទូកជាមួយនឹងកូនសិស្សទៅមើល ឃើញព្រះអង្គគង់
 ក្នុងទីមានទឹកជាក់ជែងជុំវិញ ក៏ប្រាប់ឱ្យទ្រង់ឡើង
 គង់លើទូក ។ ព្រះអង្គមិនឡើងហើយក៏ហោះទៅក្នុង
 អាកាសវិញ ចុះពីអាកាសមក ទើបបិតនៅលើទូក
 ឧរុវេលកស្សប ។ ឧរុវេលកស្សបៈ ក៏នៅតែមានបរិវិតក្ត
 ដូចមុនទៀត ។

(៧) **គភោ បន្ទាយ** ចាប់ដើមអំពីព្រះអង្គយាងចាក
 ព្រៃឥសិបតនៈ ក្នុងរនោចខែកត្តិក មកគង់ឯប្រទេស
 ឧរុវេលា រាប់ជាខែបានពីរខែ ដរាបដល់ពេញបូណ៌មីខែ

បុស្ស ។ ក្នុងរវាងនេះ ទ្រង់សំដែងបាដិហារ្យផ្សេងៗ ចំនួន ១.៥០០ បែប, ក៏ឧបវេលកស្សបនៅតែរឹងរូស ដដែល ។ ព្រះសាស្តាទ្រង់ព្រះបរិវិតក្តថា «តថាគតគួរ ញ៉ាំងជដិលនេះឱ្យតក់ស្លុត» ទើបមានព្រះពុទ្ធដីកានឹង កស្សបថា «ម្ចាស់ជដិល, អ្នកមិនមែនជាអរហន្ត វិសេសទេ ម្តេចក៏ប្រកាន់ថា ជាអរហន្តវិសេស?» កស្សបបានឮព្រះពុទ្ធដីកា ក៏ខ្លាចក្រាបទៀបព្រះបាទា ហើយទូលសូមបព្វជ្ជានិងឧបសម្បទា ។ ព្រះសាស្តា ទ្រង់បង្គាប់ឱ្យទៅលាជដិលជាសិស្សទាំង ៥០០ ។ កស្សបទទួលតាម ។ ពួកកូនសិស្សក៏ព្រមចូលបួសផង ហើយយកគ្រឿងបរិក្ខារបណ្តែតទឹកចោលទាំងអស់ ។ ព្រះសាស្តាជាម្ចាស់ ទ្រង់ករុណាប្រទានបព្វជ្ជា និងឧប- សម្បទាជាឯហិភិក្ខុ ។ **នទីកស្សបោ មន** ចំណែកនទី- កស្សបក្តី គយាកស្សបក្តី បានឃើញគ្រឿងបរិក្ខារ អណ្តែតទឹកទៅដូច្នោះ ក៏នទីកស្សបនាំបរិវារ ៣ រយ គយាកស្សបនាំបរិវារ ២ រយ មកកាន់សំណាក់ឧបវេល- កស្សប: ហើយសាកសួរដឹងហេតុទាំងពួង ក៏បណ្តែត

គ្រឿងបរិក្ខារក្នុងទឹកទាំងអស់ ហើយសូមបញ្ជូន និង
 ឧបសម្បទា ។ ព្រះសាស្តាប្រទានឧបសម្បទាជា
 ឯហិភិក្ខុស្រេចហញ្ញើយ ទើបទ្រង់សំដែងអាទិត្ត-
 បរិយាយសូត្រ លុះចប់ក៏ជដិលទាំង ១ ពាន់នាក់ បាន
 សម្រេចអរហត្ត ។

(៨) **ភគវា តេសំ ឧបនិស្សយំ ញត្វា**
 ឯព្រះដ៏មានព្រះភាគ ទ្រង់ជ្រាបនូវឧបនិស្ស័យក្នុង
 បុរេជាតិនៃជដិលទាំងនោះ ទ្រង់ប្រទានធម៌ទេសនាឱ្យ
 បិននៅក្នុងមគ្គនិងជល ព្រះអង្គមានព្រះខ្លីណាស្រពជា
 បរិវារយាងទៅកាន់លដ្ឋីវនុយ្យាន ជាឧបចារនៃនគរ
 រាជគហៈ ដើម្បីដោះបដិញ្ញានៃព្រះបាទពិម្ពិសារ ។
 នាយឧទ្យានបានឃើញព្រះអង្គ ក៏ទៅក្រាបបង្គំទូល
 ព្រះរាជា ។ ព្រះមហាក្សត្រទ្រង់ជ្រាបហើយក៏យាង
 ចេញពីនគរ មួយអន្លើដោយព្រាហ្មណ៍ និង គហបតី
 ១២ ម៉ឺន ទៅកាន់ឧទ្យាន ដល់ហើយថ្វាយបង្គំស្រេច
 ស្តេចគង់ក្នុងទីគួរមួយ ។ ចំណែកព្រាហ្មណ៍ និង
 គហបតីពួកខ្លះ ថ្វាយបង្គំហើយអង្គុយនៅ ពួកខ្លះថ្វាយ

បង្គំហើយ ក៏ពោលនូវសម្មោទនីយកថាផ្សេងៗ ពួកខ្លះ
 នៅស្ងៀម ពួកខ្លះក៏មានបរិវិតក្តថា ព្រះមហាសមណៈ
 ប្រព្រឹត្តព្រហ្មចរិយៈក្នុងសំណាក់ឧរុវេលកស្សប ឬឧរុ-
 វេលកស្សប ប្រព្រឹត្តព្រហ្មចរិយៈ ក្នុងសំណាក់ព្រះ
 មហាសមណៈ អ្នកណាប្រសើរជាងអ្នកណា! លំដាប់
 នោះ ព្រះមហាករុណាទ្រង់ជ្រាបចិត្តវារៈដោយញាណ
 ព្រះអង្គ ទើបមានព្រះពុទ្ធដីកានឹងឧរុវេលកស្សប ឱ្យ
 កាត់សេចក្តីសង្ស័យ នៃពួកព្រាហ្មណ៍និងគហបតី ។
 ឧរុវេលកស្សបបានដឹងពុទ្ធាធិប្បាយ ក៏ហោះឡើងកាន់
 អាកាសកម្ពស់មួយជួរភ្នែក ចុះមកថ្វាយបង្គំម្តង ដរាប
 ដល់កំពស់ ៧ ជួរភ្នែក ក៏បញ្ចេញវាចាថា «ព្រះពុទ្ធជា
 ម្ចាស់ជាគ្រូនៃខ្ញុំ ខ្ញុំជាសាវ័កនៃព្រះពុទ្ធជាម្ចាស់» គ្រប់
 វារៈទាំង ៧ ដង ។ មហាជនមានចិត្តជ្រះថ្លានឹង
 បាដិហារ្យក៏ពោលសរសើរព្រះពុទ្ធគុណគ្រប់គ្នា ។ ព្រះ
 ពុទ្ធជាម្ចាស់ ទ្រង់ត្រាស់សំដែងនូវមហានារទជាតក
 ដោយពិស្តារ លុះចប់ព្រាហ្មណ៍និងគហបតី ១១ ម៉ឺន
 មានព្រះរាជាជាប្រធាន ក៏បានបិតនៅក្នុងសោតា-

បត្តិផល ។ ព្រាហ្មណ៍និងគហបតី ១ ម៉ឺនទៀត បាន
បិតនៅក្នុងព្រះត្រៃសរណគមន៍ ។

(ចប់ឧបវេលគមនបរិច្ឆេទ ទី ១៦)

អគ្គសាវកបព្វជ្វាបរិច្ឆេទ ទី ១៧

(១) តេន ខោ បន សមយេន
អដ្ឋារសកោដិមគ្គា រាជគហវាសិនោ ក្នុងសម័យ
នោះឯង ជនទាំងឡាយ អ្នកក្រុងរាជគ្រឹះមានចំនួន
១៨ កោដិ^(៧) ទោះបីអ្នកដែលបានឃើញព្រះសាស្តា
ហើយក្តី អ្នកដែលមិនទាន់បានឃើញក្តី ទាំងប្រុសទាំង
ស្រី សុទ្ធតែមានសេចក្តីប្រាថ្នា ចង់ទស្សនាការនូវ
សម្តេចព្រះភគវន្តអនន្តញ្ញាណ ក៏បានប្រច្រៀតគ្នាចូល
ទៅកាន់លដ្ឋីវនុយ្យានជាទីឋានដែលព្រះអង្គគង់នៅ ។

⁷ វិនយបិដកត្រង់មហាខន្ធកៈមានសេចក្តីថា ព្រាហ្មណ៍និងគហបតី ជាភពបរិពារ មាន ចំនួន
១២ ម៉ឺន ។ ក្នុងគម្ពីរបឋមសម្តោធិ ថាមានចំនួន ១៨ កោដិដូច្នោះ គឺសំដៅដល់ សាធារណជន
ទាំងពួងទាំងអ្នកតាមមើលផង ។

ទីឧទ្យានតំតមានកន្លែងសល់ចន្លោះ ពាសពេញដេរ-
ដាសសព្វទីទាំងអស់ដោយប្រជាជននិករ ។

(២) តេន ខោ បន សមយេន សក្កោ
ទេវានមិន្លោ ក្នុងសម័យនោះ សម្តេចសក្កទេវរាជ
ជាធំជាងទេវតាទាំងឡាយ ប្លែងភេទជាមាណពម្នាក់
ចូលមកក្នុងទីចំពោះព្រះភក្ត្រនៃព្រះបរមសាស្តា ធ្វើទី
ដែលចង្អៀតឱ្យប្រាសចាកមហាជន ដោយទេវានុភាព,
កាលដែលព្រះសាស្តា ទ្រង់ស្តេចចូលទៅកាន់ក្រុង
រាជគ្រឹះ, មាណពនោះក៏បើកផ្លូវនាំមុខព្រះសាស្តាទៅ
ហើយច្រៀងសរសើរពុទ្ធកុណបណ្ឌិត ។ បណ្តាជន
ទាំងឡាយឃើញហើយសួរគ្នាថា យីអើហ្ន៎! មាណព
នេះ មានរូបល្អអ្វីម៉្លេះ! គួរឱ្យពិតពិលរមិលមើល គួរជាទី
ជ្រះថ្លា ជាកូនចៅនរណា? មាណពនោះ ក៏ឆ្លើយឡើង
ជាបទព្រះគាថា ថា:

**យោ ធីរោ សព្វធិ ទន្លោ សុទ្ធោ អប្បជិបុគ្គលោ
អរេហំ សុគតោ លោកេ តស្សាហំ បរិចារកោ ។**

សេចក្តីថា: អ្នកប្រាជ្ញាទូន្មាននូវឥន្ទ្រិយបានទាំង-
អស់ហើយ មានព្រះហឫទ័យស្អាត រកបុគ្គលប្រៀបមិន

បាន ឆ្ងាយចាកសត្រូវពោលគឺកិលេស មានដំណើរល្អ ក្នុងលោក ខ្ញុំឯងជាអ្នកបម្រើអ្នកប្រាជ្ញានោះ ។

ព្រះដ៏មានព្រះភាគ មួយអន្លើដោយព្រះភិក្ខុសង្ឃ ទ្រង់យាងចូលទៅកាន់ព្រះរាជនិវេសន៍ នៃព្រះបាទ មាគធសេនិយពិម្ពិសារ ។ ព្រះរាជាទ្រង់អង្គាសព្រះ ភិក្ខុសង្ឃមានព្រះពុទ្ធជាប្រធាន ឱ្យឆ្កែតស្តប់ស្តល់ ដោយខាទនីយភោជនីយាហារ ទើបទ្រង់ព្រះចិន្តាថា «វេទ្យុវន្តឧទ្យាន មិនឆ្ងាយពេកមិនជិតពេក ជាទីល្មម ទៅមកបានដោយងាយ, គួរអាត្មាអញថ្វាយឧទ្យាននេះ ដល់ព្រះភិក្ខុសង្ឃមានព្រះពុទ្ធជាប្រធាន» ហើយទ្រង់ ក្រាបបង្គំទូលព្រះដ៏មានព្រះភាគថា «ខ្ញុំព្រះអង្គសូម ថ្វាយនូវឧទ្យានវេទ្យុវន្តចំពោះព្រះអង្គ និងព្រះភិក្ខុ- សង្ឃ» ។ ព្រះសាស្តាភ័យទ្រង់ទទួលគង់នៅក្នុងឧទ្យាន វេទ្យុវន្តនោះ ហើយទ្រង់អនុញ្ញាតអាណាមដល់ព្រះភិក្ខុ- សង្ឃ ។

(៣) តេន ខោ បន សមយេន សញ្ញយោ មរិញ្ញាជកោ សម័យនោៈ សញ្ញយបរិញ្ញជក នៅ

អាស្រ័យក្នុងក្រុងរាជគ្រឹះ មួយអន្លើដោយបរិព្វាជក
 បរិសំទច្រើន ចំនួន ២៥០ រូប ។ ព្រះសារីបុត្រនិងព្រះ
 មោគ្គល្លាន ក៏ប្រព្រឹត្តព្រហ្មចរិយធម៌ ក្នុងសំណាក់
 សញ្ញយបរិព្វាជកនោះដែរ ។ លោកទាំងពីររូបនោះ
 បានប្តេជ្ញានឹងគ្នាថា អ្នកណាបានដឹងនូវអមតធម៌មុន,
 អ្នកនោះគប្បីប្រាប់ដល់ម្នាក់ទៀត ។

កាលនោះ ព្រះអស្សជិស្លៀកស្បង់ប្រដាប់ដោយ
 បាត្រនិងចីវរអំពីព្រឹក ប្រកបដោយឥរិយាបថរម្យទមគួរ
 ជាទីជ្រះថ្លាចូលទៅកាន់ក្រុងរាជគ្រឹះ ដើម្បីបិណ្ឌបាត។
 បរិព្វាជកឈ្មោះសារីបុត្រ បានឃើញព្រះអស្សជិដ៏មាន
 អាយុក៏គិតថា <ឱហ្ន៎! ជនទាំងឡាយឯណាជាអរហន្ត
 ក្តី បានដល់ហើយនូវអរហត្តមគ្គក្តី ក្នុងលោក, ភិក្ខុនេះ
 ប្រហែលជាពួកនៃជនទាំងនោះដែរ, គួរតែអាត្មាអញ
 ចូលទៅរកភិក្ខុនេះ, ប៉ុន្តែកាលនេះជាកាលមិនគួរដើម្បី
 សួរនូវភិក្ខុនេះឡើយ ព្រោះលោកកំពុងត្រាច់ទៅដើម្បី
 បិណ្ឌបាត> គិតដូច្នោះហើយក៏ដើរតាមជាប់ពីក្រោយ
 ទៅ, កាលបើព្រះអស្សជិទទួលបិណ្ឌបាតហើយត្រឡប់

មកវិញ, បរិញ្ញាជកឈ្មោះសារីបុត្រក៏ចូលទៅជិត ធ្វើនូវសេចក្តីរីករាយពោលនូវពាក្យជាទីត្រេកអរ ល្មមឱ្យកើតសេចក្តីស្និទ្ធស្នាលបាន ក៏សួរព្រះអស្សជិថា «បពិត្រលោកដ៏មានអាយុ, ឥន្ទ្រិយរបស់លោកក៏ស្រស់បស់, សម្បុររបស់លោកក៏ស្អាតផ្លូវផង, តើលោកបួសចំពោះអ្នកណា? អ្នកណាជាគ្រូរបស់លោក? ព្រះអស្សជិឆ្លើយថា «ម្ចាស់អាវុសោ, មានមហាសមណៈមួយព្រះអង្គ ជាសក្យបុត្ត ចេញចាកសក្យត្រកូលហើយទ្រង់ព្រះផ្នួស, ខ្ញុំឯងក៏បួសតាមព្រះមហាសមណៈនោះ, ព្រះមានព្រះភាគនោះឯងជាគ្រូរបស់ខ្ញុំ» ។ បរិញ្ញាជកឈ្មោះសារីបុត្តសួរថា «ចុះគ្រូរបស់លោកម្ចាស់ពោលពាក្យដូចម្តេច? សំដែងធម៌ដូចម្តេច? ព្រះអស្សជិឆ្លើយថា «ម្ចាស់អ្នកដ៏មានអាយុ, អាត្មាឯងជាភិក្ខុថ្មី ទើបនឹងចូលមកកាន់ធម៌វិន័យថ្មីៗ អាត្មាមិនអាចដើម្បីសំដែងធម៌ដោយពិស្តារបានទេ, តែថាអាត្មានឹងពោលនូវសេចក្តីយ៉ាងខ្លីឱ្យអ្នកស្តាប់» ។ បរិញ្ញាជកឈ្មោះសារីបុត្រទូលថា «សូមលោកម្ចាស់សំដែង ទោះបីតិច

ក្តី ច្រើនក្តី ឱ្យឃើញតែទំនងជាលំអានមកចុះ មិនបាច់
ពោលព្យញ្ជនៈឱ្យច្រើនឡើយ» ។

(៤) **អថ ខោ អយស្ថា អស្សនិ** គ្រានោះ
ព្រះអស្សជីដ៏មានអាយុ បានពោលនូវធម្មបរិយាយនេះ
ថា:

យេ ធម្មា ហេតុប្បកវា តេសំ ហេតុំ តថាគតោ

តេសញ យោ និរោធោ ច ឯវំ វាទី មហាសមណោ ។

សេចក្តីថា: ធម៌ទាំងឡាយឯណា តែងកើតអំពី
ហេតុ ព្រះតថាគតពោលនូវហេតុនៃធម៌ទាំងឡាយ
នោះផង, មួយទៀត ទ្រង់ពោលនូវសេចក្តីរលត់និង
ឧបាយជាគ្រឿងរលត់នូវធម៌ទាំងឡាយនោះផង, ព្រះ
មហាសមណៈ មានវាទៈយ៉ាងនេះជាប្រក្រតី ។

បរិញ្ញជកឈ្មោះសារីបុត្ត បានស្តាប់ធម្មបរិយាយ
នេះហើយ ក៏មានធម្មចក្ត គឺសោតាបត្តិមគ្គញ្ញាណ
ប្រាសចាកធូលី ប្រាសចាកមន្ទិល ហើយចូលទៅរក
បរិញ្ញជកឈ្មោះមោគ្គល្លាន ។ បរិញ្ញជកឈ្មោះ
មោគ្គល្លានបានឃើញពីចម្ងាយ ក៏សួរថា «តិន្ទ្រិយ

របស់អ្នកស្រស់បស់អ្វីម៉្លេះ, ប្រហែលជាអ្នកបានដឹងនូវអមតធម៌ហើយឬ? បរិព្វាជកឈ្មោះសារីបុត្រប្រាប់តាមដំណើរ ។ បរិព្វាជកឈ្មោះមោគ្គល្លានបានស្តាប់ហើយក៏មានធម្មចក្ខុប្រាសចាកធូលី ទើបបបួលគ្នាថា «យើងនឹងទៅកាន់សំណាក់ព្រះដ៏មានព្រះភាគ, ព្រះអង្គនោះជាគ្រូរបស់យើង» ។ បរិព្វាជកឈ្មោះសារីបុត្រឆ្លើយថា «បរិព្វាជកចំនួន ២៥០ នាក់អាស្រ័យនឹងយើង បានឃើញយើង ទើបនៅក្នុងទៅនេះបាន, យើងត្រូវលាបរិព្វាជកទាំងនោះសិន» ។ ទើបសារីបុត្រនិងមោគ្គល្លាន ក៏ចូលទៅរកបរិព្វាជកទាំងនោះ ដល់ហើយនិយាយប្រាប់ថា «យើងទាំងឡាយ នឹងទៅកាន់សំណាក់ព្រះដ៏មានព្រះភាគ» ។ បរិព្វាជកទាំងនោះឆ្លើយថា «បើលោកទាំងឡាយនឹងប្រព្រឹត្តព្រហ្មចរិយធម៌ ក្នុងសំណាក់ព្រះមហាសមណៈ, យើងទាំងឡាយទាំងអស់គ្នា ក៏នឹងជាបុគ្គលដូច្នោះដែរ ។ សារីបុត្រនិងមោគ្គល្លាន ក៏បបួលគ្នាចូលទៅកាន់សំណាក់សញ្ញយ-បរិព្វាជក ពិតទូលតាមបំណងរបស់ខ្លួន ។ សញ្ញយ-

បរិព្វាជកឆ្លើយថា «មិនគួរទេ អ្នកទាំងឡាយកុំទៅ
 ឡើយ យើងទាំង ៣ នាក់ នឹងគ្រប់គ្រងរក្សាគណៈ
 នេះ» ។ សារីបុត្រនិងមោគ្គល្លាន ទទួលនិយាយអង្វរករ
 អស់វារៈពីរដងបីដង ក៏សញ្ញយបរិព្វាជកមិនព្រមយល់
 តាម ទើបសារីបុត្រនិងមោគ្គល្លាន ក៏នាំពួកបរិព្វាជក
 ទាំង ២៥០ នាក់នោះចូលទៅកាន់វត្តវេឡូវ័នទៅ ។
 ចំណែកខាងសញ្ញយបរិព្វាជក ក៏មានសេចក្តី
 ទោមនស្សដុតឡើង បណ្តាលអោយក្តៅក្រហាយ
 រហូតដល់ក្អួតឈាមចេញពីមាត់ ។

(៥) **អន្តសា ខោ ភគវា សារីបុត្រមោគ្គល្លានេ**
ទុរតោវ អាគច្ឆន្តេ ទិស្វា ព្រះដ៏មានព្រះភាគទ្រង់ទត
 ឃើញសារីបុត្រនិងមោគ្គល្លាន កំពុងដើរមកពីចម្ងាយ
 លឺមៗ ក៏ទ្រង់ត្រាស់ហៅភិក្ខុទាំងឡាយមកថា «ម្ចាស់
 ភិក្ខុទាំងឡាយ, ជនជាសំឡាញ់នឹងគ្នាទាំងពីរនាក់នោះ
 ឈ្មោះកោលិត១ ឈ្មោះឧបតិស្ស១ នឹងមកដល់ឥឡូវ
 នេះហើយ, ឃ្នឹងហើយជាគូនៃសាវ័ករបស់តថាគត
 ដែលជាគូដ៏ប្រសើរ ជាគូដ៏ចម្រើន ។

(៦) **អថ ខោ សារីបុត្តមោគ្គល្លានា** គ្រានោះ ព្រះសារីបុត្រនិងព្រះមោគ្គល្លាន ចូលទៅកាន់សំណាក់ព្រះដ៏មានព្រះភាគ សូមបញ្ជូននិងឧបសម្បទាថា «បពិត្រព្រះអង្គដ៏ចម្រើន, យើងខ្ញុំទាំងឡាយគប្បីបាននូវបញ្ជូននិងឧបសម្បទា ក្នុងសំណាក់ព្រះដ៏មានព្រះភាគ» ។ ព្រះដ៏មានព្រះភាគទ្រង់ត្រាស់ថា «ម្ចាស់ភិក្ខុទាំងឡាយ, អ្នកទាំងឡាយចូរមកចុះ, ធម៌តថាគតសំដែងហើយដោយប្រពៃ, អ្នកទាំងឡាយ ចូរប្រព្រឹត្តនូវព្រហ្មចរិយធម៌ ដើម្បីធ្វើនូវព្រះនិព្វាន ជាទីបំផុតនៃទុក្ខដោយប្រពៃចុះ» ។ ព្រះពុទ្ធដ៏កានេះឯងជាឧបសម្បទារបស់លោកដ៏មានអាយុទាំងនោះ ។

(៧) **តេន ខោ បន សមយេន អភិញ្ញាតា អភិញ្ញាតា មាគធិកា កុលបុត្តា** សម័យនោះឯង កុលបុត្រទាំងឡាយអ្នកដែនមគធៈ ដែលមានឈ្មោះលឿល្បាញៗ ក៏ប្រព្រឹត្តព្រហ្មចរិយធម៌ ក្នុងសំណាក់ព្រះដ៏មានព្រះភាគដែរ ។ មនុស្សទាំងឡាយក៏ថ្កោលទោសឡើងថា «សមណគោតម ប្រតិបត្តិដើម្បីធ្វើ

មនុស្សមិនឱ្យមានកូន ដើម្បីធ្វើឱ្យពួកស្រីៗ ទៅជា
មេម៉ាយ ដើម្បីផ្តាច់វង្សត្រកូល ឥឡូវនេះបបួលជដិល
ចំនួន ១.០០០ នាក់ ហើយបបួលទាំងបរិព្វាជកចំនួន
២៥០ នាក់ ជាពួកសញ្ជ័យទៅទៀតផង បបួល
កុលបុត្រដែលមានឈ្មោះល្បីល្បាញៗ ទៀតផង, តើ
តទៅទៀតនឹងនាំអ្នកណាទៅទៀត» ។ ភិក្ខុទាំងឡាយ
បានឮហើយ ក៏ទៅក្រាបបង្គំទូលចំពោះព្រះដ៏មាន
ព្រះភាគ ។ ព្រះអង្គត្រាស់ថា «ម្ចាស់ភិក្ខុទាំងឡាយ
សម្តីនេះនឹងមិនមាននៅអស់កាលយូរប៉ុន្មានទេ យ៉ាង
យូរណាស់ត្រឹម ៧ ថ្ងៃ កន្លងហួស ៧ ថ្ងៃទៅនឹង
បាត់ទៅឯង, ម្ចាស់ភិក្ខុទាំងឡាយ, បើគេចោទដូច្នោះ
ទៀត, អ្នកទាំងឡាយ ចូរចោទគេវិញថា «ព្រះតថាគត
ទាំងឡាយ មានសេចក្តីព្យាយាម ណែនាំសត្វដោយ
ព្រះសទ្ធម្ម ដោយប្រពៃពិត, ហេតុដូចម្តេចក៏មាន
សេចក្តីច្រណែនពួកអ្នកប្រាជ្ញ ដែលជាអ្នកណែនាំ
ដោយធម៌ ។

(៨) អថាយស្នា មហាមោគ្គល្លានោ គ្រានោះ ព្រះមហាមោគ្គល្លានដ៏មានអាយុ ចូលទៅអាស្រ័យនូវស្រុកកល្លវាឡគ្រាមក្នុងដែនមគធៈ, ក្នុងថ្ងៃទី ៧ រាប់ពីថ្ងៃដែលបួសមក លោកបានស្តាប់នូវធាតុកម្មដ្ឋាន បានសម្រេចនូវប្រជុំបីនៃមគ្គខាងលើ ហើយដល់នូវសាវកបារមីញាណ ។ ឯព្រះសាវីបុត្រកន្លងកន្លះខែពីថ្ងៃដែលបួសមក លោកគង់នៅក្នុងគុហា ឈ្មោះសុករខាតៈ បានស្តាប់នូវវេទនាបរិគ្គហសូត្រ ដែលព្រះសាស្តាកំពុងសំដែងដល់ទិយនខបរិព្វាជក ជាក្នុងយរបសខ្លួន ក៏បានសម្រេចនូវសាវកបារមីញាណ ដូចជាបុគ្គលបរិភោគភត្ត ដែលដួសមកដើម្បីបុគ្គលដទៃ ។

ក្នុងថ្ងៃនោះឯង សម្តេចព្រះបរមសាស្តា ទ្រង់ធ្វើនូវសាវកសន្និបាតក្នុងវត្តវេឡវ័ន ទ្រង់ប្រទាននូវទីអគ្គសាវ័កដល់ព្រះថេរៈទាំងពីរនោះ ទ្រង់សំដែងនូវឱវាទប្បាតិមោក្ខក្នុងថ្ងៃ ១៥ កើត ខែមាយា^(៨) ឆ្នាំរកា ។

^៨ -ថ្ងៃនេះដែលពុទ្ធសាសនិជនធ្វើបុណ្យមាយបូជា ជាទីរពកដល់សាវកសន្និបាត និង សំដែងបាតិមោក្ខជាដំបូង របស់ព្រះដ៏មានព្រះភាគ ។

(ចប់អគ្គសាវកបញ្ញបរិច្ឆេទ ទី ១៧)

កមិលវត្តបរិច្ឆេទ ទី ១៨

(១) ឯនំ ភគវា ភិហិ សាវកប្បមុខេហិ កាលដែលព្រះដ៏មានព្រះភាគ គង់នៅក្នុងវត្តវេឡុវ័ន មួយអង្រើដោយភិក្ខុសង្ឃជាច្រើន មានអគ្គសាវកទាំង ពីរជាប្រធាន ក្នុងកាលនោះ ព្រះបាទសិរីសុទ្ធោទន៍ ទ្រង់ជ្រាបដំណឹងថា ព្រះអង្គគង់ក្នុងទីនោះ ទើបត្រាស់ ព្រះរាជបញ្ជាឱ្យអាមាត្យម្នាក់នាំបរិវារ១ពាន់ទៅនិមន្ត។ អាមាត្យក៏ទទួលតាមព្រះរាជឱកង្ការ នាំបរិវារទៅកាន់ នគររាជគហៈចម្ងាយផ្លូវ ៦០ យោជន៍ ដល់ហើយក៏ ចូលទៅស្តាប់ធម៌ទេសនា លុះចប់បានសម្រេចអរហត្ត ទាំងអស់គ្នា ហើយចូលសូមបញ្ញូនិងឧបសម្បទា ។ ព្រះអង្គទ្រង់ប្រទានឯហិកិក្ខុឧបសម្បទា ។ អាមាត្យ ទាំងអស់ភ្លេចមិនបានទូលតាមព្រះរាជបណ្តាំ ។ ទើប ព្រះបាទសិរីសុទ្ធោទន៍ បញ្ជូនអាមាត្យទៅទៀតតាម

ទំនងនេះ តាំងពីអាមាត្យម្នាក់បរិវារ ១ ពាន់ ដរាបដល់
អាមាត្យ ៩ នាក់ បរិវារ ៩ ពាន់ អស់វារៈ ៩ ដង ។

អាមាត្យទាំងអម្បាលនោះ សម្រេចកិច្ចរបស់ខ្លួន
ហើយស្ងៀមនៅទាំងអស់ ។ លំដាប់នោះ ព្រះរាជា
ទ្រង់ព្រះតម្រិះថា «អាមាត្យដែលទៅមិនបានក្រាប
ទូលដល់ព្រះអង្គ» ទើបត្រាស់ប្រើកាឡុទាយីអាមាត្យ
ទៅនិមន្តព្រះអង្គទៀត ។ កាឡុទាយីអាមាត្យក៏ទទួល
តាមព្រះរាជឱង្ការ ហើយសូមឱ្យព្រះអង្គអនុញ្ញាតឱ្យ
បួស, កាលបើព្រះរាជាទ្រង់ព្រម, ទើបនាំបរិវារ ១ ពាន់
ទៅដល់វត្តវេឡុវ៉ាន បានស្តាប់ធម៌ក៏បានសម្រេចព្រះ
អរហត្តមួយអន្លើដោយបរិវារ ហើយសូមបព្វជ្ជានិង
ឧបសម្បទា ។ ព្រះអង្គទ្រង់បំបួសជាងហិកិក្ខុទាំង-
អស់ ។ កាឡុទាយីត្តេរក៏គិតថា «អាត្មាអញបាន
សម្រេចមគ្គផលហើយ, កាលនេះគួរព្រះសាស្តាយាង
ទៅកាន់នគរកបិលពស្តុ ក្នុងថ្ងៃបុណ្ណមីខែផល្គុន» ទើប
ចូលទៅក្រាបបង្គំទូលព្រះអង្គ ពោលសរសើរនូវផ្លូវទៅ
កាន់នគរកបិលពស្តុដោយគាថា ៦០ ហើយទូល

បវត្តិហេតុថា <<បពិត្រព្រះអង្គដ៏ចម្រើន, ព្រះបាទសិរី-
 សុទ្ធាទន៍ជាព្រះពុទ្ធវិបាក និងសចាកព្រះអង្គយូរហើយ
 ទ្រង់មានព្រះរាជហឫទ័យចង់ឃើញព្រះអង្គ ទ្រង់ប្រើ
 ឱ្យខ្ញុំព្រះអង្គមកនិមន្ត សូមព្រះអង្គធ្វើនូវសេចក្តី
 សង្គ្រោះដល់ព្រះញាតិវង្ស>> ។

(២) សាធុ សាធុ ឧទាយិ អរិស្សមិ ព្រះដ៏មាន
 ព្រះភាគទ្រង់ទទួលថា <<ម្ចាស់ឧទាយិ ប្រពៃហើយ,
 តថាគតនឹងធ្វើសេចក្តីសង្គ្រោះដល់ញាតិ, អ្នកចូរប្រាប់
 ដល់ភិក្ខុសង្ឃចុះ>> ។ ព្រះថេរៈក៏ប្រាប់ដល់ភិក្ខុសង្ឃ ។
 ព្រះដ៏មានបុណ្យមានភិក្ខុសង្ឃ ២ ម៉ឺនអង្គ ជាបរិវារ
 យាងចាកនគររាជគហៈ ទៅដល់កបិលវត្ថុបូរី ចម្ងាយ
 ផ្លូវ ៦០ យោជន៍ ។ ចំណែកស្តេចសក្យរាជ មានពុទ្ធ-
 វិបាកជាប្រធានបានឮដំណឹងថា ព្រះអង្គយាងមក មាន
 សេចក្តីសោមនស្សណាស់ ក៏ប្រជុំគ្នាតាក់តែងផ្លូវលើក
 ទង់ រោយរាយផ្កាចាំទទួលព្រះអង្គ ហើយបញ្ជូន
 រាជកុមារកុមារីមានវ័យក្មេងជាងព្រះអង្គ ឱ្យទៅទទួល
 មុន ។ លំដាប់នោះ ព្រះសាស្តាយាងឡើងកាន់

ទុកឆ្លងទៅដល់ត្រើយនាយ ឡើងចាកទុកទ្រង់សំដែង
 រូបសិរី ផ្សាយទៅនូវឆព្វល្អវង្សី យាងចូលទៅកាន់
 និគ្រោធារាម មួយអន្លើដោយព្រះខីណាស្រព ២ ម៉ឺន
 អង្គ ដល់ហើយគង់លើពុទ្ធាសនៈដ៏ប្រសើរ ។ ស្តេច
 សាក្យរាជទាំងពួង មានព្រះបាទសុទ្ធោទន៍ជាប្រធាន
 ប្រកាន់ខ្លួនថា ចាស់ជាងព្រះអង្គ ក៏មិនបានថ្វាយបង្គំ ។
 គ្រានោះ ព្រះសាស្តាជ្រាបអធ្យាស្រ័យព្រះញាតិ ក៏ទ្រង់
 សំដែងយមកប្បាដិហារ្យ និងម្ចាតទីចង្រ្កមកែវ យាង
 ចង្រ្កមក្នុងអាកាស ហើយនិម្មិតជាព្រះពុទ្ធ ១ ព្រះអង្គ
 ទៀតឱ្យដោះបញ្ហា ។ ទ្រង់ត្រាស់សួរបញ្ហា ។ ព្រះ
 បាទសុទ្ធោទន៍ឃើញបាដិហារ្យ មានបីតិសោមនស្ស
 មិនអាចទប់បានក៏លើកអញ្ជូលីថ្វាយបង្គំ ដើម្បីឱ្យព្រះ
 អង្គអត់ទោស ។ ព្រះរាជាថ្វាយបង្គំក្នុងកាលនោះ
 ឈ្មោះតតិយវន្ទនា ។ ស្តេចសាក្យរាជទាំងអស់ ឃើញ
 ព្រះពុទ្ធបិតាថ្វាយបង្គំព្រះអង្គហើយ ទើបយាងចុះចាក
 អាកាសមកគង់លើពុទ្ធាសនៈវិញ ។ ខណៈនោះ ភ្លៀង
 បោក្ខរព័រ្យ ក៏ធ្លាក់ចុះមក ។ ព្រះអង្គប្រារព្ធភ្លៀង

បោក្ខរពំណំ សំដែងនូវមហាវេស្សន្តរជាតក ។ លុះចប់
 ទេសនា ស្តេចសាក្យរាជក៏ក្រោកចាកអាសនា ថ្វាយ
 បង្គំចៀសចេញទៅ នឹងមានអ្នកណាមួយនិមន្តព្រះអង្គ
 ឱ្យសោយក្នុងវេលាស្អែកទៀតក៏ទេ ។

(៣) **បុនទិវសេ ភគវា** លុះដល់ថ្ងៃស្អែកឡើង
 ព្រះដ៏មានព្រះភាគទ្រង់មានភិក្ខុសង្ឃ ២ ម៉ឺនអង្គជា
 បរិវារ យាងចូលទៅកាន់នគរក្នុងភិក្ខុចារវេលា ត្រាច់
 ទៅដើម្បីបិណ្ឌបាត ផ្សាយទៅនូវរស្មី ៦ ពណ៌ ព្រះអង្គ
 ឈរទៀបគោលថ្មតន្ទខ្ទីល ពិចារណាថា ព្រះពុទ្ធពី
 បូរាណចូលទៅកាន់នគរ ដើម្បីទទួលភិក្ខុរបស់រាជ-
 ត្រកូលមុនឬដូចម្តេច? ព្រះអង្គជ្រាបថា «ព្រះពុទ្ធ
 ពីដើម រមែងត្រាច់ទៅតាមលំដាប់ត្រកូលទទួលភិក្ខុ
 បំពេញបិណ្ឌបាតចារិកវត្ត» ជ្រាបហើយក៏ចរតាម
 លំដាប់ផ្ទះដើម្បីបិណ្ឌបាត ។ មហាជនក្នុងនគរឃើញ
 ព្រះអង្គ ក៏ផ្អើលនោឡោស្ទុះទៅមើលរាល់គ្នាពោលថា
 «ព្រះសិទ្ធត្ថរាជកុមារត្រាច់ចរិបិណ្ឌបាត» ។ ចំណែក
 រាហុលមាតាពួសម្លេងកោលាហល ក៏សួរស្រីបម្រើ ។

ស្រីទាំងឡាយទូលថា «ព្រះភស្តានាងមកដល់នគរ
ហើយ កាន់បាត្រត្រាច់សូមភិក្ខុ» ។ នាងពិម្ពាបាន
ស្តាប់ក៏គិតថា «ព្រះអយ្យបុត្តកោរសក់កោរពុកមាត់
ស្លៀកដណ្តប់សំពត់កាសាវពស្រ្ត កាន់បាត្រដើរចិណ្ឌុ-
បាតដូចម្តេចទៅ» ទើបនាងក្រោកយ៉ាងប្រញាប់ បើក
សីហបញ្ជរ ទតឃើញព្រះអង្គ មានព្រះកាយរុងរឿង
ដោយអសីត្យានុព្យញ្ញនៈជាដើម, ព្រះនាងក៏ស្តុតព្រះ
រាជហឫទ័យទូញយំ ស្ទុះប្រញាប់ទៅក្រាបបង្គំទូលព្រះ
បាទសិរីសុទ្ធាទន្ទថា «បពិត្រព្រះសម្មតិទេព, ព្រះ
អយ្យបុត្តព្រះអង្គត្រាច់ចិណ្ឌុបាត» ។ ព្រះរាជាទ្រង់ព្រះ
សណ្តាប់ហើយក៏កើតសង្វេគ ទ្រង់ម្នីម្នាចុះចាក
ប្រាសាទ ចូលទៅកាន់សំណាក់ព្រះពុទ្ធជាម្ចាស់ទូល
ថា «មិនគួរព្រះអយ្យបុត្ត ដើរចិណ្ឌុបាតដូច្នោះសោះ!
ខ្ញុំនេះជាមនុស្សកំសត់ទុក្ខិត មិនអាចថ្វាយភត្តាហារ
ដល់ភិក្ខុសង្ឃទាំងអស់ឬ? ព្រះសាស្តាត្រាស់តបថា
«មហារាជ, ចិណ្ឌុបាតចារិកវត្តនេះ ជាវង្សនៃតថាគត
ពុំមែនជាវង្សនៃខត្តិយជាតិទាំងពួងទេ, ដ្បិតថា ធម្មតា

ព្រះពុទ្ធទាំងឡាយ រមែងចិញ្ចឹមជីវិតដោយភិក្ខុចារិក-
វត្តនេះ» ទើបព្រះអង្គសំដែងធម៌មានបទថា ឧត្តិដ្ឋេ
នប្បមជ្ឈេយ្យ ដូច្នោះជាដើមដល់ព្រះវរបិតា; លុះចប់
គាថា ព្រះវរបិតាបិតនៅក្នុងសោតាបត្តិផល ។

(ចប់កបិលវត្តបរិច្ឆេទ ទី ១៨)

ពិម្ពាពិលាបបរិច្ឆេទ ទី ១៩

(១) **ឧតិយទិវសេ ភគវា** លុះដល់ថ្ងៃជាគម្រប់ពីរ
សម្តេចព្រះភគវន្តមុនីជាទីពឹងនៃលោក ទ្រង់សំដែង
ធម៌ដល់ព្រះនាងបជាបតិគោតមី ។ កាលបើចប់
ទេសនា ព្រះមាតុប្ញាក៏បិតនៅក្នុងសោតាបត្តិផល ។
ព្រះពុទ្ធបិតាបានបិតនៅក្នុងសកទាគាមិផល ។

លុះដល់ថ្ងៃទីបី ព្រះជិនស្រីទ្រង់យាងទៅកាន់រាជ-
និវេសន៍ ព្រះពុទ្ធបិតាក៏ថ្វាយយាគូនិងភត្តាហារ ដល់
ភិក្ខុសង្ឃនិងព្រះពុទ្ធជាម្ចាស់ ហើយក្រាបទូលថា
«បពិត្រព្រះសាស្តា, កាលព្រះអង្គធ្វើទុក្ខរកិរិយា មាន

ទេវតា ១ អង្គមកបិតនៅក្នុងអាកាស ប្រាប់ខ្ញុំថា «ព្រះ
 រាជបុត្រព្រះអង្គមិនសោយអាហារអស់ ៦ ថ្ងៃ មានព្រះ
 កាយស្គាំងស្គមដួលដេក ធ្វើមរណកាលក្នុងទីបំផុតនៃ
 ទីចង្រ្កមទៅហើយ»;
 កាលដែលខ្ញុំឮពាក្យទេវតា, ខ្ញុំក៏
 តបទៅវិញថា «យើងមិនជឿពាក្យអ្នកទេ, ឯព្រះ
 រាជបុត្រយើងបើមិនបានត្រាស់ដឹងដរាបណា ក៏មិនធ្វើ
 មរណកាលដរាបនោះ»;
 ទេវតាក៏ប្រាប់ទៀតថា «ព្រះ
 រាជបុត្រ ដែលខំធ្វើទុក្ខកិរិយាអស់ព្រះជន្មទៅហើយ,
 ខ្ញុំក៏នៅតែមិនជឿពាក្យទេវតាទៀត» ។
 ព្រះសាស្តា មានព្រះពុទ្ធដីកាតបទៅវិញថា «បពិត្រមហារាជ,
 កាលពីដើម តថាគតកើតជាពោធិសត្វ, អាចារ្យ
 ទិសាបាមោក្ខ នាំឆ្អឹងពពែមកបង្ហាញព្រះអង្គប្រាប់ថា
 «បុត្រនៃអ្នកធ្វើកាលកិរិយាទៅហើយ»;
 ព្រះអង្គមិនជឿដូចកាលឥឡូវនេះដែរ» ។
 កាលបើសម្រេចភត្តកិច្ចហើយ ព្រះសាស្តាទ្រង់សំដែងមហាធម្មបាលជាតក ។
 លុះចប់ព្រះវរបិតាបានសម្រេចអនាគាមិផល ។ ទើប
 ព្រះសាស្តាទេសនាភត្តានុមោទនា ។ ចំណែកព្រះនាង

បជាបតិគោតមី និង ស្រីបម្រើ ក៏អង្គុយស្តាប់ ធម៌ទេសនាក្នុងទីនោះ ។

(២) **សុឆ្លោទនមហារាជា** ព្រះបាទសុទ្ធោទន-
មហារាជ ទ្រង់ទតព្រះនេត្រទៅក្នុងពួកនាងនារី មិន
បានឃើញនាងពិម្ពាទេរី ទើបត្រាស់សួរថា «ថ្ងៃនេះ
នាងយសោធរាពិម្ពាទេរីទៅណាក៏មិនមក»? ទើបព្រះ
រាជាប្រើស្រីបម្រើឱ្យទៅអញ្ជើញ ។ នាងបេសកាទៅ
ដល់ប្រាសាទនាងពិម្ពា ឃើញនាងទ្រង់សំពត់កាសាវ-
ពស្រ្តគង់នៅ នាងបេសការតតឱកាសនឹងទូល ក៏
អង្គុយស្ងៀម ។ នាងយសោធរាឃើញនាងបេសកា ក៏
មានព្រះសវនីយ៍ថា ព្រះពុទ្ធជាម្ចាស់ដែលអាចឱ្យ
សម្រេចប្រយោជន៍ទាំងពួង អស់សេចក្តីករុណាដល់
ពិម្ពាហើយឬ បានជាទ្រង់កាត់អាល័យអស់សេចក្តី
ស្នេហា ឱ្យតែពិម្ពានៅកំព្រាជាមួយនឹងកូន? តាំងពីព្រះ
អង្គចេញចោលពិម្ពាទៅសាងបព្វជ្ជា ពិម្ពាមានតែ
សេចក្តីសោកទោមនស្ស ក្តៅក្រហាយក្នុងចិត្ត ដរាប
ដល់សព្វថ្ងៃ, ពិម្ពាស៊ីថ្នាំពិសឱ្យក្ស័យទៅជាជាងរស់

នៅ ។ នាងបេសកាទូលតបទៅថា «បពិត្រព្រះនាង, ឥឡូវនេះព្រះវរបិតាឱ្យខ្ញុំម្ចាស់មកអញ្ជើញ ដ្បិតព្រះពុទ្ធជាម្ចាស់យាងមកធ្វើភត្តកិច្ច គង់នៅក្នុងរាជនិវេសន៍ កំពុងសំដែងធម៌» ។ នាងពិម្ពាទ្រង់ព្រះសណ្តាប់ពាក្យ នាងបេសកា ក៏លើកព្រះកគក់ឱ្យទ្រង់ព្រះកន្សែង បរិទេវនាការពិលាប, ទើបតបទៅថា «ព្រះវរបិតាឱ្យ មកហៅយើងឱ្យឡើងទៅមើលព្រះភស្តុប្បប្រការម្តេច? នាងបេសកាទូលថា «ព្រះវរបិតាឱ្យអញ្ជើញព្រះនាង ទៅ» ។ នាងពិម្ពាតបទៅថា «ម្ចាស់នាងបេសកា, ខ្លួន យើងជាស្រីកាឡកណ្តី មានឥន្ទ្រិយវិកលគ្រប់ប្រការ នឹងឡើងទៅគាល់ ក្រែងអាប់ព្រះចេស្តា, កាលមុនៗ ព្រះភស្តុធ្លាប់ចេញចូលមកកាន់ទីលំនៅជានិច្ច, ចុះ ហេតុអ្វី ឥឡូវនេះក៏ឱ្យពិម្ពាទៅគាល់ឯទីដទៃវិញ? ចូរ នាងទៅក្រាបទូលព្រះវរបិតាតាមពាក្យយើងថា «នាង ពិម្ពាជាស្រីកាឡកណ្តី បានជាព្រះរាជបុត្រចេញចោល ទៅសាងបព្វជ្ជា, ហេតុនេះយើងមិនទៅគាល់ទេ; មួយ ទៀត ចូរនាងក្រាបទូលថា «ពិម្ពាសូមថ្វាយបង្គំលា

ស្លាប់ក្នុងថ្ងៃហើយ» ។ នាងបេសកាក៏ត្រឡប់មកក្រាប
បង្គំទូលគ្រប់ប្រការ ។

(៣) **តំ សុត្វា មហារាជ** ព្រះមហាក្សត្រទ្រង់ព្រះ
សណ្តាប់សេចក្តី ដែលនាងបេសកាក្រាបបង្គំទូល
ដូច្នោះហើយ ស្តេចទ្រង់ទូលព្រះសម្មាសម្ពុទ្ធ ឱ្យទ្រង់ជ្រាប
គុណនាងពិម្ពាសព្វប្រការ ស្តេចទ្រង់អាណាធនានិមន្ត
ព្រះអង្គឱ្យយាងទៅ ។ ព្រះសាស្តាទ្រង់ព្រះសណ្តាប់
សេចក្តីអាណាធនាព្រះពុទ្ធបិតា ក៏មានព្រះពុទ្ធដីកាថា
«គួរណាស់, បើតថាគតមិនទៅកាន់និវេសន៍ នាងពិម្ពា
ក្នុងថ្ងៃនេះទេ, នាងនឹងបែកហឫទ័យក្ស័យពិត; មួយ
ទៀត រាហុលមាតានេះមានគុណដល់តថាគតជាច្រើន
អំពីអតីតកាលមក» ទើបព្រះអង្គក្រោកចាកអាសនា
ប្រទានបាត្រថ្វាយព្រះវរបិតាឱ្យស្តេចតាមទៅផង ទ្រង់
ឱ្យភិក្ខុសង្ឃគង់ចាំក្នុងព្រះរាជនិវេសន៍ ព្រះអង្គយាង
ទៅជាមួយអគ្គសាវ័កទាំងពីរអង្គ ទ្រង់មានពុទ្ធដីកានឹង
អគ្គសាវ័កថា «រាហុលមាតានេះ មានគុណដល់
តថាគតជាច្រើន, បើនាងមកទ្របាទាតថាគត, អ្នកកុំ

យាត់ឡើយ» ទើបព្រះអង្គផ្សាយរស្មី ស្តេចយាងទៅ
 កាន់ប្រាសាទនាងពិម្ពា ដល់ហើយទ្រង់គង់លើអាសនា
 បង្គាប់នាងទាសីឱ្យទៅទូលព្រះនាង ។ ព្រះនាងពិម្ពា
 ទ្រង់ព្រះសណ្តាប់ហើយ ក្រោកចេញមកឃើញព្រះ
 អង្គ ក៏បរិទេវនាការចូលទៅទ្រព្រះបាទា ហើយសំដែង
 ហេតុទាំងពួងទូលព្រះសាស្តា យកព្រះកេសាទ្រព្រះ
 បាទាសោកាយ៉ាងខ្លាំង ។ ព្រះសាស្តាមានព្រះពុទ្ធដីកា
 នឹងព្រះវរបិតាថា «បពិត្រមហារាជ, នាងយសោធរា
 ដែលមានចិត្តស្នេហា ចំពោះតថាគតក្នុងកាលឥឡូវ
 នេះ មិនជាអស្ចារ្យដូចកាលពីមុនឡើយ, កាលនាង
 កើតជាសត្វតិរច្ឆាននោះ មានចិត្តស្នេហា លើសនេះ»
 ទើបទ្រង់សំដែងចន្ទកិន្តរីជាតកដោយពិស្តារ បន្ទោបង់
 សេចក្តីសោកនាងពិម្ពា, លុះចប់ទេសនា នាងសម្រេច
 សោតាបត្តិផល ។ ព្រះសាស្តា ទ្រង់យាងទៅកាន់
 វិហារវិញ ។

(ចប់ពិម្ពាពិលាបបរិច្ឆេទ ទី១៩)

សក្យបព្វជ្វាបទិច្ឆេន ទី ២០

(១) **ចតុត្ថេ ទិវសេ** ក្នុងថ្ងៃជាគម្រប់បួន ព្រះសាស្តាយាងទៅកាន់និវេសន៍នន្ទកុមារ ដើម្បីទទួលបិណ្ឌបាតក្នុងវេលាកំពុងធ្វើវិវាហមង្គល គេហប្បវេសនាភិសេក ទ្រង់ធ្វើភត្តកិច្ចស្រេចហើយ ទើបប្រទានបាត្រឱ្យនន្ទកុមារ ហើយសំដែងមង្គលកថាស្រេចក៏យាងចេញមក, ព្រះអង្គមិនទទួលបាត្រពីនន្ទកុមារ ។ នន្ទកុមារមិនហ៊ានថ្វាយ ក៏កាន់បាត្រយាងទៅតាមក្រោយទៅ ។ ស្រីបម្រើឃើញនន្ទយាងតាមក្រោយព្រះសម្មទូទៅ ក៏ចូលទៅទូលព្រះនាងជនបទកល្យាណី ។ ព្រះនាងជ្រាបហេតុនោះ ក៏ចេញមកផ្តាំឱ្យត្រឡប់មកឆាប់ ។ ព្រះនន្ទតាមដរាបតែដល់និគ្រោធារាម ។ ព្រះអរហំសម្មាសម្មទូទ្រង់សួរព្រះនន្ទថា អ្នកបួសឬ? ព្រះនន្ទមិនហ៊ានប្រកែក ក៏ទទួលថាបួស ។ ព្រះអង្គទ្រង់បំបួសក្នុងថ្ងៃនោះ ។ លុះដល់ថ្ងៃជាគម្រប់ ៧ ព្រះនាងពិម្ពាតាក់តែងរាហុលកុមារហើយ

បញ្ជូនឱ្យមកសូមកំណប់ទ្រព្យ ក្នុងវេលាដែលព្រះអង្គ
 យាងបិណ្ឌបាត ។ រាហុលតាមទៅដល់វិហារ ។ ព្រះ
 អង្គគិតប្រទានលោកុត្តរសម្បត្តិ ទើបទ្រង់បង្គាប់ឱ្យព្រះ
 សារីបុត្របំបួស ។

ចំណែកអនាថបិណ្ឌិកសេដ្ឋី កាលដែលជួបនឹង
 ព្រះអង្គ កាលគង់នៅក្នុងនគររាជគហៈ បានថ្វាយទាន
 ដល់ព្រះអង្គនឹងភិក្ខុសង្ឃ ហើយអារាធនាព្រះអង្គឱ្យ
 និមន្តទៅនគរសាវត្ថី, គហបតីត្រឡប់ទៅ ក៏ធ្វើ
 វត្តជេតវនវិហារទុកថ្វាយ ។

គ្រានោះ ព្រះសាស្តាយាងចេញចាកនគរកបិលវត្ត
 ទៅកាន់នគរសាវត្ថី ។ កាលដែលព្រះអង្គគង់ក្នុង
 ជេតវនវិហារ, ព្រះនន្ទកើតអជ្ញកចង់សឹក ។ ព្រះអង្គ
 បានជ្រាប ក៏លួងលោមឱ្យប្រព្រឹត្តព្រហ្មចរិយធម៌
 ហើយនឹងឱ្យបានស្រីអប្សរ ។ ព្រះនន្ទខំប្រព្រឹត្តមិនយូរ
 ប៉ុន្មានក៏បានសម្រេចព្រះអរហត្ត ទើបទៅដោះប្តេជ្ញា
 នឹងព្រះសាស្តា ។

(២) អថ ខោ ភគវា ចារិកំ ចរន្តោ លំដាប់នោះ ព្រះដ៏មានព្រះភាគ ទ្រង់យាងទៅកាន់ចារិកជនបទ ទ្រង់គង់នៅក្នុងអនុបិយម្ហូរនៃជិតក្រុងអនុបិយៈ ។ គ្រា នោះ រាជត្រកូលដែលបានប្តេជ្ញាថា នឹងថ្វាយព្រះរាជ- បុត្រ ១ អង្គៗ ជាបរិវារនោះ បានចេញទ្រង់បព្វជ្ជាតាម ជាច្រើន ។ ចំណែកក្សត្រ ៦ ព្រះអង្គ គឺភទ្ទិយ ១, អនុរុទ្ធ ១, ភគុ ១, កិម្ពិល ១, អានន្ទ ១, ទេវទត្ត ១ មិនទាន់ចេញទ្រង់បព្វជ្ជានៅឡើយ ទើបសក្សៈទាំងពួង ពោលថា «យើងរាល់គ្នាឱ្យកូនទៅបួសអស់ហើយ, ឯ ក្សត្រ ៦ ព្រះអង្គនេះ មិនមែនជាព្រះញាតិទេដឹង បាន ជាមិនទៅបួស» ។ លំដាប់នោះ មហានាមសក្សៈជា បុត្រអមិត្តោទនៈ មានព្រះបន្ទូលនឹងព្រះអនុរុទ្ធជាព្រះ អនុជថា «ខ្លួនអ្នកក្តី ខ្លួនខ្ញុំឯងក្តី គួរទៅបួស» ។ អនុរុទ្ធ តបទៅថា ទូលបង្គំពុំទៅទេ ។ មហានាមថា បើអ្នកមិន ទៅបួស គួររៀនធ្វើការងារចុះ, ខ្ញុំនឹងទៅបួស ។ អនុរុទ្ធ សួររឿងការងារ ។ មហានាមក៏សំដែងប្រាប់ការងារ

ទាំងនោះមានកសិកម្មជាដើម ។ អនុរុទ្ធឃើញថា
លំបាកណាស់ ។

ព្រះអនុរុទ្ធនេះ ជាក្សត្រប្រកបដោយសុខុមាលជាតិ
ពុំដែលស្គាល់លំបាក, សូម្បីតែពាក្យថាគ្មានក៏ពុំដែលឮ
ផង, បានជាមានរឿងជាប់តមកថា ថ្ងៃមួយក្សត្រទាំង៦
ព្រះអង្គ ទ្រង់ក្រសាលអង្គញ់ជាមួយគ្នាភ្នាល់ដាក់នំថា
«បើអ្នកណាចាញ់ ត្រូវយកនំមកសង» ។ អនុរុទ្ធចេះ
តែចាញ់រាល់គ្នា ក៏បញ្ជូនមនុស្សឱ្យទៅយកនំពីព្រះ
មាតា ដរាបដល់ព្រះមាតាប្រាប់ថានំគ្មានទេ ។ កាល
អ្នកបម្រើទៅក្រាបទូលតាមសេចក្តីនោះ, ព្រះអនុរុទ្ធក៏
ប្រើឱ្យទៅយកនំគ្មាននោះមក ព្រោះពាក្យថាគ្មានព្រះ
អនុរុទ្ធមិនដែលឮ ។ ព្រះមាតាក៏ឱ្យយកភាជនៈទទេ
មកថ្វាយ ។ ទេវតាលបដាក់នំទិព្វក្នុងភាជនៈនោះ ។
អ្នកបម្រើនាំយកទៅ ស្រាប់តែឃើញនំមានក្លិនប្លែក ។
ក្សត្រទាំង៦អង្គក៏គ្នាសោយ ។ ព្រះអនុរុទ្ធសួរព្រះមាតា
ថា ហេតុអ្វីក៏ពីដើមមកទ្រង់ពុំប្រទាននំគ្មានដល់ទូល
បង្គំ? តាំងពីថ្ងៃទៅ ទូលបង្គំពុំទទួលព្រះរាជទាននំដទៃ

ទេ ។ ព្រះមាតាទ្រង់ព្រះសណ្តាប់ហើយ ក៏សួរអ្នក
 បម្រើ ។ អ្នកបម្រើក្រាបទូលថា ភាជនៈដែលយកពី
 នេះទៅជាភាជនៈទទេ លុះដល់ទៅទីក្រសាលអង្គញ់
 ក៏ស្រាប់តែឃើញនំពេញភាជនៈ ។ ព្រះមាតាទ្រង់ព្រះ
 សណ្តាប់ហើយក៏ទ្រង់ព្រះចិន្តាថា «កូនអញបិតនៅជា
 យរាវាសដរាបណា ទេវតាក៏នឹងដាក់នំទិព្វឱ្យដរាប
 នោះមិនខាន ។

(៣) **អថេកទិវសំ គយោ ខត្តយា** ថ្ងៃមួយជាខាង
 ក្រោយមក ក្សត្រទាំង៣ព្រះអង្គសួរគ្នាថា ភោជនាហារ
 កើតក្នុងទីណា? ចំណែកកិម្ពិលឆ្លើយថា «ភោជនាហារ
 កើតក្នុងជង្រុក» ។ ភទ្ធិយឆ្លើយថា «កើតក្នុងឆ្នាំង»
 ព្រោះឃើញគេដោះបាយអំពីឆ្នាំង ។ អនុរុទ្ធឆ្លើយថា
 «កើតក្នុងភាជនៈ» លុះដល់គ្រាខាងក្រោយទើបជ្រាប
 ថា «កើតអំពីស្រែ» ក៏មានសេចក្តីនឿយណាយក្នុង
 យរាវាស ទើបបបួលគ្នាទាំង៦អង្គ សោយសម្បត្តិអស់
 ៧ ថ្ងៃ ហើយក៏ចេញចាកនគរកបិលវត្តទៅជាមួយនឹង
 បរិវារ, លុះដល់ទីបំផុតដែនក៏ឱ្យបរិវារត្រឡប់មកវិញ ។

ក្សត្រទាំង ៦ អង្គនិងឧបាលិកប្បកៈទៅដល់ដែនមល្ល-
 រដ្ឋ ក៏ដោះគ្រឿងអម្ពរឱ្យទៅឧបាលិកប្បកៈ យកទៅ
 លក់ចិញ្ចឹមជីវិត ហើយយាងទៅ ។ ឧបាលិកប្បកៈ
 ទទួលបង្វិចត្រឡប់ដើរមកគិតថា «ធម្មតាសាក្យរាជ
 កាចណាស់ កាលបើឃើញអញបានគ្រឿងអម្ពរ មុខជា
 គិតថា «ឧបាលិនេះ សម្លាប់រាជឱរសយកគ្រឿង
 អាករណៈ» ហើយនឹងធ្វើរាជទណ្ឌដល់អញពុំខាន» ។
 ឧបាលិគិតដូច្នោះហើយ ក៏យកបង្វិចព្យួរលើមែកឈើ
 ហើយទៅតាមក្សត្រទាំង ៦ អង្គវិញ ។ ក្សត្រទាំង ៦
 អង្គ ឃើញឧបាលិមកដល់ក៏សួរសព្វគ្រប់ប្រការ, កាល
 បើឧបាលិក្រាបទូលតាមដំណើរហើយ, ក៏នាំគ្នាទៅ
 កាន់សំណាក់ព្រះសាស្តា ទូលសូមឱ្យព្រះអង្គបំបួស
 ឧបាលិកប្បកៈជាមុន ដើម្បីបន្ទាន់មានៈរបស់ខ្លួន ។
 ព្រះសាស្តាក៏បំបួសឧបាលិមុនហើយ ទើបបំបួសក្សត្រ
 ទាំង ៦ អង្គជាខាងក្រោយ ។

ចំណែកភទ្ទិយ បានសម្រេចវិជ្ជា ៣ ក្នុងវស្សា
 នោះ ។ ព្រះអនុវុទ្ធបានទិព្វចក្ខុញ្ញាណ, គ្រាក្រោយ

កាលព្រះសាស្តាទេសនាមហាបុរិសវិតក្កសូត្រ ក៏បាន
 សម្រេចអរហត្តផល ។ ព្រះអានន្ទបានសម្រេច
 សោតាបត្តិផល ។ ព្រះភគុ និងកិម្ពិលចម្រើនវិបស្សនា
 បានសំរេចព្រះអរហត្ត ។ ព្រះទេវទត្តបានឫទ្ធិជា
 បុថុជ្ជន ។ លំដាប់នោះ ព្រះពុទ្ធជាម្ចាស់ទ្រង់យាងទៅ
 នគរកោសម្ពី មហាជននាំគ្រឿងសក្ការៈទៅថ្វាយ ក៏សួរ
 រកត្រឹមតែព្រះសាស្តានិងអសីតិសាវ័ក, ត្រង់ទេវទត្តឥត
 នរណសួររកសោះ ។ ទេវទត្តអន់ចិត្តក៏ស្វែងរកពួក
 បានហើយ ព្យាយាមធ្វើកម្មអាក្រក់ ដរាបដល់ព្រះ
 ធរណីស្រូបយកទៅ ។

(ចប់សក្យបព្វជ្ជាបរិច្ឆេទ ទី ២០)

មេត្តេយ្យព្យាករណបរិច្ឆេទ ទី ២១

(១) **ឥមស្មី ពុទ្ធប្បាទេ** ក្នុងកាលពុទ្ធប្បាទនៃព្រះ
 សព្វញ្ញជាម្ចាស់នៃយើងនេះ ព្រះមេត្តេយ្យពោធិសត្វ
 មកកើតក្នុងផ្ទៃនៃនាងកាព្វនាទេវី ជាអគ្គមហេសីនៃ

ព្រះបាទអជាតសត្តរាជ, លុះគ្រប់ទសមាសកាលណា
 ក៏ប្រសូតចាកឧទរព្រះមាតាបាននាមថា «អធិតកុមារ»
 មានវ័យចម្រើនដោយលំដាប់មក ទើបមានព្រះរាជ-
 ហឫទ័យជ្រះថ្លាក្នុងព្រះពុទ្ធសាសនា ។ អធិតកុមារ
 បានឃើញពុទ្ធរូបសិរី បានស្តាប់ទេសនា ក៏គិតថា
 «បុគ្គលដែលមិនបានឱ្យទានរក្សាសីលជាដើម មិន
 អាចត្រាស់ដឹងសព្វញ្ញតញ្ញាណបានឡើយ» ទើបលា
 ព្រះបិតាទៅបព្វជ្ជា បានឧបសម្បទាមួយអន្លើដោយ
 បរិវារ ១ ពាន់ ហើយបានរៀននូវព្រះពុទ្ធវចនៈចេះចាំ
 ច្រើនបង្ហាញព្រះត្រៃបិដកដល់ភិក្ខុជាច្រើន ។

កាលដែលព្រះសាស្តា ទ្រង់ត្រឡប់មកកាន់នគរ
 កបិលវត្តក្នុងលើកទី២ ទ្រង់គង់នៅក្នុងវត្តនិគ្រោធារាម,
 ព្រះនាងបជាបតិគោតមីទ្រង់ព្រះចិន្តាថា «អាត្មាអញ
 គ្មានវត្ថុអ្វីថ្វាយព្រះពុទ្ធជាម្ចាស់ទេ គួរតែអញនឹងថ្វាយ
 ចីវរសាដក, បើនឹងទិញសំពត់មានថ្លៃច្រើន ក៏ពេញជា
 គួរហើយ, តែបើអាត្មាអញត្បាញសំពត់ដោយដៃខ្លួន
 វិញ ទើបរឹតតែគួរជាង» ហើយព្រះនាងឱ្យជាងធ្វើផែង

មាស ៧ យកមកដាក់ដីដាំគ្រាប់កប្បាសស្រោចដោយ
 ទឹកដោះគោ, លុះដល់កប្បាសដុះឡើងមានផ្កាផ្លែ,
 នាងក៏បេះដោយព្រះហស្ត នាងយកមកធ្វើជាសំឡីរវៃ
 ជាអម្បោះ ដរាបដល់ត្បាញជាសំពត់សាដកពីរផ្ទាំង,
 មួយផ្ទាំងៗ បណ្តោយ ១៤ ហត្ថ ទទឹង ៥ ហត្ថ ដូចគ្នា
 ទាំងពីរផ្ទាំង ទើបនាងបត់សាដកនោះដាក់ក្នុងប្រអប់
 មាសព្រមទាំងសំពត់ដទៃផង ហើយឱ្យស្រីបរិវារកាន់
 ដើរតាមក្រោយទៅកាន់និគ្រោធារាម ដល់ហើយនាង
 ថ្វាយបង្គំដោយបញ្ចង្គប្រតិស្ឋាន ទៀបបាទាព្រះសម្មា-
 សម្ពុទ្ធ, ព្រះនាងលើកសំពត់ថ្វាយ ក្រាបទូលតាម
 ដំណើរ ដើម្បីឱ្យព្រះអង្គទទួលអនុគ្រោះដល់នាង ។

(២) **សត្តា តំ សត្វា** ព្រះសាស្តាទ្រង់ព្រះសវនាការ
 ឃើយតបថា «បពិត្រនាងបជាបតិគោតមី, ចូរព្រះនាង
 ថ្វាយសំពត់នេះដល់សង្ឃនឹងមានផលច្រើន» ។ ព្រះ
 នាងបជាបតិគោតមី អង្វរអស់វារៈ២ដង ៣ដង ក៏ព្រះ
 សាស្តានៅតែបង្គាប់ឱ្យនាងថ្វាយដល់សង្ឃ ។ ចំណែក
 ពុទ្ធាធិប្បាយដែលឱ្យនាងថ្វាយដល់សង្ឃដូច្នោះ ព្រោះ

ព្រះអង្គប្រាថ្នាដើម្បីសំដែងគុណព្រះសង្ឃ ដែលមាន
 ជាតំណមកខាងក្រោយ ។ ព្រះនាងបជាបតិតូចព្រះ
 រាជហឫទ័យ ក៏ទៅរកព្រះអានន្ទឱ្យជួយអង្វរ ។ ព្រះ
 អង្គក៏នៅតែមិនព្រមទទួល ទើបទ្រង់សំដែងបាដិ-
 បុគ្គលិកទាននិងសង្ឃទាន ។ នាងទ្រង់ព្រះសណ្តាប់
 ធម៌ទេសនាមានសេចក្តីជ្រះថ្លា ទើបលើកសំពត់ថ្វាយ
 ដល់ព្រះសង្ឃ តម្កល់ទុកទៀបទីជិតព្រះសារីបុត្រ ។
 ព្រះសារីបុត្រមិនទទួល ។ នាងនាំយកទៅប្រគេនព្រះ
 ចេរៈជាលំដាប់ៗ មិនមានអង្គណាមួយទទួលឡើយ ។
 នាងនាំទៅដកល់ទុក ក្នុងទីជិតអធិតភិក្ខុទើបនឹងបួសថ្មី
 គង់ចុងសាសន៍បំផុត ។ អធិតភិក្ខុក៏ទទួលយកសំពត់
 នោះ ។ ព្រះនាងក៏កើតសេចក្តីទោមនស្ស ។ ព្រះ
 សាស្តាជ្រាបហើយ ទ្រង់ឱ្យព្រះអានន្ទយកបាត្រមក
 ថ្វាយ, កាលព្រះអានន្ទនាំបាត្រមក, ទ្រង់អធិដ្ឋានថា
 «សាវ័កទាំងពួងកុំឱ្យបានបាត្រនេះ, សូមឱ្យអធិតភិក្ខុ
 បានបាត្រនេះចុះ» ទើបបោះបាត្រទៅក្នុងអាកាស ។
 ព្រះសារីបុត្រទូលថា ខ្ញុំព្រះអង្គនឹងទៅរកបាត្រមក

ថ្វាយ ។ ព្រះអង្គក៏អនុញ្ញាត ។ ព្រះថេរៈទៅរកមិន
 ឃើញ ។ ព្រះថេរៈទាំងអស់ទៅរកក៏មិនឃើញទៀត ។
 លំដាប់នោះ ព្រះអង្គទ្រង់ត្រាស់បង្គាប់ឱ្យអធិតភិក្ខុរក
 បាត្រ ។ អធិតក៏គិតថា «ព្រះថេរៈទាំងពួង ប្រកប
 ដោយប្បទ្ធិរកបាត្រព្រះអង្គមិនឃើញ, អាត្មាអញជា
 បុគ្គលនីមួយៗក៏មិនអាចនឹងរកឃើញឡើយ» គិតហើយក៏
 ទទួលថា «ខ្ញុំព្រះអង្គនឹងរកបាត្រក្នុងវេលានេះ» ទើប
 អធិតភិក្ខុមិលមើលអាកាសហើយអធិដ្ឋានថា «អាត្មា
 អញបួសគ្មានប្រាថ្នាលោក, ប្រាថ្នាតែប្រព្រឹត្តព្រហ្ម-
 ចរិយធម៌ ដើម្បីប្រយោជន៍ដល់ការត្រាស់ដឹង និង
 ចម្លងសត្វលោក សូមឱ្យបាត្រព្រះអង្គ មកបិតនៅក្នុង
 ដៃនៃយើងដោយឆាប់» ។ ខណៈនោះ បាត្រក៏ធ្លាក់
 ចាកអាកាស មកប្រតិស្នានលើព្រះហស្តអធិតភិក្ខុ
 ដោយហេតុអស្ចារ្យ ។ ព្រះមាតុធ្លាឃើញហើយ មាន
 ព្រះរាជហឫទ័យសោមនស្ស ថ្វាយបង្គំចូលទៅកាន់
 រាជនិវេសន៍វិញ ។ ព្រះសាស្តាភ័ក្តិសំដែងបុព្វហេតុ

ទាំងពួងនៃអធិតភិក្ខុ ហើយទ្រង់ព្យាករអធិតភិក្ខុថា នឹង
បានជាអង្គព្រះអរិយមេត្តេយ្យ ។

(ចប់មេត្តេយ្យព្យាករណបរិច្ឆេទ ទី ២១)

ពុទ្ធបិគ្គនិព្វានបរិច្ឆេទ ទី២២

(១) **តតោ រាជគហំ ឧបនិស្សាយ** លំដាប់នោះ
ព្រះដ៏មានព្រះភាគ ចេញចាកនិគ្រោធារាម ទៅកាន់
រាជគហនគរ គង់នៅក្នុងវេទ្យុវនវិហារ មួយអន្លើដោយ
ភិក្ខុសង្ឃ គង់ចាំវស្សាជាគម្រប់ ៤ ដរាបអស់វស្សា លុះ
ដល់វស្សាជាគម្រប់ ៥ ព្រះអង្គយាងទៅគង់ក្នុងកូដាគារ-
សាលាព្រៃមហាវ័ន ក្នុងនគរវេសាលី ដើម្បីអនុគ្រោះ
ដល់វេនេយ្យជន ។ គ្រានោះ ព្រះបាទសិរីសុទ្ធោទន៍
ទ្រង់ប្រឈួនធ្ងន់ ។ សាក្យរាជទាំងពួងមានព្រះនាង
បជាបតិគោតមីជាដើម ខំរក្សាព្រះរោគនោះ ក៏មិនអាច
ឱ្យរម្ងាប់ទៅបាន ។ ព្រះពុទ្ធបិគ្គក៏ផ្ចំបម្រះននៀលលើ
ព្រះសយនា ទ្រង់រលឹកដល់ព្រះសាស្តា ហើយមានព្រះ

បរិវិតក្កថា បើព្រះសាស្តាយាងស្លាបព្រះសិរសា, ព្រះ
 អានន្ទមកស្លាបព្រះសរីរកាយ គឺឆ្អឹងជំនីរសងខាង,
 ព្រះរាហុលមកបរាមាសព្រះបិដ្ឋិ កាលឯណា, ទុក្ខ
 វេទនារោគាពាធនៃអាត្មាអញ ក៏នឹងរម្ងាប់ទៅក្នុងកាល
 នោះ ។

ក្នុងបច្ចុសសម័យនៃថ្ងៃនោះ ព្រះសាស្តាទ្រង់រមិល
 មើលនូវវេនេយ្យសត្វ បានជ្រាបហេតុថាព្រះពុទ្ធបិតា
 ប្រឈួន ទ្រង់ព្រះបរិវិតក្កថា កាលនេះគួរតថាគតទៅ
 ប្រោសព្រះបិតា ដែលកំពុងនឹកដល់តថាគត, ទើបព្រះ
 អង្គហៅព្រះអានន្ទមកប្រាប់ហេតុគ្រប់ប្រការ ហើយ
 បង្គាប់អានន្ទឱ្យប្រាប់ភិក្ខុទាំងពួង ។ ព្រះអានន្ទទទួល
 ព្រះពុទ្ធដីកា ។ កាលបើភោក្កុសង្ឃមកដល់, ព្រះអង្គ
 ប្រាប់ហេតុស្រេចហើយ ទ្រង់នាំភិក្ខុសង្ឃ ៥០០ អង្គ
 ទៅកាន់នគរកបិលពស្តុ តាមអាកាស ដល់ហើយទ្រង់
 យាងចូលទៅកាន់ព្រះរាជមន្ទីរ ទតឃើញព្រះវរបិតា
 មានព្រះកាយទុព្វលភាព ក៏ត្រាស់សួរព្រះរោគ ។ ព្រះ
 ពុទ្ធបិតា កាលទ្រង់ព្រះសណ្តាប់ព្រះពុទ្ធដីកាក៏ស្រែក់

ព្រះជលនេត្រទូលថា ទុក្ខវេទនានៃខ្ញុំមានកម្លាំង
ណាស់ ស្ទើរនឹងដាច់ជីវិត ។ ព្រះសាស្តាទ្រង់ព្រះ
សណ្តាប់ហើយ ក៏លើកព្រះហស្តខាងស្តាំធ្វើសត្យា-
ធិដ្ឋានថា «តថាគតខំបំពេញអភិនិហារ សាងសមត្តិ-
សបារមី អស់មួយអសង្ខេប និងមួយសែនកប្បនេះ
ដើម្បីប្រយោជន៍ដល់សត្វលោក» ទើបព្រះអង្គទ្រង់
បរាមាសព្រះសិរព្រះវរិបិតា ដោយព្រះហស្តខាងស្តាំ ។
ទុក្ខវេទនាព្រះសិរក៏វិនាសបង់ទៅ ។ លំដាប់នោះ ព្រះ
អានន្ទថ្វាយបង្គំព្រះសម្មាសម្ពុទ្ធហើយ ធ្វើសត្យាធិដ្ឋាន
លើកព្រះហស្តខាងស្តាំ ស្ទាបព្រះហស្តព្រះរាជាខាង
ស្តាំ ។ ទុក្ខវេទនាក៏វិនាសទៅ ។ លំដាប់នោះ ព្រះ
អានន្ទតាំងសត្យាធិដ្ឋានហើយ លើកព្រះហស្ត
បរាមាសព្រះហស្តព្រះរាជាខាងឆ្វេងទៀត ។ ព្រះរោគ
ក៏វិនាសទៅ ។ ព្រះរាហុលធ្វើសត្យាធិដ្ឋានហើយ ស្ទាប
ព្រះចិដ្ឋិព្រះរាជអយ្យកោ ដោយព្រះហស្តខាងស្តាំ ។
ទុក្ខវេទនាក៏វិនាសទៅទៀត ។

(២) **គណ រាជា វគតរោគោ** ក្នុងកាលនោះ ព្រះពុទ្ធបិតាមានព្រះរោគាពាធប្រាសទៅហើយ ស្តេចក្រោកចាកសិរីសយនា មានព្រះបីតិសោមនស្សលើក ព្រះកធ្វើអញ្ជូលីចំពោះព្រះសាស្តា ។ សម្តេចព្រះភគវា ទ្រង់ពិចារណាអាយុសង្ខារនៃពុទ្ធបិតា ក៏ជ្រាបថា នៅតែ ៧ ថ្ងៃទៀតនឹងសុគត ។ ព្រះរាជាក៏អារាធនាឱ្យ ព្រះអង្គសំដែងធម៌ ។ ព្រះសាស្តាទ្រង់អនិច្ចតាទិបដិសំយុត្ត គឺព្រះត្រៃលក្ខណ៍, លុះចប់កាលណា ព្រះពុទ្ធបិតាបានសម្រេចអរហត្តផល ។ ដល់ថ្ងៃជាគម្រប់ ៧ ព្រះពុទ្ធបិតាក្រាបទូលព្រះសាស្តាថា អាយុសង្ខារខ្ញុំនេះតិចណាស់ ខ្ញុំសូមថ្វាយបង្គំលាព្រះសាស្តាចូលនិព្វាន សូមទ្រង់អនុញ្ញាត ។ ចំណែកខត្តិយវង្សបានទ្រង់ព្រះសណ្តាប់ហើយ បរិទេវនាការទូញយំ ។ ព្រះពុទ្ធបិតា សូមស្មាលាទោសនឹងព្រះសាស្តា ស្រេចហើយ ក៏បរិនិព្វានក្នុងកាលនោះ ។ ព្រះមុនិន្ទពិនលោកនាថ ទ្រង់សំដែងធម៌បន្ទោបង់សោកនៃពួកសាក្យរាជហើយ មានព្រះពុទ្ធដីកាបង្គាប់ព្រះមហា-

កស្សបត្ថេរ ឱ្យមើលទីបូជាព្រះភ្លើង ។ ព្រះមហាកស្សបត្ថេរក៏ទទួលតាមព្រះពុទ្ធដីកា ។ ក្នុងកាលនោះ ពពួកទេវតាក្នុងម៉ឺនលោកធាតុ មកប្រជុំព្រមគ្នា ។ កាលព្រះមហាកស្សបត្ថេរ បង្គាប់ឱ្យតាក់តែងជើងថ្កូវស្រេចហើយ ក៏ទៅក្រាបទូលព្រះបរមគ្រូ ។ ព្រះសាស្តាទ្រង់ព្រះសិរសាព្រះពុទ្ធបិតា ដោយព្រះហស្តទ្រង់ស្រោចដោយសុគន្ធវារីស្រេចហើយ លើកព្រះបរមសពដាក់ក្នុងមឈូសវ័តន៍, ទើបព្រះសាស្តាលើកមឈូសដោយព្រះអង្គឯង នាំទៅកាន់ទីបូជា, ព្រះអង្គទ្រង់យាត់សក្កុទេវរាជមិនឱ្យថ្វាយព្រះភ្លើងមុន, ទ្រង់ថ្វាយព្រះភ្លើងដោយព្រះអង្គឯង ។ ឯព្រះញាតិព្រះសាស្តាទាំង ៦ នគរគឺ នគរកបិលវត្ថុ ១, ទេវទហៈ ១, កោលយៈ ១, សក្ករៈ ១, សុប្បវាសា ១, វេរនគរ ១ ក៏សោកសៅបរិទេវនាការ ក្នុងគ្រាដែលព្រះពុទ្ធបិតាទ្រង់ចូលនិព្វាន ទើបបួលគ្នាមកប្រជុំព្រមក្នុងកបិលវត្ថុនគរទាំងអស់ ដើម្បីថ្វាយភត្តាហារដល់ព្រះសាស្តានិងភិក្ខុសង្ឃ ។ ព្រះសព្វញ្ញ្យទ្រង់ទទួលយញ្ញទាន

ស្រេចហើយ ទ្រង់ធ្វើអនុមោទនាសំដែងធម៌ប្រោស
 ព្រះញាតិ ហើយយាងទៅគង់ក្នុងនិគ្រោធារាម ។ គ្រា
 នោះ ព្រះនាងបជាបតិគោតមីទៅសូមបព្វជ្ជា ។ ព្រះ
 អង្គមិនអនិញ្ញាត ទើបព្រះអង្គយាងទៅគង់ក្នុងកូដា-
 ការសាលា ។ លំដាប់នោះ ព្រះនាងបជាបតិគោតមី
 តាមទៅសូមបព្វជ្ជាទៀត បានឱ្យព្រះអានន្ទជួយអង្វរ។
 ព្រះអង្គក៏នៅតែមិនអនុញ្ញាត ។ គ្រានោះព្រះសាស្តា
 យាងទៅគង់ក្នុងនគរសាវត្ថី។ ព្រះនាងបជាបតិគោតមី
 ក៏នាំខត្តិយកញ្ញា ៥០០ អង្គជាបតិវារតាមទៅសូម
 បព្វជ្ជា ។ ព្រះពុទ្ធជាម្ចាស់ទ្រង់ករុណាក៏ប្រទានបព្វជ្ជា
 ឧបសម្បទាដោយគរុធម៌ ៨ ប្រការ ។

(ចប់ពុទ្ធបិគុនិព្វានបរិច្ឆេទ ទី ២២)

បរិនិព្វានបរិច្ឆេទ ទី ២៣

(ពុទ្ធាធិវាសនដ្ឋាន)

(១) សម្តេចព្រះភគវន្តអនន្តញ្ញាណ តាំងពីទ្រង់
 បានត្រាស់ជាព្រះពុទ្ធស្រេច ទ្រង់ត្រេចប្រកាសព្រះ

ពុទ្ធសាសនាដឹកនាំវេនេយ្យជនជាច្រើនតំបន់ ឱ្យចូល
 កាន់ព្រះពុទ្ធសាសនាតាមនិហារនេះ ។ ទីឋានដែល
 ព្រះអង្គធ្លាប់គង់ប្រកាសធម្មវិន័យនោះមាន១៨កន្លែងគឺ៖
 វស្សាទី១ ព្រះអង្គទ្រង់គង់ចាំវស្សានៅព្រៃឥសិបតន-
 មិតទាយវ័នជិតក្រុងពារាណសី១, វស្សាទី២ ទី៣ ទី៤
 ព្រះអង្គគង់ចាំវស្សាក្នុងវត្តវេឡុវនារាម ជិតក្រុងរាជគ្រឹះ
 ១, វស្សាទី ៥ ព្រះអង្គគង់ចាំវស្សាក្នុងកូដារសាលាព្រៃ
 មហាវ័ន ជិតក្រុងវេសាលី១, វស្សាទី៦ ព្រះអង្គទ្រង់គង់
 ចាំវស្សាលើមកដបព័ត ក្នុងដែនមគធៈ១, វស្សាទី ៧
 ព្រះអង្គឡើងទៅចាំវស្សាក្នុងឋានតាវត្តិង្ស លើថ្មបណ្តុ-
 កម្ពុលសិលាអាសន៍ ត្រាស់ប្រទានព្រះសត្តប្បករណា-
 ភិធម្ម ៧ គម្ពីរ ប្រោសពុទ្ធមាតា ១, វស្សាទី ៨ ព្រះអង្គ
 ទ្រង់គង់ចាំវស្សាក្នុងភេសកលាវ័ន ក្នុងតគ្គរាជនបទ ១,
 វស្សាទី៩ ព្រះអង្គទ្រង់គង់ចាំវស្សា ក្នុងព្រៃបាលិ-
 លេយ្យកៈ១, វស្សាទី១០ ទី១១ ព្រះអង្គទ្រង់គង់
 ចាំវស្សាក្នុងដងព្រៃ ជិតស្រុកព្រាហ្មណ៍ឈ្មោះ
 សាលេយ្យកគ្រាម១, វស្សាទី១២ ព្រះអង្គទ្រង់គង់ចាំ

វិស្សានៅក្រោមដើមស្មៅ ដែលនឡើយក្សរក្សា ១, វិស្សាទី ១៣ ព្រះអង្គទ្រង់គង់ចាំវិស្សា នៅភ្នំ បាលិលេយ្យកបព័ត ១, វិស្សាទី ១៤ ព្រះអង្គទ្រង់គង់ ចាំវិស្សាក្នុងជេតវនវិហារ ជិតក្រុងសាវត្ថី១, វិស្សាទី ១៥ ព្រះអង្គទ្រង់គង់ចាំវិស្សាក្នុងវត្តនិគ្រោធារាម ជិត ក្រុងកបិលពស្តុ ដើម្បីប្រោសពួកព្រះញាតិ១, វិស្សាទី ១៦ ព្រះអង្គទ្រង់គង់ចាំវិស្សាក្នុងស្រុកអាឡវី ដើម្បី ប្រោសអាឡវីកយក្ស ១, វិស្សាទី១៧ ទី១៨ ទី១៩ ព្រះអង្គទ្រង់គង់ចាំវិស្សាក្នុងវេឡុវនារាម ជិតក្រុង រាជគ្រឹះ១, វិស្សាទី២០ ដល់២៩ ព្រះអង្គទ្រង់គង់ចាំ វិស្សាក្នុងជេតវនមហាវិហារ ជិតក្រុងសាវត្ថី១, វិស្សាទី ៣០ ដល់ទី ៣៥ ព្រះអង្គគង់ចាំវិស្សាក្នុងវត្តបុព្វារាម ១, វិស្សាទី៣៦ ដល់ទី៤៤ ព្រះអង្គគង់ចាំវិស្សា ក្នុងជេតវនមហាវិហារ ជិតក្រុងសាវត្ថី១, វិស្សាទី៤៥ ព្រះអង្គគង់ចាំវិស្សាក្នុងស្រុកវេឡុវគ្រាម ១ ។ រួមទី កន្លែងដែលព្រះអង្គធ្លាប់គង់ត្រូវជា១៨ កន្លែង រួមវិស្សា ទាំងអស់ មានចំនួន ៤៥ វិស្សា ។

(២) ក្នុងរវាង ៤៥ វស្សានេះ ព្រះអង្គទ្រង់បំពេញ ពុទ្ធកិច្ចទាំង ៥ ប្រការ ជាកិច្ចដែលព្រះពុទ្ធទាំងពួងតែង ធ្វើក្នុងការប្រកាសសាសនា គឺ **បុព្វន្ទោ មិណ្ឌុញ្ញ** ក្នុង វេលាព្រឹកទ្រង់ត្រាច់ទៅដើម្បីបិណ្ឌបាត ១, **សាយន្ទោ ធម្មទេសនំ** ក្នុងវេលារសៀលទ្រង់សំដែងធម៌ទេសនា ដល់សាធារណជន ១, **បទោសេ ភិក្ខុឱវាទំ** ក្នុងវេលា ព្រលប់ទ្រង់ប្រទានឱវាទចំពោះតែពួកភិក្ខុ ១, **អង្សរត្តេ នេវបញ្ញានំ** ក្នុងវេលាកណ្តាលអធ្រាត្រ ទ្រង់ដោះ ស្រាយប្រស្នានៃពួកទេវតា ១, **បច្ឆុសេ វ គតេ ភាលេ ភព្វាភព្វេ វិលោកនំ** ដល់វេលាបែកបច្ឆុស ទ្រង់ ប្រមើលមើលនូវសត្វដែលមានភ័ព្វនិងឥតភ័ព្វ ១ ។ បើ ទ្រង់ឃើញសត្វណាមានភ័ព្វ ហើយជាពុទ្ធវេនេយ្យ, នោះព្រះអង្គទ្រង់និមន្តទៅប្រោស ដោយព្រះអង្គឯង, បើសត្វណាជាសវកវេនេយ្យ មាននិស្ស័យត្រូវសាវ័ក អង្គណាប្រោសបាន, នោះព្រះដ៏ទ្រង់ញាណ ទ្រង់ចាត់ សាវ័កអង្គនោះឱ្យទៅប្រោស ។

(៣) ព្រះដ៏មានព្រះភាគជាម្ចាស់ទ្រង់ប្រព្រឹត្តធ្វើ ពុទ្ធកិច្ចទាំង ៥ ប្រការនេះអស់ ៤៥ វស្សា ។ ដល់ ចេញវស្សាទី ៤៥ ព្រះអង្គទ្រង់និមន្តចេញ អំពីស្រុក វេទ្យុវៈ ត្រាច់ទៅកាន់ចារិកតាមលំដាប់ ដល់ថ្ងៃពេញ បូណ៌មីខែមាយ^១) ឆ្នាំម្សាញ់បញ្ចស័ក, ព្រះអង្គគង់នៅ បារាលចេតិយ ព្រះជិនស្រីទ្រង់ដាក់អាយុសង្ខារ ដោយ ព្រះពុទ្ធដីកាចំពោះមារថា <ម្ចាស់មានចិត្តបាប, ចូរ អ្នកមានសេចក្តីខ្វល់ខ្វាយតិចចុះ, ការបរិនិព្វានរបស់ តថាគតមិនយូរប៉ុន្មានទេ កន្លង ៣ ខែ អំពីថ្ងៃនេះទៅ តថាគតនឹងបរិនិព្វានហើយ> លុះព្រះដ៏មានព្រះភាគ ទ្រង់ដាក់អាយុសង្ខារដូច្នោះហើយ ក៏កក្រើកផែនដី យ៉ាងធំ គួរឱ្យភ្ញាក់ភ្ញើក្រើកព្រៃព្រួចរោម ទាំងផ្លូវក៏លាន់ឮ ឡើង ។ ពួកសាវ័កទាំងឡាយមានព្រះអានន្ទជាដើម ក៏ កើតសង្វេគសោយសោកជាទុក្ខក្នុងក្នុងគ្រប់ៗអាត្មា។ តមក សម្តេចព្រះភគវា ទ្រង់ចូលទៅបិណ្ណបាតក្នុងក្រុង

^១ -ថ្ងៃនេះដែលពុទ្ធសាសនិកជនធ្វើបុណ្យមាយបូជាជាទីរលឹកដល់ការដាក់អាយុសង្ខារ របស់ព្រះដ៏មានព្រះភាគ ។

វេសាលី, ត្រឡប់ពីបិណ្ឌបាត ទ្រង់ក្រឡេកទតក្រុង
 វេសាលីមានព្រះពុទ្ធដីកានឹងព្រះអានន្ទថា «តថាគត
 ឃើញក្រុងវេសាលីម្តងនេះជាទីបំផុតហើយ» ហើយ
 ទ្រង់ធ្វើពុទ្ធដំណើរទៅដល់ភណ្ណគ្រាម ទ្រង់ត្រាច់ទៅ
 កាន់ចារិកតាមលំដាប់ ដរាបដល់នគរកុសិនារា ទ្រង់
 ចូលទៅកាន់សាលវ័នរបស់ពួកមល្លក្សត្រ ដែលជាទី
 ចូលទៅក្នុងក្រុងកុសិនារា ទ្រង់ត្រាស់នឹងព្រះអានន្ទថា
 «ម្ចាស់អានន្ទ ចូរអ្នករៀបចំគ្រែឱ្យមានក្បាលដំណេក
 បែរទៅទិសខាងជើង ក្នុងចន្លោះសាលព្រឹក្សទាំងគូឱ្យ
 តថាគតឆាប់» ។ ព្រះអានន្ទក៏ទទួលធ្វើតាមព្រះ
 ពុទ្ធដីកា ។ គ្រានោះ ព្រះដ៏មានព្រះភាគទ្រង់មានព្រះ
 សតិសម្បជញ្ញៈ ទ្រង់សម្រេចសីហសេយ្យាផ្ទៀងទៅ
 ខាងស្តាំ យកព្រះបាទឆ្វេងតម្រួតលើព្រះបាទស្តាំ ។

(៤) ក្នុងគ្រាដែលព្រះបរមសម្តេច ទ្រង់ផ្ទំលើ
 អនុដ្ឋានសយនាជាទីចូលបរិនិព្វាននេះ ព្រះមហា-
 អានន្ទបានក្រាបបង្គំទូលសួរនូវវត្ថុប្រតិបត្តិផ្សេងៗ ជា
 ច្រើន ដែលត្រូវប្រព្រឹត្តធ្វើក្នុងកាលជាខាងក្រោយមក

ទៀត; ព្រះអានន្ទបានស្តាប់ព្រះពុទ្ធតម្រាស់ ត្រាស់
 ប្រាប់គ្រប់ប្រការ ហើយចូលទៅកាន់វិហារ ឈរតោង
 ត្រដោកទ្វារយំរៀបរាប់ជាអនេកប្រការ ។ សម្តេចព្រះ
 បរមសាស្តា ទ្រង់ឱ្យភិក្ខុទៅហៅព្រះអានន្ទមក ទ្រង់
 មានព្រះពុទ្ធដីកា សរសើរគុណសម្បត្តិរបស់អានន្ទ
 ដោយប្រការជាច្រើន ហើយទ្រង់ឱ្យព្រះអានន្ទទៅ
 ថ្វាយដំណឹងដល់ពួកមល្លក្សត្រ ។ ពួកមល្លក្សត្រនិង
 ព្រះរាជបុត្រព្រះរាជសុណិសា ព្រមទាំងព្រះជាយា
 របស់មល្លក្សត្រ បានជ្រាបហើយ ក៏កើតទុក្ខតូចព្រះ
 ទ័យ ពោរពេញដោយសេចក្តីអាស័យ នាំគ្នាចូលទៅ
 ក្នុងសាលវ័នដើម្បីឱ្យទាន់ព្រះសាស្តា ទាំងពពួកទេវតា
 ក៏ចូលមកណែនណាន់តាន់តាប់ ។ ដល់បច្ឆិមយាម
 រាត្រី សម្តេចព្រះជិនស្រីទ្រង់ត្រាស់នឹងភិក្ខុទាំងឡាយ
 ថា «**ហន្តទានិ និក្ខវេ អមន្តយាមិ វោ វយធម្មា
 សទ្ធាវ អប្បមាទេន សម្មាទេថ**» ដូច្នោះហើយ
 ទ្រង់ចូលកាន់បឋមជ្ឈាន, ចេញចាកបឋមជ្ឈាន ចូល
 កាន់ទុតិយជ្ឈាន, តតិយជ្ឈាន, ចតុត្ថជ្ឈាន, អាកាសា-

នញ្ញាយតនសមាបត្តិ, វិញ្ញាណញ្ញាយតនសមាបត្តិ,
 អាភិញ្ញាយតនសមាបត្តិ, នេវសញ្ញានាសញ្ញាយតន-
 សមាបត្តិ, សញ្ញាវេទយិតនិរោធ, ទ្រង់ចេញចាក
 សញ្ញាវេទយិតនិរោធ ថយមកកាន់អាភិញ្ញាយតន-
 សមាបត្តិវិញ ជាបដិលោមប្រាសរហូតដល់បឋមជ្ឈាន
 ទើបចូលជាអនុលោមបណ្តោយ ដល់ត្រឹមចតុត្ថជ្ឈាន,
 ចេញអំពីចតុត្ថជ្ឈានហើយ ក៏ទ្រង់បរិនិព្វាន ក្នុងចន្លោះ
 នោះ ។

(៥) ពុទ្ធបរិស័ទាំងឡាយ មានពួកមល្លក្សត្រអ្នក
 ក្រុងកុសិនារាជាប្រធាន បានចាត់ការដើម្បីបូជាព្រះ
 សរីរៈព្រះដ៏មានព្រះភាគ, មនុស្សព្រមទាំងទេវតា ធ្វើ
 សក្ការបូជាដោយរបាំចម្រៀងភ្លេងប្រគំ ផ្កាកម្រងនិង
 គ្រឿងក្រអូបអស់វេលា ៦ ថ្ងៃ, ដល់ថ្ងៃជាគម្រប់ ៧ ក៏
 រំកិលព្រះបរមសរីរៈ ដើម្បីហែចេញទៅទិសខាងត្បូង
 ហើយនិងបូជាខាងត្បូងព្រះរាជវាំង ក៏រំកិលព្រះសរីរៈពុំ
 កក្រើកសោះ ។ មល្លក្សត្រ ៨ ព្រះអង្គដែលជាប្រធាន
 បានទូលសួរព្រះអនុរុទ្ធៗ ថ្វាយព្រះពរថា «ព្រោះតែ

ខុសទាស់នឹងបំណងទេវតា» ទើបព្រមព្រៀងគ្នារំកិល
 ព្រះបរមសរីរៈ ហែចេញទៅទិសខាងជើង ហើយចូល
 ទៅកាន់ក្រុងតាមទ្វារខាងជើង កាត់ពាក់កណ្តាលក្រុង
 ចេញទៅតាមទ្វារខាងកើត ហើយថ្វាយព្រះភ្លើងព្រះ
 បរមសរីរៈព្រះដ៏មានព្រះភាគ ក្នុងមកុដពន្លឺចេតិយ^(១០)
 របស់ពួកមល្លក្សត្រព្វដ៏ខាងកើតទីក្រុង ។

(៦) កាលដែលពួកមល្លក្សត្រថ្វាយព្រះភ្លើង, ព្រះ
 មហាកស្សប កំពុងនិមន្តមកពីដែនបាវា ពុំទាន់ដល់មក
 នៅឡើយ ។ ភ្លើងក៏ពុំឆេះ ។ លុះព្រះមហាកស្សប
 និមន្តមកដល់ ព្រះបាទទាំងគូនៃព្រះទសពល ក៏
 លៀនចេញពីមឈូសមាស ។ ព្រះមហាកស្សបនឹង
 ភិក្តុទាំង ៥០០ ជាបរិវារ ថ្វាយបង្គំព្រះបាទរួចស្រេច
 ជើងថ្កូវក៏ឆេះឯង ។ ព្រះសរីរៈរបស់ព្រះមានព្រះភាគ
 ក៏សុះអស់គ្មានកំញម ដូចជាប្រេងដែលភ្លើងឆេះ នៅ
 សល់តែព្រះអដ្ឋិធាតុសុទ្ធ ។ ពួកមល្លក្សត្រអ្នកក្រុង

^{១០} -មកុដពន្លឺចេតិយនេះ គឺសាលាជាមង្គលសម្រាប់តែងព្រះអង្គរបស់ពួកមល្លាជ បានជាហៅ
 ថាមកុដពន្លឺចេតិយ, ហៅថាចេតិយព្រោះគេធ្វើវិចិត្ររចនាក្បាច់វិសេសណាស់ ។

កុសិនារា ដែលមានពួកអ្នកកាន់លំពែង ពួកទាហានដំរី
 ទាហានសេះ ទាហានរថ និងពួកយោធាគ្រប់តំណែង
 ចោរោមជាបរិវារ បានរើសព្រះអដ្ឋិធាតុព្រះឈ្នះមារ
 ទៅធ្វើសក្ការបូជាដោយរាំ ចម្រៀង ភ្លេង ប្រគំ ផ្កា
 កម្រង និងគ្រឿងក្រអូបទាំងឡាយអស់ ៧ ថ្ងៃទៀត
 ក្នុងសណ្ឋិតារ ។

(៧) គ្រានោះ ព្រះបាទមាគធអជាតសត្តុទេវេហិ-
 បុត្ត ព្រះចៅក្រុងរាជគ្រឹះ, ពួកក្សត្រលិច្ឆរីអ្នកក្រុង
 វេសាលី, ពួកក្សត្រសក្យៈអ្នកក្រុងកបិលវត្ថុ, ពួកក្សត្រ
 ថូលិអ្នកក្រុងអល្លកប្បៈ, ពួកក្សត្រកលិយៈអ្នកក្រុង
 រាមគ្រាម, ព្រាហ្មណ៍ដែលនៅក្នុងដែនវេដ្ឋទីបៈ និងពួក
 ក្សត្រក្រុងបាវាបានឮដំណឹងថា ព្រះដ៏មានព្រះភាគ
 ទ្រង់បរិនិព្វានហើយ ក្នុងក្រុងកុសិនារា ក៏បញ្ជូនទូតមក
 ដើម្បីសុំចែកព្រះសារីរិកធាតុ ។ ពួកមល្លក្សត្រពុំព្រម
 ចែកឱ្យ ក៏ជជែកគ្នាស្ទើរតែនឹងកើតសង្គ្រាមមួយក្នុង
 រឿងនេះ ។ ទើបទោណព្រាហ្មណ៍និយាយឡើងថា
 «គួរតែស្រុសស្រួលព្រមព្រៀងនិយយារកគ្នា» ហើយ

ក៏ចែកព្រះសារីរិកធាតុ ឱ្យជា ៨ ចំណែកស្មើគ្នា, ឯទោណអាចារ្យដែលជាមេចំណែក បានត្រឹមតែតម្កៗ ១ គឺជារង្វាល់ដែលវាល់ព្រះធាតុនោះប៉ុណ្ណោះ ។

ឯពួកក្សត្រមោរិយៈ អ្នកក្រុងបិប្ផលិវ័ន ក៏បញ្ជូនទូត ទៅ ដើម្បីសុំចែកព្រះសារីរិកធាតុដែរ ។ ពួកមល្លក្សត្រ ថា ព្រះសារីរិកធាតុ យើងចែកគ្នាអស់ហើយ, ចូរអ្នក ទាំងឡាយនាំព្រះអង្គារ (ធួង) អំពីកន្លែងដែលថ្វាយ ព្រះភ្លើងនេះទៅចុះ ។ ពួកក្សត្រមោរិយៈទាំងនោះ ក៏នាំយកព្រះអង្គារអំពីកន្លែង ដែលថ្វាយព្រះភ្លើងនោះ ទៅ ។

(៨) គ្រានោះ ព្រះបាទមាគធរជាតសត្តុទេវហិបុត្ត ក៏ធ្វើព្រះស្តុប ធ្វើសក្ការបូជាព្រះសារីរិកធាតុព្រះដ៏មាន ព្រះភាគក្នុងក្រុងរាជគ្រឹះ ។ ពួកក្សត្រលិច្ឆវី អ្នកក្រុង វេសាលី ធ្វើក្នុងក្រុងវេសាលី ។ ពួកក្សត្រសក្យៈអ្នក ក្រុងកបិលវត្ត ធ្វើក្នុងក្រុងកបិលវត្ត ។ ពួកក្សត្រទូលិ អ្នកក្រុងអល្លកប្បៈ ធ្វើក្នុងក្រុងអល្លកប្បៈ ។ ពួកក្សត្រ កោលិយៈ អ្នករាមគ្រាម ធ្វើក្នុងរាមគ្រាម ។ ព្រាហ្មណ៍

អ្នកវេដ្ឋទីបៈ ធ្វើក្នុងដែនវេដ្ឋទីបៈ ។ ពួកមល្លក្សត្រ អ្នក
 ក្រុងបាវា ធ្វើក្នុងក្រុងបាវា ។ ពួកមល្លក្សត្រ អ្នកក្រុង
 កសិនាវា ធ្វើក្នុងក្រុងកុសិនាវា ។ ទោណព្រាហ្មណ៍
 ក៏ធ្វើក្នុងក្រុងកុសិនាវាដែរ ។ ពួកក្សត្រមោរិយៈ អ្នក
 ក្រុងបិប្ផលិវ័ន ធ្វើក្នុងក្រុងបិប្ផលិវ័ន ។ រួមព្រះស្តុប
 តម្កល់ព្រះសារីរិកធាតុទាំងអស់មាន ៨, ជាគម្រប់ ៩
 នឹងស្តុបដែលដំកល់ព្រះតុម្កៈ, ជាគំរប់ ១០ នឹងព្រះ
 ស្តុបដែលតម្កល់ព្រះអង្គារ ។

(ចប់បរិនិព្វានបរិច្ឆេទ ទី ២៣)

ពុទ្ធប្បវត្តិកថា ជាប្រវត្តិទី ១ នៃព្រះពុទ្ធសាសនា

មានរឿងសង្ឃិតិប្បវត្តិ ជាប្រវត្តិទី ២ និងពុទ្ធឃោសប្បវត្តិ
 ជាប្រវត្តិទី ៣ តទៅទៀត